

# आनन्दाश्रमसंस्कृतग्रन्थावलिः ।

ग्रन्थाङ्कः २

## रुद्राध्यायः ।

—:०:—

सायणाचार्यभट्टभास्करप्रणीतभाष्याभ्यां  
संवलितः ।

—०००—

आनन्दाश्रमस्थविद्वद्भिः संशोधितः ।

स च

हरि नारायण आपटे

इत्यनेन

पुण्याख्यपत्तने

श्रीमन् 'महादेव चिमणाजी आपटे' इत्यभिधेय-

महाभागप्रतिष्ठापिते

आनन्दाश्रममुद्रणालये

आयसाक्षरैर्मुद्रयित्वा

प्रकाशितः ।

तृतीयेयमङ्कनादृतिः ।

शालिवाहनशकाब्दाः १८२७

ख्रिस्ताब्दाः १९०६

( अस्य सर्वेऽधिकारा राजशासनांनुसारेण स्वायत्तीकृताः ) ।

मूल्यं षड्भागकयुतो रूप्यकः ( १०६ ) ।

Q23:21x1,1  
45 DG




Q23:21x1,1 1627

1516

Bhattabhasaka.

Rudradhyaha,





1627

© 2000 Pearson Education, Inc. All rights reserved. Printed in the United States of America. This publication is protected by copyright. Permission is granted to reproduce this book in whole or in part for personal or internal reference use only. For all other uses, permission should be obtained from Pearson Education, Inc.


[illegible]







आनन्दाश्रमसंस्कृतग्रन्थावलिः ।



ग्रन्थाङ्कः २

रुद्राध्यायः ।

सायणाचार्यभट्टभास्करप्रणीतभाष्याभ्यां  
संवलितः ।

विद्वद्भिः संशोधितः

हरि नारायण आपटे  
इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितः ।

तृतीयेयमङ्कनाट्टतिः ।

शालिवाहनशकाब्दाः १८२७

ख्रिस्ताब्दाः १९०६

( अस्य सर्वेऽधिकारा राजशासनानुसारेण स्वायत्तीकृताः )

मूल्यं आणकषट्कसहितं रूप्यकः । ( १०६ )



Q23: 21a1, 1

15 DG

SRI JAGADGURU VISHWARADHYA  
JNANA SIMHASAN JNANAMANDIR  
LIBRARY,  
Jangamwadi Math, VARANASI

Acc. No.

1627



## ॐ नमः परमात्मने ।

ऋग्भिः 'स्तुवन्ति यजुर्भिर्यजन्ति सामभिर्गायन्ति' इत्युक्तेर्यजनार्थकस्य यजुर्वेदस्य पञ्चमोऽयमध्यायः 'रुद्राध्याय' इत्युच्यते । चतुर्थेऽध्याये सर्वा इष्टकाचितय उक्ताः । रुद्राध्यायसंज्ञकेऽस्मिन्पञ्चमेऽध्याये चित्यग्नौ होम उच्यते । अस्य च कर्मकाण्डे पाठात्कर्माङ्गत्वं तथा च श्रुतिः—

‘रुद्रो वा एष यदग्निः स एतर्हि जातो यर्हि सर्वश्चितः स यथा वत्सो जातः स्तनं प्रेप्सत्येवं वा एष एतर्हि भागधेयं प्रेप्सति तस्मै यदाहुतिं न जुहुयादध्वर्युं च यजमानं च ध्यायेच्छतरु-  
द्रीयं जुहोति भागधेयेनैवैनं शमयति नार्तिमार्छत्यध्वर्युर्न यजमानः’  
इति । स्मृतिरपि—

‘चमकं नमकं चैव पौरुषं सूक्तमेव च ।

नित्यं त्रयं प्रयुञ्जानो ब्रह्मलोके महीयते’ ॥ इति ।

याज्ञवल्क्योऽपि—

‘सुरापः स्वर्णहारी च रुद्रजापी जले स्थितः ।

सहस्रशीर्षाजापी च मुच्यते सर्वकिल्बिषैः’ ॥

इत्यादिभिरस्य कर्माङ्गत्वं प्रसिद्धमेव भवति । जाबालोपनिषदि ज्ञानहेतुत्वमप्यस्य श्रूयते । तथाच ब्रह्मचारिभिः ‘किं जप्येनामृतत्वमश्नुते?’ इति पृष्ठो याज्ञवल्क्य आह—  
‘शतरुद्रीयेण’ इति । ‘एतानि ह वा अमृतस्य नामधेयानि भवन्ति एतैर्ह वा अमृतो भवति’ इति कैवल्योपनिषदि—‘यः शतरुद्रीयमधीते सोऽग्निपूतो भवति । इत्यादिभिः । स्मृतयोऽपि—

‘सततं रुद्रजाप्योऽसौ परां मुक्तिमवाप्स्यति’ ॥

इत्यादयो बह्व्यः । एवं कर्माङ्गत्वज्ञानहेतुत्वाभ्यां विषयिभिर्मुमुक्षुभिश्चावश्यमाद-  
रणीयोऽयं रुद्राध्यायः । वर्तते चास्य सर्वत्र पठनपाठनप्रचारो विशेषतया दाक्षिणा-  
त्येषु । यद्यपि कैवलं पाठमात्रेणाप्ययमिष्टफलदो भवत्येव तथापि ।

‘उत त्वः पश्यन्न ददर्श वाचमुत त्वः शृण्वन्न शृणोत्येनाम् ।

उतो त्वस्मै तन्वं विसस्त्रे जायेव पत्य उशती सुवासाः’ ॥

इत्यादिषु वेदार्थाभिज्ञस्य प्रशंसोक्तेः—

‘यद्गृहीतमविज्ञातं निगदेनैव शब्दते ।

अनग्राचिव शुष्कैधो न तज्ज्वलति कर्हिचित्’ ॥



इत्यादिभिरनर्थज्ञस्य निन्दाश्रवणात्—

‘ स्थाणुरयं भारहारः किलाभूदधीत्य वेदं न विजानाति योऽर्थम् ।  
योऽर्थज्ञ इत्सकलं मदमश्रुते नाकमेति ज्ञानविधूतपाप्मा ’ ॥

इत्यादिभिरर्थानभिज्ञस्य स्थाणुत्वोक्त्या निन्दाया अर्थज्ञस्य च सकलकल्याणप्राप्तेर-  
भिधानादर्थज्ञानमत्यावश्यकमेव । स्थाणुरिति दृष्टान्तः । छिन्नशाखं शुष्कं वृक्षमूलं  
स्थाणुशब्देनोच्यते । केचित्त्वर्थमजानतोऽपि यथावत्पाठमात्रेणैव कर्माङ्गत्वं सिद्धय-  
तीति मन्यन्ते । ‘ स्वाध्यायोऽध्येतव्यः ’ इत्यस्याध्ययन विधेर्वेदाक्षरग्रहणेनैव चरि-  
तार्थत्वम् । पूर्वकाण्डार्थज्ञानं कर्मानुष्ठानाक्षिसम् । कर्मानुष्ठानं पाठमात्रेणैव भवतीति तन्न  
सर्वसमतम् । ‘ अनर्थज्ञोऽल्पकण्ठश्च षडेते पाठकाधमाः ’ इत्यादिष्वनर्थज्ञस्य पाठका-  
धमत्वोक्तेरर्थज्ञानं विना पाठमात्रमपि न सम्यक्तया भवितुमर्हति । यद्यपि कर्मानुष्ठानं  
कैवल्येन मन्त्रपाठेनैव सिद्धयति तथाऽपि केवलानुष्ठानाद्विद्यासहितेऽनुष्ठाने फलातिशय-  
मामनन्ति च्छन्दोगाः ‘ तेन्नोभौ कुरुतो यश्चेतदेवं वेद यश्च न वेद । नाना तु  
विद्या चाविद्या च । यदेव विद्यया करोति श्रद्धयोपनिषदा तदेव वीर्यवत्तरं  
भवति ’ । अध्ययनं नामार्थज्ञानपूर्वकमक्षरग्रहणम् । तथा सत्यध्ययनविधेरर्थज्ञान-  
पूर्वकमक्षरग्रहणेनैव चारितार्थं भवेन्न केवलमक्षरग्रहणेनैव । ज्ञानहेतुत्वं त्वर्थज्ञानं विना  
न भवेदेव । आधुनिकानां तु सर्वेषामर्थज्ञानस्याऽऽवश्यकत्वे न काऽपि विप्रतिपत्तिः ।  
तत्सिद्धं कर्माङ्गत्वेऽप्यस्य रुद्राध्यायस्यार्थग्रहणस्याऽऽवश्यकत्वम् ।

अर्थज्ञानसाधनानि तु निगमनिरुक्तव्याकरणादीनि सन्त्येव । परं तेष्वकृतबहुलपरि-  
श्रमाणां भाष्यं विज्ञार्थज्ञानं न सुलभमिति मत्वा वैदिकमार्गप्रवर्तकस्य वीरबुक्कभूपते-  
र्मन्त्रिणा माधवाचार्येण चत्वारोऽपि वेदा व्याख्याताः । तत्र यजुर्वेदव्याख्याने तस्य  
पञ्चमोऽध्यायोऽयं रुद्राध्यायोऽपि व्याख्यातः । तत्र च केवलं रुद्राध्यायार्थविवि-  
त्सूनां समग्रस्य तस्य ग्रन्थस्य संपादनं बहुवित्तव्ययायाससाध्यमिति मत्वा सुलभत्वे-  
नास्य प्रचारो भूयादिति विचार्याऽऽनन्दाश्रमाधिपतिना प्रथमं सायणभाष्यसहित एवायं  
रुद्राध्यायो मुद्रितुमारब्धः । एतस्मिन्नेव समये वाईक्षेत्रनिवासिभिः गङ्गाधरअनन्त  
नित्सुरे इत्यभिधैर्मन्मित्रैर्भट्टभास्करकृतभाष्यसहितमेकं पुस्तकं मत्सविधे प्रेषितम् ।  
एतददृष्टपूर्वमतीव समीचीनं भट्टभास्करं भाष्यं विदुषां सुलभं भवत्विति विचार्य तद-  
प्यत्र संगृहीतम् । तदेवं भाष्यद्वयसंवलितोऽयं रुद्राध्यायः सर्वेषां पठनपाठनार्थज्ञाना-  
दिभिः कर्माङ्गत्वं ज्ञानहेतुत्वं च साधयत्विति ।

अत्र प्रसङ्गतो माधवाचार्यस्य किञ्चिद्वृत्तं वर्ण्यते । तत्र दक्षिणस्यां दिशि कर्णाटक-



देशे तुङ्गभद्रानदीतीरे पम्पानामकं सरः क्षेत्रं च वर्तते । अस्यैव विजयानगरमिति प्रथा पूर्वस्मिन्काल आसीत् । इयमेव कैश्चिकिष्किन्धानगरीत्यप्यभिधीयते संप्रति तु गोवलकोण्डा इति प्रसिद्धमेतन्नगरं यत्र च विरूपाक्षारूपया स्वदर्शनेन तत्रत्याञ्ज-  
नान्पावयति स्म भगवाञ्शंकरः । तत्र वैदिकमार्गप्रवर्तकः स्वप्रतापपरिशोषितपरि-  
पन्थिसरा वीरबुक्कभूपालो नाम सार्वभौम आसीत् । तस्येन्द्रस्य बृहस्पतिरिव नलस्य  
सुमतिरिव रामस्य वसिष्ठ इव धर्मसुतस्य धौम्य इव पृथोः सौजामिनिरिव कुल-  
गुरुर्मन्त्री राजकार्यधुरन्धरोऽयं माधवाचार्य आसीत् । यस्य च विहसितबृहस्पति-  
शुक्रचाणक्यादिनीतिविभवस्य शास्त्रे लौकिके व्यवहारे च महती प्रतिष्ठाऽऽसीदत्  
एव माधवार्थमाधवाचार्यमाधवामात्यइत्यादीन्यन्वर्थकानि नामान्युपलभ्यन्ते तेषु तेषु  
ग्रन्थेषु + । अस्य च—

+ अत्र ताम्रपत्रस्थितमिदमनुसंधेयम्—

तास्मिन्मारतवर्षदक्षिणदले देशोऽस्ति कर्णाटक-  
स्तन्मध्ये सरिदुत्तमा विजयते सा तुङ्गभद्राभिधा ।  
यत्तीरे दुरिताटवीहुतवहे देवो विरूपाक्ष इ-  
त्यास्ते संततमन्तरेण सुमनःस्रोतस्विनीचिन्तनम् ॥ १ ॥  
यस्योपकण्ठे विजयाभिधाना सा दुर्जया राजति राजधानी ।  
यस्यां विरूपाक्षकटाक्षदग्धमुज्जीवयन्ति स्मरमुत्पलाक्षयः ॥ २ ॥  
वंशे यदोरभिनवांश इवाच्युतस्य श्रीसङ्गमादजनिसङ्गररङ्गभीमः ।  
श्रीबुक्कराज इति धिक्कृतशत्रुरेष तामध्यतिष्ठदथ मध्यमलोकपालः ॥ ३ ॥  
तस्याज्ञया माधवमन्त्रिवर्यः प्राशाज्जयन्तीपुरराज्यमृद्धम् ।  
यन्मन्त्रशक्त्या वपुरुत्सृजन्तोऽप्यरातयः स्वास्थ्यमहो भजन्ते ॥ ४ ॥  
आशान्तविश्रान्तयशाः स मन्त्री दिशो जिगीषुर्महता बलेन ।  
गोवाभिधां कौङ्कणराजधानीमन्येन मन्येऽरुणदर्णवेन ॥  
प्रतिष्ठितांस्तत्र तुरुष्कसङ्घानुत्साद्य दोष्णा भुवनैकवीरः ।

उन्मूलितानामकरोत्प्रतिष्ठां श्रीसप्तनाथादिमुधाभुजां यः ॥ ५ ॥ इत्यादि ।

स्वस्ति श्रीशके त्रयोदशाधिकत्रिशतोत्तरसहस्र ( १३१३ ) गते वर्तमानप्रजाप-  
तिसंवत्सरे वैशाखमासे कृष्णपक्षेऽमावास्यायां सौम्यदिने सूर्योपरागपुण्यकाले स्वस्ति-  
श्रीमन्महामन्त्रीश्वर उपनिषन्मार्गप्रवर्तकाचार्यः श्रीमन्माधवराजः कुञ्जरविषयवार्तिनं  
कुचरनामानं ग्रामं माधवपुरमिति प्रथितनामानमग्रहारं कृत्वा, इत्यादिविस्तरभया-  
दलं पल्लवितेन ।



‘ श्रीमती जननी यस्य सुकीर्तिर्मायणः पिता ।

सायणः सोमनाथश्च मनोबुद्धी सहोदरौ ॥ १ ॥

यस्य बौधायनं सूत्रं शाखा यस्य च याजुषी ।

भारद्वाजं यस्य गोत्रं सर्वज्ञः स हि माधवः ’ ॥ २ ॥

इति पराशरस्मृतिव्याख्याप्रक्रमे स्वयमेव तेनैवोक्तत्वाच्छ्रीमती जननी मायणः पिता सायणः सोमनाथश्चमौ द्वौ भ्रातरौ बौधायनं सूत्रं याजुषी शाखा भारद्वाजं गोत्रं चाऽऽसीदिति ज्ञायते । कुत्रचित् ‘ सायणो भोमनाथश्च ’ इत्यपि पाठान्तरं दृश्यते तस्मात्सायणसोमनाथसंज्ञकौ वा सायणभोगनाथसंज्ञकौ भ्रातराविति निश्चेतुं न शक्यते तथा च वेदार्थप्रकाशो माधवाचार्यकृतः सायणाचार्यकृतो वेत्यपि न ज्ञायते । केचिदाधुनिकाः पण्डिताः—माधवाचार्यस्तावद्वाजकार्यनिमग्न एव आसीत् । तस्य च भ्राता सायणाचार्यस्तेनैव वेदार्थप्रकाशादीन्महतोऽनेकान्ग्रन्थानिर्माय माधवाचार्यनाम्ना प्रसिद्धिं प्रापिता यथा राज्ञो देवगिरीश्वरस्यामात्यो हेमाद्रिः स्वाश्रितपण्डितवरवोपदेवकृतैर्बहुभिर्ग्रन्थैः स्वनाम्ना प्रख्यापितैर्ग्रन्थकृदिति प्रसिद्धिं गतस्तथैवायं माधवाचार्यः सायणकृतग्रन्थैः प्रसिद्धिं गत इति वदन्ति । वस्तुतस्तु नात्र किमपि प्रमाणमुपलभ्यते यदाश्रित्यास्यानुमानस्य प्रमाणकोटौ प्रवेशः स्यात् । माधवाचार्यकृतत्वेन प्रसिद्धेषु विभिन्नेषु ग्रन्थेषु कुत्रचित् ‘ सायणमाधवीये ’ ‘ कुत्रचिन्माधवामात्याविरविरचित कुत्रचित् ‘ सायणाचार्यविरचिते माधवीये ’ इत्याद्युपलभ्यते । अतो वेदार्थप्रकाशादिग्रन्थकर्ता सायणो वा माधवो वेति महान्संशयः । सोमनाथकृता ग्रन्था न कुत्राप्युपलभ्यन्ते । भट्ट सोमेश्वर इत्येको महान्पण्डित आसीत् । तत्कृता बहवो मीमांसाग्रन्था उपलभ्यन्ते स एव सोमनाथो वाऽन्यो वा कश्चनेत्यपि न निश्चेतुं शक्यमत आस्तां गहनावगाहेन ।

माधवाचार्यजन्मसमयः शके १३०० तमे वर्षे आसीदिति केचन वदन्ति । उपलब्धताम्रपत्रलेखे १३१३ प्रजापतिनाम्नि संवत्सरे वैशाखकृष्णपक्षेऽमायां सूर्यग्रहणे वैदिकमार्गप्रवर्तकश्रीमन्माधवाचार्येण कुच्चरसंज्ञकस्य ग्रामस्य स्वनाम्ना माधव पुरमिति नाम निधाय चतुर्विंशतिसंख्येभ्यो विद्वद्भ्यो ब्राह्मणेभ्य उदकपूर्वकं तद्वत्तमिति ज्ञायते । तस्माच्च १३१३ तमे वर्षे एतद्दानं दत्तमिति गृहीतं चैत्रयोदश शतकस्य चतुर्थे चरणे तस्य जन्माऽऽसीदित्यनुमितं भवति ।

माधवाचार्येण पूर्वस्मिन्वयसि प्रथमं वीरनुक्कभूपालस्यानन्तरं किञ्चित्कालपर्यन्तं तत्सूनोश्च सुगृहीतनामधेयस्य हरिहरारूपस्य मन्त्रित्वं कृतमिति ज्ञायते । यतोऽथर्वणवेदार्थप्रकाशसमाप्तौ हरिहरनामोल्लेखस्तेनैव कृतः । अनन्तरमैहिकमुखनिरपेक्षेण



माधवाचार्येणोत्तरस्मिन्वयस्यैहिकसाम्राज्यधुरं त्यक्त्वाऽऽमुष्मिकसाम्राज्यधूर्ग्रहणायैव चतुर्थाश्रमः स्वीकृतः । तत्र विद्यारण्यतीर्थ इति प्रथिताऽस्याभिधा । चतुर्थाश्रमेऽप्यनेन श्रीमद्भगवतः शंकराचार्यस्य शारदापीठे शृङ्गेरपुरे तत्पट्टाधिकारः स्वीकृत इति ज्ञायते । तस्मिंश्च पट्टे शंकराचार्यात्पण्डितमोऽयं विद्यारण्यभारती आसीदिति ज्ञायते । चतुर्थाश्रमेऽस्य गुरवः शंकरानन्दस्वामिन आसन् । यतस्तत्कृतपञ्चदश्यां “ नमः श्रीशंकरानन्दगुरुपादाम्बुजन्मने ” इति शंकरानन्दस्य गुरुत्वेनाभिधानं स्पष्टम् । चतुर्थाश्रमग्रहणानन्तरं द्वैताद्वैतविषये बहुभिर्मतान्तरास्थितैः पण्डितैरस्य विवादोऽभूदिति । विशिष्टाद्वैतमतवादिनाऽक्षोभ्यमुनिसंज्ञकेन केनचिन्महापण्डितेन काञ्चीनगरे बहुदिनपर्यन्तं विवाद आसीदिति श्रूयते । तत्र च जयापजयविषय उभयमतास्थायिनां महान्कलहः । केचन विशिष्टाद्वैतवादिन एवं वदन्ति—

‘ विद्यारण्यमहारण्यमक्षोभ्यमुनिरच्छिनत् ’

इति । अन्येऽद्वैतवादिनः—

‘ अक्षोभ्यं क्षोभयामास विद्यारण्यो महामतिः ’

इत्यादि यथाभिलपितं जल्पन्ति । तदास्तां स्वमताग्रहगृहीतानां जल्पनाविवेचनेन । श्रीमन्माधवाचार्यकृता ग्रन्थास्त्वेते—

१ ऋग्वेदभाष्यम् २ यजुर्वेदभाष्यम् ३ सामवेदभाष्यम् ४ अथर्वणवेदभाष्यम् ५ चतुर्णां वेदानामैतरेयताण्ड्यादिब्राह्मणभाष्याणि ६ पराशरस्मृतिभाष्यम् ७ जैमिनीयन्यायमालाविस्तरः ८ सर्वदर्शनसंग्रहः ९ अनुभूतिप्रकाशः १० दशोपनिषद्दीपिका ११ ब्रह्मगीता १२ पञ्चदशी १३ जीवन्मुक्तिविवेकः १४ अपरोक्षानुभूतिटीका १५ माधववृत्तिः ।

इत्यादयोऽन्ये च बहवस्तत्कृता ग्रन्था उपलभ्यन्ते । स्कन्दपुराणान्तर्गतसूतसंहिता-व्याख्याकर्ताऽपिमाधव इति प्रसिद्धः । केचन सायणमाधव एव स इति वदन्ति । अस्मत्संगृहीतसूतसंहिताटीकापुस्तके—

प्रणमामि परं ब्रह्म यतो व्यावृत्तवृत्तयः ।

अविचारासहं वस्तु विषयी कुर्वते धियः ॥ १ ॥

श्रीमत्काशीविलासारूपक्रियाशक्तीशसेविना ।

श्रीमत्त्र्यम्बकपादाब्जसेवानिष्णातचेतसा ॥ २ ॥

वेदशास्त्रप्रतिष्ठात्रा श्रीमन्माधवमन्त्रिणा ।

तात्पर्यदीपिका सूतसंहिताया विधीयते ॥ ३ ॥

क्रियते तत्प्रकरणतात्पर्यप्रथनपूर्वकं विशदम् ।

विषमपदवाक्यविवरणं मन्दधियामनुग्रहाय भक्त्या च ॥ ४ ॥



इति वर्तते । तस्मात्काशीनिवासिना त्र्यम्बकपादाब्जसेविना केनचिन्माधवसंज्ञकेन विदुषेयं सूतसंहिताटीका निर्मितेत्यनुमीयते । किंच माधवाचार्यकृतग्रन्थस्य—

‘ वागीशाद्याः सुमनसः सर्वार्थानामुपक्रमे ।

यं नत्वा कृतकृत्याः स्युस्तं नमामि गजाननम् ’ ॥ १ ॥

इत्थं श्लोको राजशासनमुद्रिकेव प्रायस्तत्कृतेषु ग्रन्थेषु सर्वत्रोपलभ्यते सूतसंहिताटीकायां स न कुत्रापि दृश्यते । तथैव माधवनिदानकर्ताऽप्यन्य एव । शतप्रश्न-  
करपल्लिकाकृन्माधवः कश्चनातीवार्वाचीन इति प्रतिमाति ।

अथ द्वितीयं माष्यं भट्टमास्करकृतम् । अथ कोऽयं भट्टमास्करः कुत्रत्यश्चेत्यादि-  
विवक्षायामस्येतिवृत्तः किमपि न ज्ञायते । अनेन सर्वस्यापि यजुर्वेदस्य माष्यं कृतम् ।  
श्रीमच्छंकरभगवत्पादपूज्यस्थितिसमये भट्टमास्करसंज्ञकः कश्चन शाक्त आसीदिति माध-  
वाचार्य कृतशंकरविजयसंज्ञकाद्ग्रन्थाज्ज्ञायते । तस्मिन्नेव समयेऽन्योऽपि भट्टमास्करो  
ज्योतिःशास्त्रप्रवर्तक आसीदिति श्रीमदानन्दगिरिकृतशंकरविजयादवगम्यते । एतयो-  
रन्यतम एवायमितिस्वीकारे न किंचित्प्रमाणमुपलभामहे । किंच शंकराचार्यसमकाली-  
नस्यास्यातिप्राचीनत्व एतत्कृतयजुर्वेदभाष्यादीनां श्रीमन्माधवाचार्यकृतवेदार्थप्रकाशा-  
दिग्रन्थेषु न कुत्राप्युल्लेखः । भट्टगुरुसंज्ञको भीमांसकधुरीणो महान्पण्डित आसीदिति  
वेदार्थप्रकाश उक्तम् । स च भट्टकुमारिल एवेति विदुषां मतम् । तथाऽपि यजुर्वेद-  
माष्यकृद्भट्टमास्करस्तु कुत्र कदा वा जात इति निर्णेतुमशक्ता वयम् । तथाऽपि  
भट्टमास्करोऽयं माधवाचार्यान् प्राचीन इति तु निश्चितमेवेति विदो विदांकुर्वन्तु ।  
तदेवं सायणाचार्यभट्टमास्करकृतमाष्यद्वयसंवलितोऽयं रुद्राध्यायो विदुषां मोदमाव-  
हन्सर्वतो विजयतामित्यभ्यर्थयते—

तत्रभवतां सेवाभिलाषी

वामनशास्त्रिशर्मा ।



## आदर्शपुस्तकोल्लेखपत्रिका ।

रुद्राध्यायपदानामादर्शपुस्तकं ' क ' इतिसंज्ञितं पुण्यपत्तननिवासिभिः  
' केशव मल्हार गुरुजी ' इत्येतैर्दत्तम् ।

सायणाचार्यकृतरुद्राध्यायभाष्यस्याऽऽदर्शपुस्तकानि पञ्चैवोपलब्धानि ।  
तानि यथा—

क. ख. संज्ञिते—वे० शा० संपन्नगङ्गाधरशास्त्रिदाताराभिर्धेदत्ते ।

ग. संज्ञितं—वे० शा० संपन्नवासुदेवशास्त्रिभिर्दत्तम् ।

घ. संज्ञितं—पुण्यपत्तननिवासिभिः आपटे इत्युपनामधारिमहादेवचि-  
मणाजि इत्येतैर्दत्तम् । तच्च शालिवाहनशके १७३९  
ईश्वरनामसंवत्सरे आषाढशुद्धनवम्यां लिखितम् ।

ङ. संज्ञितं—जयपूरनिवासिभिर्नारायणभट्टपर्वणीकर इत्येतैः प्रेषितम् ।  
भट्टभास्करकृतरुद्राध्यायभाष्यस्याऽऽदर्शपुस्तकद्वयमेवोप-  
लब्धम् । तद्यथा—

क. संज्ञितं—बटोदरनिवासिभिः श्रीमद्वाप्पासाहेबमैराळ इत्येतैः  
प्रेषितम् ।

ख. संज्ञितं—वाईक्षेत्रनिवासिभिर्नित्सुरे इत्येतैः प्रेषितम् ।

आपटे इत्येषां पुस्तकं मुक्त्वाऽन्येषां पुस्तकानां लेखनसंग्रहादिकालो  
नैव दृष्टः ।

वामनशास्त्रिशर्मा ।

## तृतीयावृत्तिमुद्रणप्रस्तावः ।

अथास्य रुद्रभाष्यस्य तृतीयमुद्रणावृत्तिविषये किञ्चिद्विद्वद्भन्देभ्यो विज्ञाप्यते ।

अस्य ( द्वितीय ) मुद्रणकाले मुद्रणकर्तृणां शोधनकर्तृणां वाऽनवधानत्वाद्यत्र  
यत्र स्खलितमभूत्तत्र तत्र निखिलं संशोध्य यथा वाचकजनमनोमोदावहं  
स्यात्तथा तत्र तत्र स्थलेषु संस्कृत्येयं तृतीयावृत्तिर्मुद्रिता । अस्यामप्यनवधान-  
तया स्खलितमवलोकनपथमागतं चेत्तर्हि क्षम्यतामित्येवमभ्यर्थयते ।

हरि नारायण आपटे .



विषय-सूची

प्रस्तावना	1
अध्याय I	2
अध्याय II	3
अध्याय III	4
अध्याय IV	5
अध्याय V	6
अध्याय VI	7
अध्याय VII	8
अध्याय VIII	9
अध्याय IX	10
अध्याय X	11
अध्याय XI	12
अध्याय XII	13
अध्याय XIII	14
अध्याय XIV	15
अध्याय XV	16
अध्याय XVI	17
अध्याय XVII	18
अध्याय XVIII	19
अध्याय XIX	20
अध्याय XX	21
अध्याय XXI	22
अध्याय XXII	23
अध्याय XXIII	24
अध्याय XXIV	25
अध्याय XXV	26
अध्याय XXVI	27
अध्याय XXVII	28
अध्याय XXVIII	29
अध्याय XXIX	30
अध्याय XXX	31
अध्याय XXXI	32
अध्याय XXXII	33
अध्याय XXXIII	34
अध्याय XXXIV	35
अध्याय XXXV	36
अध्याय XXXVI	37
अध्याय XXXVII	38
अध्याय XXXVIII	39
अध्याय XXXIX	40
अध्याय XL	41
अध्याय XLI	42
अध्याय XLII	43
अध्याय XLIII	44
अध्याय XLIV	45
अध्याय XLV	46
अध्याय XLVI	47
अध्याय XLVII	48
अध्याय XLVIII	49
अध्याय XLIX	50
अध्याय L	51
अध्याय LI	52
अध्याय LII	53
अध्याय LIII	54
अध्याय LIV	55
अध्याय LV	56
अध्याय LVI	57
अध्याय LVII	58
अध्याय LVIII	59
अध्याय LIX	60
अध्याय LX	61
अध्याय LXI	62
अध्याय LXII	63
अध्याय LXIII	64
अध्याय LXIV	65
अध्याय LXV	66
अध्याय LXVI	67
अध्याय LXVII	68
अध्याय LXVIII	69
अध्याय LXIX	70
अध्याय LXX	71
अध्याय LXXI	72
अध्याय LXXII	73
अध्याय LXXIII	74
अध्याय LXXIV	75
अध्याय LXXV	76
अध्याय LXXVI	77
अध्याय LXXVII	78
अध्याय LXXVIII	79
अध्याय LXXIX	80
अध्याय LXXX	81
अध्याय LXXXI	82
अध्याय LXXXII	83
अध्याय LXXXIII	84
अध्याय LXXXIV	85
अध्याय LXXXV	86
अध्याय LXXXVI	87
अध्याय LXXXVII	88
अध्याय LXXXVIII	89
अध्याय LXXXIX	90
अध्याय LXXXX	91
अध्याय LXXXXI	92
अध्याय LXXXXII	93
अध्याय LXXXXIII	94
अध्याय LXXXXIV	95
अध्याय LXXXXV	96
अध्याय LXXXXVI	97
अध्याय LXXXXVII	98
अध्याय LXXXXVIII	99
अध्याय LXXXXIX	100



॥ श्रीः ॥

ओं नमः श्रीगणेशाय

## अथ रुद्राध्यायः

सायणाचार्य-भट्टभास्करभाष्यसहितः ।

सायणाचार्यकृत उपोद्धातः ।

यस्य निश्चितं वेदा यो वेदेभ्योऽखिलं जगत् ।  
निर्ममे तमहं वन्दे विद्यातीर्थमहेश्वरम् ॥ १ ॥  
इष्टकाचितयः सर्वाश्चतुर्थे हि समापिताः ।  
रुद्राध्याये पञ्चमे तु चित्यग्नौ होम उच्यते ॥ २ ॥  
कर्मप्रकरणे पाठात्कर्माङ्गत्वमपीष्यते ।  
ज्ञानहेतुत्वमप्यस्य तथोपनिषदीरितम् ॥ ३ ॥  
किञ्जप्येनामृतत्वं नो ब्रूहीत्युक्तो मुनिर्जगौ ।  
शतरुद्रीयकेणेति जावाला आमनन्ति हि ॥ ४ ॥  
स्मृत्यागमपुराणेषु रुद्राध्यायप्रशंसनम् ।  
बह्वस्ति तद्विस्तरेण रुद्रकल्पेऽभिधास्यते ॥ ५ ॥  
इह कर्माङ्गता यादृग्वर्णिता ब्राह्मणेन ताम् ।  
वोढुं शब्दार्थमात्रस्य विवृतिः क्रियते स्फुटा ॥ ६ ॥

कल्पः—‘शतरुद्रीयं जुहोति जर्तिलयवाग्वा वा गवीधुकयवाग्वा वा जर्ति-  
लैर्गवीधुकसक्तुभिः कुशयवसर्पिषाऽजाक्षीरेण मृगीक्षीरेण वाऽर्कपर्णेनोदङ्  
तिष्ठन्नुत्तरस्य पक्षस उत्तरापरस्यां स्रक्त्यां विकर्ण्यां स्वयमातृणायामनुपरि-  
चारं वा । नमस्ते रुद्र मन्यव इत्येताननुवाकांस्त्रैधं विभज्यापि वा प्रथमादुप-  
क्रम्य नमस्तक्षभ्य इति जानुदग्ने धारयमाणो रथकारेभ्यश्च व इत्युपक्रम्य नमः  
स्वायुधायेति नाभिदग्ने शेषेण प्राग्वैतानेभ्य आस्यदग्ने हुत्वा सहस्राणि सह-  
स्रश इति दर्शवैतानानुहुत्वाऽन्वारोहान् जुहोति नमो रुद्रेभ्यो ये पृथिः

१ क. घ. 'स्यसर्वोप । २ ख. ड. तत् । ३ ड. क्तुभिर्वा कु° । ४ ख. रिकरं । ५ घ.  
वसाने । ६ ख. शाऽनुवाकानुहु° ।



व्यापिति जानुदग्ने धारयमाणो नमो रुद्रेभ्यो येऽन्तरिक्ष इति नाभिदग्ने नमो रुद्रेभ्यो ये दिवीत्यास्यदग्ने हुत्वैतानेव यजमानं वाचयित्वा एतानेव विपरीतान् प्रत्यवरोहानहुत्वा संचरे पशूनामर्कपर्णमुदस्यति यं द्विष्यात्तस्य संचरे' इति ॥  
भट्टभास्करकृत उपोद्धातः

श्रीगणेशाय नमः ॥ ॐ अतः परमश्रिकाण्डमेवाग्न्यार्षेयं तत्र चरमायामिष्ट-  
कायां “शतरुद्रीयं जुहोति नमस्ते रुद्र मन्यव इति । रुद्रो वा एष यदग्निः  
स एतर्हि जातः” इत्यादि ब्राह्मणम् । “रुद्रो वा एष यदग्निस्तस्यैते तनुवा”  
इत्यादि च ‘अजाक्षीरेण जुहोति ग्राम्याणां पशूनां पयसा जुहुयात् ।’ इत्या-  
दिब्राह्मणम् । ‘अर्कपर्णेन जुहोति’ इति । ‘अङ्गिरसः सुवर्गं लोकं यन्तः’  
इत्यादि ब्राह्मणम् । तत्रायं प्रयोगक्रमः—उदङ्मुखस्तिष्ठन्मुखदग्ने  
धारयन् ‘नमस्ते रुद्र मन्यवे’ इति प्रतिपद्यान्तमेतमनुवाकं तन्निगद्य द्वितीय-  
तृतीयौ चतुर्थस्य यत्राभिजानाति ‘नमः क्षत्तृभ्यः’ इति ततः स्वाहा करोति  
ततः प्रागावृत्य नाभिदग्ने धारयन् ‘संग्रहीतृभ्यश्च वः’ इति प्रतिपद्यावशिष्टम-  
नुवाक्यस्य निगद्य पञ्चमं षष्ठं सप्तमस्य च यत्राभिजानाति ‘नमो वर्ष्पाय च’  
इति ततः स्वाहा करोति । ततो दक्षिणावृत्य जानुदग्ने धारयन् ‘नमो वर्ष्पाय  
च’ इति प्रतिपद्यावशिष्टमनुवाकस्य निगद्याष्टमं नवमं दशमं चैकादशस्य च  
यत्राभिजानाति । ‘य एतावन्तश्च’ इति ततः स्वाहा करोति । “त्रेधा विभक्तं  
जुहोति” इत्यादि ब्राह्मणम् । ‘इयत्यग्रे जुहोति’ इत्यादि च । तत्रैकस्त्रिभागः  
षण्णवतिमन्त्राः । ततः प्रत्यङ्गावृत्य गुल्फदग्ने धारयन् ‘नमो रुद्रेभ्यो ये पृथि-  
व्याम्’ इति हुत्वैतद्यजमानं वाचयति “तस्मै उत्तरा आहुतीर्जुहोति” इत्यादि-  
ब्राह्मणम् “एता वै देवताः सुवर्ग्या या उत्तमाः” इत्यादि च । नाभिदग्ने धारयन्  
‘नमो रुद्रेभ्यो ये दिवि’ इति हुत्वा यजमानं वाचयति ॥ अस्य रुद्राध्याय-  
स्य ऋषिर्भगवानेव, अग्निः काण्डऋषिः, छन्दो महाविराट्, देवताऽपि च शंभुः ।  
प्रतिमन्त्रमृष्यादयो व्याख्यावसरे वक्ष्यन्ते । एष यज्ञसंयुक्तः कल्पः । अथवा  
यज्ञसंयुक्ताः प्रयोगाः श्रुतिस्मृतिपुराणादिषु प्रसिद्धा मोक्षधर्मपापक्षयवित्ता-  
रोग्यायुष्यादिफला वहवो विद्यन्ते तेषु च कांश्चिद्ब्रूमः । प्रतिमन्त्रं च प्रयो-  
गविशेषाः पुरस्ताद्वक्ष्यन्ते । तत्र जाबालोपनिषदि—‘अथ हैनं ब्रह्मचारिण  
ऊचुः । किंजप्येनैवामृतत्वमश्नुत इति ब्रूहीति स होवाच याज्ञवल्क्यः शत-  
रुद्रीयेण’ इति ‘एतानि ह वा अमृतस्य नामधेयानि भवन्ति एतैर्ह वा अमृतो  
भवति’ इति । कैवल्योपनिषदि ‘यः शतरुद्रीयमधीते सोऽग्निपूतो भवति



स्वर्णस्तेयात्पूतो भवति सुरापानात्पूतो भवति ब्रह्महत्यात्पूतो भवति कृत्याकृत्यात्पूतो भवति तस्मादविमुक्तमाश्रितो भवति अत्याश्रमी सर्वदा सकृद्वा जपेत् ।

“अनेन ज्ञानमामोति संसारार्णवनाशनम् ।

तस्मादेवं विदित्वैनं कैवल्यं फलमश्नुते ॥

इति कैवल्यं फलमश्नुते ” इति ।

आह शातातपः—“स्तेयं कृत्वा गुरुदारांश्च गत्वा मद्यं पीत्वा ब्रह्महत्यां च कृत्वा ।

भस्मच्छन्नो भस्मशय्याशयानो रुद्राध्यायी मुच्यते सर्वपापैः” । इति ।

आह याज्ञवल्क्यः—

“सुरापः स्वर्णहारी च रुद्रजापी जले स्थितः ।

सहस्रशीर्षाजापी च मुच्यते सर्वकिल्बिषैः ॥

शुक्रियारण्यकजपो गायत्र्याश्च विशेषतः ।

सर्वपापहरा ह्येते रुद्रैकादशिनी तथा ॥

वेदमेकगुणं जप्त्वा तदहैव विशुध्यति ।

रुद्रैकादशिनीं जप्त्वा तदहैव विशुध्यति ” इति ॥

आह शङ्खः—“सुवर्णस्तेनो रुद्राध्यायी मुच्यते” इति ।

आहतुरव्यङ्गिरसौ—“एकादशगुणान्वाऽपि रुद्रानावृत्य धर्मवित् ।

महापापैरपि स्पृष्टो मुच्यते नात्र संशयः” इति ।

वायुप्रोक्तपुराणे—“यश्च रुद्राञ्जपेन्नित्यं ध्यायमानो महेश्वरम् ।

यश्च सागरपर्यन्तां सशैलवनकाननाम् ॥

सर्वान्नात्मगुणोपेतां सुवृक्षजलशोभिताम् ।

दद्यात्काञ्चनसंयुक्तां भूमिं चौषधिसंयुताम् ॥

तस्मादप्यधिकं तस्य सकृद्रुद्रजपाद्भवेत् ।

ममभावं समुत्सृज्य यस्तु रुद्राञ्जपेत्सदा ।

स तेनैव च देहेन रुद्रः संजायते ध्रुवम् ॥

जपेनानेन विभेन्द्रा नृपाश्चान्ये द्विजातयः ।

हित्वैवं सकलं पापं गताः शिवपुरं पुरा ।

अहं च परमेशस्य सामीप्यं लब्धवांस्तथा” ॥ इति ॥

तथा—“चमकं नमकं चैव पौरुषसूक्तं तथैव च ।

नित्यं त्रयं प्रयुञ्जानो ब्रह्मलोके महीयते” ॥

तथा—“चमकं नमकं होतृन्पुरुषसूक्तं जपेत्सदा ।

प्रविशेत्स महादेवं गृहं गृहपतिर्यथा” ॥



तथा—“भस्मदिग्धशरीरस्तु भस्मशायी जितेन्द्रियः ।

सततं रुद्रजाप्योऽसौ परां मुक्तिमवाप्स्यति ॥

रोगवान्पापवांश्चैव रुद्रं जप्त्वा जितेन्द्रियः ।

रोगात्पापादिनिर्मुक्तो ह्यतुलं सुखमश्नुते ” ॥

आह शङ्खः—“रहसि कृतानां महापातकानामपि शतरुद्रीयं प्रायश्चित्तम्” इति । आहोऽपस्तम्बः—“यस्य रुद्रः प्रजां पशून्वाऽभिमन्येतोदङ् परेत्य रुद्राञ्जपंश्चरोदित्ययज्ञसंयुक्तः कल्पः ” इति । ईशानयज्ञे च “अत्र रुद्राञ्जपे-त्प्रथमोत्तमौ वा ” इति । अयं च ब्रह्मविद्यारूपत्वादुपनिषन्मन्त्रराशिः प्रश्नः । अतएव रहस्यप्रकरण आम्नायते । ब्राह्मणविनियोगानुरोधेन त्वत्र व्याचक्ष्महे । एकशतमध्वर्युशाखास्तासु सर्वासु चेयं रुद्रोपनिषदाम्नायते । शतं रुद्रा देवता अस्प्येति शतरुद्रीयमुच्यते शतरुद्राद्वश्चेति च्छप्रत्ययः । अनया च रुद्रोप-निषदा ब्रह्मविद्या प्रतिपाद्यते । ब्रह्मणश्च त्रीणि रूपाणि सन्ति । एकं कार्यरूपं सर्वोपादानतया सर्वात्मकम् । इतरत्पुरुषारूपं सृष्टिस्थितिसंहारनिमित्तम् । द्वयमप्याविद्यकमन्यत्परं रूपं निर्गुणं निरञ्जनं सत्यज्ञानानन्दलक्षणम् । तदेतद्वि-षिणाऽप्युक्तम् “विश्वं भूतं भुवनं चित्रं बहुधा जातं जायमानं च यत् । सर्वो ह्येष रुद्रः” इति । “यो देवानां प्रथमं पुरस्ताद्विधा धियो रुद्रो महर्षिः” इति । उक्तं च—

“संसारी चिदचिद्भ्योऽन्यः क्वचित्क्वचिदनाविलम् ।

जयत्यनादिनिधनो महादेवो महार्णवे” इति ॥

किञ्च—“मूर्त्यष्टकमधिष्ठाय विभर्तीदं चराचरम् ।

आत्मत्रयमधिष्ठाय सृष्ट्यादि प्रकरोति सः ” ॥

तत्र योऽसौ संहारकर्ता तं सर्वदा देवोऽधितिष्ठति । कार्यकाले त्वन्या सा च देवस्य घोरा तनूः । अन्या शिवा । यथोक्तम्—“रुद्रो वा एष यदग्निस्त-स्यैते तनुवौ घोराऽन्या शिवाऽन्या” इति । “यच्छतरुद्रीयं जुहोति यैवास्य घोरा तनूस्तां तेन शमयति ” इत्यादि च । शक्तिश्च सर्वदा विचित्रा संहारकारिणी तस्य संहारकर्तृप्रभृतयो देवस्य घोरास्तनवस्तासु भयशङ्का । तस्मात्प्रथमेना-नुवाकेन तादृशं देवं क्रुद्धं प्रसाद्य तस्योपसंहारकरणानि च नम इत्यादिभिर्न-मस्कृत्य प्रसादयति । यथोक्तम्—“यैवास्य घोरा तनूस्तां तेन शमयति । यद्-सोर्धारां जुहोति यैवास्य शिवा तनूस्तां तेन प्रीणातीति ततस्तामुपसंहार्य द्वितीयप्रभृतिभिरष्टाभिरनुवाकैर्देवस्य वैश्वरूप्येण स्तुतिं नमस्कारं च करोति । एवं च देवः सुतरां प्रसीदति ततो दशभैकादशाभ्यामभयं याचते” । अयं मः



हावाक्यार्थः ॥ केचिदाहुः—प्रथमेनानुवाकेन क्रुद्धं देवं प्रसाद्य ततोऽष्टाभिरनु-  
वाकैः किमधिष्ठानमधिष्ठाय देवस्तिष्ठतीत्यजानन्सर्वं चराचरं तदधिष्ठानशङ्कया  
नमस्कृत्यान्त्याध्यामभयं प्रार्थयते । देवो हि परमस्वातन्त्र्यभूभिः किञ्चित्कि-  
चिदधिष्ठाय जगतो निग्रहानुग्रहौ करोति । तथाहि—यस्करूपेणाऽऽविर्भूय देवा-  
न्व्यामोहयामास । विटवेषधारी सपत्नीकानृषीन्त्रताद्वेषयामास । किरातवे-  
षालंकृतः पाण्डुसुतेन च सह चिक्रीड । भैरवबीजवपुषा कथंचिद्वेषधारिण्या  
देव्या सह गजाननं जनयामास । ऐन्द्ररूपेण कंचिद्भृत्यं तपसश्चावायितुमि-  
येष । अर्भकरूपेण देव्या उत्सङ्गमधिशिशये । औलूकेन वपुषा कस्मैचिदृषये  
ज्ञानमुपदिदेश । उन्मत्तवेषभूषितो देवोत्तमायाऽऽत्मप्रजननमलंकृतं जगत्कार-  
णत्वेन दर्शयामास । सापराधमात्मानं मारयितुकामं कंचिद्भृत्यं निवारयितुं  
वस्त्रनिर्णेजनाश्मनः प्रादुर्वभूव । भूविबराङ्गुलं हविः कस्यचित्तत्रैव कृतसंनि-  
धानो बुभुजे । एवं स्वाभिमतविविधवेषविग्रहपरिग्रहेण क्रीडतो देवदेवस्य  
लीलायितमिदं विश्वं वर्तते । अतो वैश्वरूप्येण स्तुत्वा नमस्करोति । यथोक्तम्—

‘ चरितानि विचित्राणि गुह्यानि गहनानि च ।

ब्रह्मादीनां च सर्वेषां दुर्विज्ञेयोऽसि शंकर ’ इति ॥

॥ तत्र प्रथमानुवाके प्रथमामृचमाह ॥

हरिः ॐ

नमस्ते रुद्र मन्यवे उतो त इषवे नमः ।

नमस्ते अस्तु धन्वने बाहुभ्यामुत ते नमः ॥ १ ॥

नमः ते रुद्र मन्यवे उतो इति ते इषवे नमः नमः ते अस्तु

धन्वने बाहुभ्यामिति बाहुभ्यामुत ते नमः ॥ १ ॥

सा० भा० हे रुद्र ते त्वदीयो यो मन्युः कोपस्तस्मै नमोऽस्तु । स मन्युरस्मद्वै-  
रिष्वेव प्रसरतु न त्वस्मासु । उतो अपि च ते तवेषवे नमस्त्वदीयाय बाणाय  
नमोऽस्तु । तथा ते धन्वने त्वदीयाय धनुषे नमोऽस्तु । उतापि च ते  
बाहुभ्यां त्वदीयाभ्यां धनुर्वाणोपेताभ्यां हस्ताभ्यां नमोऽस्तु । एतत्सर्वं वैरि-  
ष्वेव प्रवर्ततां न तु मयीत्यभिप्रायः ॥ १ ॥

भ० भा० ॐ नमस्ते रुद्र मन्यव इत्यस्य कश्यप ऋषिः । रुद्रो देवता । अनु-  
ष्टुप्छन्दः । प्रत्यक्षकृता एतदादयः पञ्च मन्त्राः ॥ ॐ स्वाहा स्वधा वषण्णम  
इति पञ्च ब्रह्मणो नामानि । बाह्वनःकायैराराध्याधीतात्मत्वसंपादनं ब्रह्मत्वा-



परनामधेयं नमःशब्दार्थः । हे रुद्र तव स्वभूताय मन्यवे क्रोधाय नमोऽस्तु । अस्त्विति वक्ष्यमाणमन्त्रादनुषज्यते । रोदयति सर्वमन्तकाल इति रुद्रः । “रोदे-  
णिलुक्च ” इति रक्प्रत्ययः । पौराणिकादयस्तु बहुधा वदन्ति—रुतौ नादान्ते  
द्रवति द्रावयतीति वा रुद्र इति केचित् । पृषोदरादित्वाद्यथाभिमतप्रत्ययविका-  
रार्थविशेषलाभः । रुत्या वेदरूपया धर्मादीनवलोकयति प्रापयतीति वा रुद्र  
इत्यन्ये । रुत्या वाभूपया वाच्यं प्रापयतीति केचित् । रुत्या प्रणवरूपया  
स्वात्मानं प्रापयतीतीतरे । रुद्रो रौतीति सत्ये रोरूयमाणो द्रवति प्रविशति  
मर्त्यानिति रुद्र इत्यन्ये । यथा—“ त्रिधा वद्धो वृषभो रोरवीति महो देवो  
मर्त्या आविवेश ” इति । अन्ये ब्रुवते—रुक्तेजो लुवकारेकाररेफाश्चेति ।  
भूम्नि नित्ययोगे वा रप्रत्ययः । वर्णव्यावृत्त्या रुद्रस्तेजस्वीति । यद्वा—रोधिका  
बन्धिका मोहिका वा शक्तिस्तद्वांस्तस्या द्रावयिता वा भक्तेभ्यो रुद्रः । रुद्रं  
संसारदुःखं द्रावयतीति रुद्र इति केचित् ॥

यथा—“ अशुभद्रावको रुद्रो यज्जहार पुनर्भवम् ।

तस्माच्छिवस्ततो रुद्रशब्देनात्राभिधीयते ” इति ॥

रुति शब्दं राति ददातांति प्राणो रुद्र इत्यन्ये । रुति शब्दं वेदात्मानं  
ब्रह्मणे ददाति कल्पादाविति रुद्र इत्यपरे । यथा—“यो वै वेदांश्च प्रहिणोति  
तस्मै ” इति । एवं तीर्थकारैः स्वस्वसमयानुगुणं रुद्रपदं व्युत्पाद्यते । मन्यते-  
र्दीप्तिर्मणो “ यजिमानिगुन्धिदसिजनिभ्यो युः ” इति युप्रत्ययः । मन्युः  
क्रोधः क्रोधात्मिका तव शक्तिः शान्तिरूपा भवतु । मा वधिष्ट भक्तानिति  
भक्तविषये तस्योपसंहारं प्रार्थयते । एवमिष्वादिष्वपि वेदितव्यम् ॥ उतो उत—उ  
इति निपातसमाहारोऽयमपि चेत्यस्यार्थे वर्तते । ते तवेषवे शराय नमः ।  
“त इषुं समस्कुर्वताग्निमनीकं सोमं शल्यं विष्णुं तेजनम्” इत्येवं रूपा वैदिकी  
देवस्येषुः । शाखान्तरे च—“तस्या अग्निरनीकमासीत्सोमः शल्यो विष्णुस्ते-  
जनं वरुणः पर्णानि ” इति ॥ किंच ते धन्वने धनुषे च नमोऽस्तु ॥ “ कन-  
कशैलो देवस्य धनुः ” इति पौराणिकाः ॥

महाभारते तु—“ स कृत्वा धनुरोकारं सावित्रीं ज्यां महेश्वरः ।

हयांश्च चतुरो वेदान्सर्वदेवमयं रथम् ” इत्युक्तम् ॥

धनुःशब्दपर्यायो धन्वञ्शब्दः । दधातेर्वा वनिपि नुम् ह्रस्वः । उतापि  
च ते तव बाहुभ्यामपि नमोऽस्तु । प्रसिद्धौ बाहू । द्विवचनमतन्त्रम् । बहवो  
हि देवस्य बाहवः । प्रकृतशरशरासनव्यापृतबाहुद्रयाभिप्रायं वा । अत्र



सर्वेषां व्यसनानां मन्युर्मूलमिति तस्य पूर्वं नमस्कारः कृतः । ततः साक्षाद्य-  
सनकारित्वान्मन्युसमनन्तरमिषुर्नमस्कृता । तत इषुसमनन्तरं तदपादानभूताय  
धनुषे च नमस्कारं प्रायुक्तम् । ततस्तदुभयव्यापृतौ बाहू नमश्चक्र इति केचिदाहुः ।  
एते मन्युप्रभृतयो देवस्य बोधविशेषाः क्रोधादिकार्यकारित्वात्तत्तद्भावेन  
रूप्यन्त इति । इत्थमनेन मन्त्रेण देवस्य घोरा तनूर्जगदुपसंहारप्रवृत्ता प्रसाद्यते ॥

अथास्य मन्त्रस्य पुरश्चरणादिकं ब्रूमः—कृच्छ्रं द्वादशरात्रं चरित्वैकाद-  
शसहस्रमभिहितदिनानि निरन्तरं जपन्कृतपुरश्चरणो भवति । ततोऽनेन प्रद-  
क्षिणं नमस्कारं च कुर्यात् । ततो दक्षिणामूर्तिसंनिधावेकादशसहस्रजपादशेषं  
पापं नश्यति । ततो लक्षजपात्सप्तजन्मकृतं पापं नश्यति । तस्मिन्नेव  
दक्षिणामूर्तिसंनिधावग्निं निधाय घृतपायसं श्रपयित्वा स्वाग्नौ जुहुयात्सा-  
क्षादेवं पश्यति । तस्मिन्नेव सर्वतोऽरत्निमात्रमग्निकुण्डं कृत्वा स्वाग्नौ कापि-  
लेन घृतेन शतसहस्रं जुहुयाद्वाणपत्यं लभते । अथैतयर्चा राज्ञो वक्ष्यते—  
राजा पुरश्चरणसिद्धेन ब्राह्मणेन लिङ्गे पूजां कारयेत् । तत्प्रकारो वक्ष्यते—  
लिङ्गस्य दक्षिणतोऽग्निकुण्डं विश्राय मथित्वाऽग्निं निधाय नित्यवदाज्येन  
दूर्वाभिः शुद्धेन तण्डुलेन शमीसमिद्धिः प्रत्येकमष्टसहस्रं जुहुयात् । देवस्य  
संनिधौ जपेदष्टसहस्रम् । देवालयमभितः प्रदक्षिणमष्टसहस्रम् । ताण्डवं  
देवस्य संनिधौ । प्रणामनमस्कारावप्यष्टसहस्रौ । एतैः कर्मभिर्भगवानति-  
सुप्रसन्नो भवति ॥ ध्यानम्—

“ आकर्णकृष्टे धनुषि ज्वलन्तीं देवीमिषुं भास्वति संदधानम् ।

ध्यायेन्महेशं महनीयवेषं देव्या युतं योधतनुं सुवानम्” ॥ १ ॥

॥ द्वितीयामृतमाह ॥

या त इषुः शिवतमा शिवं बभूव ते धनुः ।

शिवा शरव्या या तव तया नो रुद्र मृडय ॥ २ ॥

या ते इषुः शिवतमेति शिवतमा शिवम् बभूव ते धनुः ।

शिवा शरव्या या तव तया नः रुद्र मृडय ॥ २ ॥

सा०भा० हे रुद्र ते त्वदीया येयमिषुः शिवतमा शान्ततमा बभूव । तथा ते  
त्वदीयं यद्धनुः शिवं शान्तं बभूव । तथा या च तव शरव्या तवेषुधिस्तया  
शान्तयेष्वा तेन च शान्तेन धनुषा तथा च शान्तया शरव्याया नोऽस्मा-  
न्मृडय सुखय । भक्तेषु प्रवृत्त्यभावात्तेषां शान्तत्वम् ॥ २ ॥



भ०भा०भा० या त इषुः शिवतमेत्यस्याऽऽत्रेय ऋषिः । शंभुर्देवता । अनुष्टु-  
 प्छन्दः । हे रुद्र या ते तवेषुः शिवतमाऽतिशयेन भक्तानां सुखकरी ।  
 न केवलं हस्तालंकारमात्रभूता बभूवेति वक्ष्यमाणमनुषज्यते भवतीत्यर्थः ।  
 “छन्दसि लुङ्लुङ्लिटः” इति वर्तमाने लिट् । शिवं बभूव ते धनुः । तत्रापि  
 यच्छब्दोऽध्याहार्यः । यच्च ते धनुः शिवं बभूव ते भक्तान्प्रति सुखकरं भवति  
 न केवलं हस्तान्तरमलं करोति । या च तव शरव्या शिवा भक्तानां सुखकरी  
 च । शृणातेर्हिसाकर्मण उपत्यये शरुशब्देनाऽऽयुधमुच्यते । “धुनिः शिमीवा-  
 ञ्छरुमा ऋजीषी” इति हि दृश्यते । ततः समूहे स्वार्थे वा यप्रत्ययस्तदन्तं  
 च क्षेपणीये चक्रादौ वर्तते । दृश्यते हि “अवसृष्टा परापत शरव्ये ब्रह्म-  
 सःशिता” इति । संज्ञाशब्दत्वास्त्रीलिङ्गता । यद्वा पाशादिलक्षणो यप्रत्ययः ।  
 छान्दसमन्तस्वरितत्वम् । यद्वा शरवः शरास्तेभ्यो हिता शरव्या इषुधिः ।  
 पूर्ववत्स्त्रीलिङ्गता । सर्वासामिषूणां शिवत्वात्तदाधारस्य शिवत्वप्रार्थना । यथा  
 ग्रामः प्रसीदत्विति । यद्वा मा भूदिषूणामपादानमित्याशास्ते । यथा वक्ष्यते-  
 “अथो य इषुधिस्तवारे अस्मिन्निधेहि तम्” । इति । तथा नोऽस्मान्मृडय  
 सुखय । कयाऽनन्तरप्रकृतया शरव्यया उपलक्षणत्वाच्चेष्वा तथा तेन च  
 धनुषा । यद्वा लिङ्गसंख्ये अविवक्षिते । व्यत्ययो वा द्वयोः । तैरिष्वादि-  
 भिरस्मान्मृडयेत्यर्थः । यद्वा करणविभक्तेः ‘सुपां सुलुक्’ इति यादेशः ।  
 एवमीदृशीं शान्तां तनुं गृहीत्वाऽस्मान्मृडयेत्याशास्ते घोरतनूपसंहारार्थम्  
 ‘संज्ञापूर्वको विधिरनित्यः’ इति मृडेल्लघूपधगुणो न क्रियते । ‘तवममौ  
 छन्दसि’ इति तवशब्द आद्युदात्तः । एतन्मन्त्रं द्वादशदिनानि चरुभोजी-  
 जपित्वा कृतपुरश्चरणो विनियोक्तुं योग्यो भवति । अन्नार्थी ततस्तिलतण्डु-  
 लयावकामलकल्कमेकादशसहस्रं जुहुयादन्नवानभिजायते । एतेन राजा दुर्भि-  
 क्षनिवारणार्थं तिलगुडमिश्रितचरुणा स्वाग्रौ शतसहस्रमाहुतीः कारयेत् ।  
 ततः सुभिक्षमभिजायते राज्ये । ध्यानम्—

“ध्यायेद्देवं सुस्मितं स्यन्दनस्थं देव्या सार्धं तेजसा दीप्यमानम् ।  
 इष्विष्वासालंकृताभ्यां कराभ्यां शूराकारं स्तूयमानं सुराग्रैः” ॥२॥

॥ तृतीयामृचमाह ॥

या ते रुद्र शिवा तनूरघोराऽपापकाशिनी ।

तया नस्तनुवा शंतमया गिरिशंताभिर्चाकशीहि ॥ ३ ॥

या ते रुद्र शिवा तनूः अघोरा अपापकाशिनीत्यपाप-



काशिनी । तया नः तनुवां शंतमयेति शं—तमया गिरिशंतेति  
गिरिशंत अभीति चाकशीहि ॥ ३ ॥

सा० भा० द्वे हि रुद्रस्य तनू । तथा चोपरिष्ठादाम्नायते—‘रुद्रो वा एष य-  
दभिस्तस्यैते तनुवौ घोराऽन्या शिवाऽन्या’ इति । हिंसिका घोरा, अनुग्रा-  
हिका शिवा । हे रुद्र ते तव या तनूः शिवाऽस्मास्वनुग्रहकारिण्यत एवा-  
घोरा हिंसिका न भवति । अघोरत्वमेव स्पष्टी क्रियते—अपापकाशिनी पापं  
हिंसारूपमनिष्टं प्रकाशयतीति पापकाशिनी तादृशी न भवतीत्यपापकाशिनी  
गिरौ कैलासे स्थित्वा नित्यं प्राणिभ्यो यः शं सुखं तनोति स गिरिशंत-  
स्तस्य संबोधनं हे गिरिशंत शंतमयाऽतिशयेन सुखकारिण्या तया तनुवाऽ-  
भिचाकशीहि मामभिलक्ष्य प्रकाशं कुरु । तादृशीं त्वदीयां तनुं प्रकाशय मां  
सुखिनं कुर्वित्यर्थः ॥ ३ ॥

भ० भा० भा० या ते रुद्र शिवा तनूरघोरेत्यस्य काश्यप ऋषिः । शंभुर्देवता ।  
स्वराडनुष्टुप्छन्दः । व्यक्षराधिकत्वाद्बृहतीति केचित् । ‘दशकौ चैवाष्टकौ च  
बृहती’ इति वचनात् । शान्ता तनूद्विविधा । सायुधा निरायुधा च । तत्र  
प्रथमाऽनन्तरेण मन्त्रेण प्रतिपादिता । इतरा तनुरनेन प्रतिपाद्यते । हे रुद्र या  
ते तव शिवा शान्ताऽभयहेतुस्तनूः शरीरम् । यामाह शिवाऽन्येति । तनुशब्द-  
पर्यायस्तनूशब्द ऊप्रत्ययान्तः । अघोराऽक्रूरा । स्वपराधीनभयद्वयहेतुत्वाभा-  
वप्रतिपादनार्थं शिवेत्युक्तेऽप्यघोरेति पुनर्वचनम् । तदेवाऽऽहापापकाशिनी ।  
पापं व्यसनं तस्याप्रकाशयित्री । व्यसनहेतूनामायुधानामभावात् । उभ-  
यत्राप्यव्ययपूर्वपदप्रकृतिस्वरत्वम् । यद्वा पापफलानां दुःखानामप्रकाशयित्री ।  
पापविनाशहेतुत्वात्स्मर्तृणाम् । तया तनुवा तन्वा शंतमया सुखतमया स्मर्तृ-  
णामतिशयेन सुखहेतुभूतया निरतिशयानन्दस्वभावया । ‘इयडुवङ्प्रकरणे  
तन्वादीनां छन्दसि बहुलम्’ इत्युवङ्गादेशः । नोऽस्मानभिचाकशीहि । अस्मा-  
न्प्रति पुनःपुनः प्रकाशय । काशतेऽछान्दसं ह्रस्वत्वम् । यद्वा चाकशीतिः  
पश्यतिकर्मा । यङ्लुगन्तश्छान्दसः । अयमर्थः—शंतमया तन्वेत्थंभूतस्त्व-  
मस्मानाभिमुख्येनानुग्रहदृष्ट्या पश्येति । हे गिरिशंत गिरौ कैलासे नित्या  
विर्भूतो यः प्राणिभ्यः शं तनोति स गिरिशंतः । तनोतेर्दप्रत्ययः । रू।  
गिरिर्भेद्यस्तत्र स्थितो यः प्राणिभ्यः पर्जन्यरूपेण शं तनोति । अथवा गिरि-  
वाचि स्थित्वा वेदे तिष्ठन्नर्थरूपेण शं तनोति । प्रणवे वा तिष्ठन्ध्येयरूपेण नेर-  
तिशयब्रह्मानन्दलक्षणं शं तनोति । ‘हलदन्तात्सप्तम्या इत्यलुक्’ । केन्दिदाहुः



केशंभ्यामिति मत्वर्थीयस्तप्रत्ययः । कैलासादिषु स्थानेषु यः संजातमुखो  
वसति स गिरिशंत इति ॥

अथास्य मन्त्रस्य पुरश्चरणम्—हविष्याशी त्रिरात्रं जपन्कृतपुरश्चरणो भवति ।  
अथैतया गोशान्तिं कुर्यात् । गोष्ठमध्ये सर्वतो हस्तमात्रमग्निकुण्डं विधाय  
मथितेऽग्नौ वैकङ्कतापामार्गसमिधां दधिमधुघृताक्तानामयुतं जुहुयात् । अथाने-  
नैवापरां गोशान्तिं वक्ष्यामः । ब्राह्मणैर्घटजलमभिमन्त्रितं सर्वगन्धाधिवासितं  
कृत्वा शतसहस्रं जपित्वा गाः प्रोक्षेत् । गवां शान्तिर्भवति । ध्यानम्—

स्मेराननं चन्द्रकलावतंसं गङ्गाधरं शैलसुतासहायम् ।

त्रिलोचनं भस्मभुजंगभूषणं ध्यायेत्पशूनां पतिमीशितारम् ॥ ३ ॥

॥ चतुर्थीमृचमाह ॥

यामिषुं गिरिशंत हस्ते बिभर्ष्यस्तवे ।

शिवां गिरित्र तां कुरु मा हिंसीः पुरुषं जगत् ॥ ४ ॥

याम् इषुम् गिरिशंतेति गिरि—शंत हस्ते बिभर्षि अस्तवे ॥

शिवाम् गिरित्रेति गिरि—त्र ताम् कुरु मा हिंसीः पुरुषम्  
जगत् ॥ ४ ॥

सा० भा० हे गिरिशंत यामिषुं बाणमस्तवे वैरिषु प्रक्षेप्तुं हस्ते बिभर्षि ।  
गिरिं कैलासाख्यं त्रायते पालयतीति गिरित्रस्तत्संबोधनं हे गिरित्र तथाविध  
हे रुद्र तां हस्ते धृतामिषुं शिवामस्मासु शान्तां कुरु । पुरुषमस्मदीयं मनुष्यं  
जगन्मनुष्यव्यतिरिक्तमपि जङ्गमं गवादिकं मा हिंसीः ॥ ४ ॥

भ० भा० भा० यामिषुं गिरिशंत शिवेन वचसेत्येतयोगौतम ऋषिः । गोधूम  
इति केचित् । रुद्रो देवता । यामिषुमिति निचृदनुष्टुप् । शिवेन वचसेत्यनु-  
ष्टुप् । आभ्यां त्रिपुरदहनप्रवृत्ता घोरा तनूः प्रसाद्यते । हे गिरिशंत व्याख्या-  
तम् । यामिषुं हस्ते बिभर्षि धारयसि । किमर्थमस्तवे देवानां प्रार्थना-  
नन्तरं हन्तव्यान्मुरान्प्रति क्षेप्तुम् । यामाहुर्देवाः—‘क इमामसिष्यतीति  
हृत्यशुवशुद्रो वै क्रूरः सोऽस्यत्विति सोऽब्रवीद्वरम्’ इति । ‘तुमर्थे से  
सेन् इति तवेन्प्रत्ययः । यद्वा त्रिपुरतृणदहनानन्तरं यां कृतार्था यथोक्तका-  
रिणीपसंहर्तुं हस्ते बिभर्षि तामिषुं शिवां कल्याणकरां कुरु । त्वदभक्तान्प्रति  
यथा हन्तव्यानेव विषयी करोति तथाऽवधातव्यम् । मा हिंसीर्मा त्वं हिंसीः



पुरुषं साधुवृत्तं त्वद्भृत्यम् । स एव हि पुरुषव्यपदेशमर्हति । किंच जगज्जङ्गमं गोमहिष्यादिकं यत्पुरुषव्यतिरिक्तं तच्च मा हिंसीः प्रदर्शनत्वात् । स्थावरमपि वृक्षलतादिकमपि मा हिंसीः । एवं पुरुषादिपरिहारेण हन्तव्यैकविषयीकरणमिषोः शिवत्वम् । हे गिरित्र गिरि कैलासं त्रायते निवासत्वेन बहु मन्यत इति गिरित्रः । 'आतोऽनुपसर्गे कः' । यद्वा गिरेर्मेघस्य त्रायको वर्षयितृत्वात् । यद्वा गिरिसदृशस्य रथस्य त्रायकस्तदवयवानां देवानां त्रायकत्वात् । यद्वा गिरां याश्चावचसां त्रायकः परिपालकः । यथाभिप्रेतप्रदानात् । व्यत्ययेन द्वितीयार्थे सप्तमी पूर्ववदलुक् ॥ ४ ॥

॥ पञ्चमीमृचमाह ॥

शिवेन वचसा त्वा गिरिशाच्छा वदामसि ।

यथा नः सर्वमिज्जगदयक्ष्म सुमना असत् ॥ ५ ॥

शिवेन वचसा त्वा गिरिश अच्छे वदामसि । यथा नः सर्वम् इत् जगत् अयक्ष्मम् सुमना इति सु-मनाः असत् ॥ ५ ॥

सा० भा० गिरौ कैलासे शेते तिष्ठतीति गिरिशो हे गिरिश त्वामच्छ प्राप्तुं शिवेन मङ्गलेन स्तुतिरूपेण वचसा वदामसि वयं प्रार्थयामहे । यथा येन प्रकारेण नोऽस्मदीयं सर्वमिज्जगत् । इच्छब्दोऽवधारणे । यथा सर्वमपि मनुष्यपश्यादिकं जङ्गमजातमयक्ष्मं रोगरहितं सुमना असत्सौमनस्योपेतं भवति तथा कुरु ॥ ५ ॥

भा० भा० भा० अथ द्वितीया । शिवेन वचसेति । हे गिरिश गिरौ कैलासे शेते इति गिरिशः 'गिरौ ढङ्छन्दसि' इति ढः । यद्वा प्रशस्तो गिरिरस्यास्तीति निवासत्वेनेति । लोमादिलक्षणः शः । यद्वा गिरेः कैलासस्य मेघस्य वा गिरां वाचकवेदप्रणवात्मनामीश ईश्वरः । पृषोदरादित्वाद्भ्रस्वत्वम् । शिवेन वचसा त्वदीयगुणसंकीर्तनपरतया कल्याणकरेण तव प्रीतिकरेण वा स्तोत्रलक्षणेन वचनेन त्वामेव क्षमश्रैश्वर्यगुणसंयुक्तमच्छाऽऽभिमुख्यकरणेन वदामसि वदामः । स्तुम इत्यर्थः । 'इदन्तो मसि । निपातस्य च' इति संहितायामच्छ-शब्दस्य दीर्घत्वम् । अछेत्यव्ययमाभिमुख्ये वर्तते । आप्तुमित्यस्यार्थः



इति नैरुक्ताः । अंशिवेन हि वचनेन देवः कुध्येत् । यथा “मा त्वा रुद्र चुक्रुधा मा नमोभिर्मा दुष्टुती वृषभमासहूती” इति । तस्माच्छिवेन वचसा त्वां स्तुमः । किमर्थमिति चेत्तदाह—यथा नोऽस्माकं संबन्धि सर्वमित्सर्वमेव जगज्जङ्गमं पुत्रादिकं पश्वादिक् च । एवकारकरणात्स्थावरं च वृक्षादिकम् । अयक्ष्मरोगम् । ‘नञ्सुभ्याम्’ इत्युत्तरपदान्तोदात्तत्वम् । सुमनाः । अत्र लिङ्गव्यत्ययः । शोभनमनस्कं च सोर्मनसीत्युत्तरपदाद्युदात्तत्वम् । असत्स्यात् । अस्तेः पञ्चमो लकारः । ‘लेटोऽडाटौ’ इत्यङागमः । यत्प्रकारमिदं तदर्थं त्वां स्तुमः । यद्वा कथमित्याकाङ्क्षायामाह—यथा त्वयि स्तूयमान इत्थमिदं संपद्यते तथा स्तुम इति ॥

एतयोः पुरश्चरणमेकविंशतिं दिनानि निरन्तरं जपः । ततः कृतपुरश्चरण एताभ्यामकालमरणप्रतिघातं कुर्यात् । सिद्धेन ब्राह्मणेन राजा कारयेदकालमरणं न भवति राष्ट्रे । आभ्यां तिलव्रीहिगोधूमयवानां दधिमधुघृताक्तानां लक्षं जुहुयादेकविंशतिं दिनानि । तस्मिन्राष्ट्रं अकालमरणभयं न भवति । नवभिर्दिनैरुपद्रवा नश्यन्ति । अष्टादशभिर्दिनैरखिलं जगदकालमरणमुपशमयति ॥ ध्यानम्—

“साङ्गामिकेण वपुषा प्रविराजमानं दृष्यत्पुरत्रयवृणाशनिमन्दहासम् ।  
दैत्यान्दिधक्षुमचलेश्वरचापपाणिं ध्यायेत्पुरारिममरौघरथाधिरूढम्” ॥ ५ ॥

॥ पष्ठीमृचमाह ॥

अध्यवोचदधिवक्ता प्रथमो दैव्यो भिषक् ।

अहीँश्च सर्वाँज्जम्भयन्सर्वाँश्च यातुधान्यः ॥ ६ ॥

अधीतिँ अवोचत् अधिवक्तेत्यधि—वक्ता प्रथमः दैव्यः

भिषक् । अहीन् च सर्वाँन् जम्भयन् सर्वाः च यातुधा-

न्य इति यातु—धान्यः ॥ ६ ॥

सा०भा० यो रुद्रोऽधिवक्ताऽधिकोऽयमित्येवं सर्वेषामग्रे मां प्रति वक्तुं क्षमस्तेनोक्ते सति मम सर्वाधिक्यं तदानीमेवास्तीति । अतस्तादृशो रुद्रोऽध्यवोचत् । मां सर्वाधिकं वदतु । कीदृशोऽधिवक्ता । प्रथमः । देवानां मध्ये मुख्यः । दैव्यः । सर्वान्देवानर्हति । स्वयं देवान्पालयितुं क्षम इत्यर्थः । भिषक् । एतस्य ध्यानमात्रेण सर्वरोगोपशमनादयं चिकित्सकः । किं कुर्वन् । अहीँश्च सर्वा-



न्सर्पव्याघ्रादीन्सर्वानपि । सर्वाश्च यातुधान्यः सर्वा अपि राक्षसजातीर्जम्भ-  
यन्विनाशयन् ॥ ६ ॥

भ०भा०भा० अध्यवोचदधिवक्तेत्यस्यानुष्टुप् । निचृदिति केचित् । कण्व  
क्रापिः । शंभुर्देवता । एतदादयश्चत्वारो मन्त्राः परोक्षकृताः । अध्यवोचत् ।  
अधिब्रवीतु । ‘छन्दसि लुङ्लल्लिटः’ इति लोट्थे लुङ् । अधिकमध्याख्य  
वा वचनमधिवचनम् । पक्षपातेन वचनमित्यर्थः । यथा ‘ब्राह्मणायाधिब्रूयात्’  
इति । यद्वोपरिभावेनैश्वर्येण वचनमधिवचनं भक्तानस्मान्प्रत्यधिब्रवीतु ।  
अधिवक्ताऽधिवचनस्वभावः । सदा भक्तेभ्योऽधिवचनसमर्थो वा । यद्वा  
‘अहं कृत्यतृचश्च’ इति तृच् । अधिवक्तुमर्हन् । अनीश्वरा अधिब्रुवन्तो  
हास्या भवेयुः । कृदुत्तरपदप्रकृतिस्वरत्वम् । तदेवार्हत्वमाह—प्रथमः प्रधान-  
भृतः । देव्यो देवेषु भवः । ‘देवाद्यवज्रौ’ इति यच् । यद्वा देवनं देवो दिव्य-  
र्थानां क्रीडादीनामन्यतमः । तत्र भवः क्रीडायां सुखरूपः । विजिगीषायां जय-  
रूपः । व्यवहारे विविक्तरूपः । द्योतने प्रकाशरूपः । स्तुतौ स्तुत्यरूपः । गतौ  
गन्तव्यरूपो वायुरूपो वा । यद्वा दिव्यज्ञानोपपन्ना देवास्तेषु भवः प्रथमः ।  
दिव्यज्ञानोपपन्नानां मुख्य इति यावत् । भिषग्वैद्यः । व्याधितापसंसारादीनां  
व्यसनानां चिकित्सक इत्यर्थः । ‘भिषक्तमं त्वा भिषजां शृणोमि’ इति च मन्त्रा-  
न्तरम् । भिषज् चिकित्सायां कण्ठादिः । ते हि धातवः प्रातिपदिकानि च । यद्वा  
भियां सादयिता नाशयिता भिषग्यद्वा भीतौ सज्जते मनसा प्राप्यते । अभय-  
त्वात् । यद्वा देहभेदनैः सीदति सज्जत्यनुगृह्णाति वा भिषक् । पृषोदरादिः । किं  
कुर्वन्नधिब्रवीतु अत्राऽऽह—अहीश्च सर्वाञ्जम्भयन् । जम्भनेन हेतुना । जम्भनं  
नाशनं तदर्थमित्यर्थः । ‘लक्षणहेत्वोः’ इति हैतौ शता । आगत्य हिंसन्ति  
जन्तूनि त्यहयः । हननशीलाः प्रत्यक्षं प्रजानां हिंसका व्याघ्रसर्पवृश्चिकादय-  
स्तान्सर्वाञ्जम्भयन्सूदयन् । चशब्दोऽवधारणे सर्वानित्यस्यानन्तरं द्रष्टव्यः ।  
सर्वानेव जम्भयन्निति । ‘आङ्घ्रि श्रिहनिभ्यां ह्रस्वत्वं च’ इति डिप्रत्ययः ।  
तत्र चोदात्त इत्यधिकारादुपपदस्योदात्तत्वम् । सर्वाश्च यातुधान्यः सर्वाश्च यातु-  
धानजातीर्जम्भयन् । शसि ‘वा छन्दसि’ इति पूर्वसवर्णदीर्घत्वाभावः ।  
यातयन्ति दुःखयन्ति यातवो दुःखयिष्यो मायाः । यततेः क्लेशकर्मणो ण्यन्ता-  
दुप्रत्ययः । ता निधीयन्ते तिष्ठन्त्येतेष्विति यातुधानाः । अधिकरणे ल्युट्  
ततो जातिलक्षणो ङीष् । ‘उदात्तस्वरितयोर्यणः’ इति विभक्तिः स्वर्यते ।  
एतदुक्तं भवति । आजिघांसून्सर्वान्वृश्चिकप्रभृतीनशान्तान्सिंहव्याघ्रचोरादींश्च



प्रत्यक्षेण हन्तुमुद्युक्तान्परोक्षेण पीडां कुर्वतो मायाविनो रक्षःपिशाचादी-  
न्व्याध्यपस्मारादींश्च सर्वान्सूदयन् । मा भैष्ट युष्माञ्चक्षिष्यामीत्यधिवक्तु-  
मर्हन्देवोऽस्मानधिब्रवीत्विति ॥

अथास्य मन्त्रस्य पुरश्चरणम्—अर्धकृच्छ्रं चरित्वा ततः परं पञ्च दिनानि  
शाकमूलयवचरुभोजी दिवाऽऽवश्यकाविरोधेन तिष्ठन्निरन्तरं जपन्कृतपुरश्च-  
रणो भवति । ततोऽनेन राजा रक्षां कारयेत् । सर्वरक्षार्थं श्वेतसिद्धार्थतण्डुल-  
पूर्वायैश्च सभैराज्यसिक्तैरात्मनेऽग्नौ मथिते वा नित्यवदष्टसहस्रहोमः । विशेषे-  
णाऽऽर्द्रायां दशसहस्रहोमः । तस्मिन्नेव तिलगुडयवपयोमिश्रितचरुणाऽष्टसहस्र-  
होमः । राजा दीर्घायुर्भवति । सर्वत्र काले च दक्षिणां दद्यात् । दक्षिणा च  
त्रिविधा । उत्तममध्यमाधमभेदेन । सुवर्णनिष्कं दशसहस्रं दक्षिणोत्तमा । पञ्च-  
सहस्रं मध्यमा । त्रिसहस्रमधमा । अथवा त्रिशतमुत्तमा । द्विशतं मध्यमा ।  
निष्कशतमधमा ।

“यस्मिन्कर्मणि कर्माङ्गं दक्षिणा तु विधीयते ।

प्रथमं दक्षिणां दद्यात्पश्चात्कर्माङ्गदक्षिणाम्” ॥

एवं सर्वत्र काले दक्षिणां दद्यात् । यद्वा—उत्तमा चतुःषष्टिः । मध्यमा  
द्वात्रिंशत् । चतुर्विंशतिरधमा । बहुकर्तृकेषु प्रतिपुरुषमुत्तमा दातव्या । एक-  
कर्तृके एकस्यैव । अथाप्युदाहरन्ते—

“अत्यल्पदक्षिणो यज्ञो यजमानं शमयते”

इति । राज्ञां तत्सदृशानां चोत्तमा दक्षिणा दातव्या । अन्येषां मध्यमादिका ।

“विभवे सति यो मोहान्न कुर्याद्विधिविस्तरम् ।

नैव तत्फलमाप्नोति प्रलोभाक्रान्तमानसः” इति ।

दशपुरुषकर्तृके सहस्रं दक्षिणा देया । पञ्चकर्तृके चतुष्कर्तृके वा पञ्च-  
शतम् । एककर्तृके त्रिशतम् । आचार्यस्य द्विगुणम् । आचार्यो भगवाने-  
वेति मन्तव्यः । सर्वत्रैवंविधा दक्षिणा देया । तत्राग्नौ मन्त्रकलशं निद-  
ध्यात् । अग्नेः पुरो मन्त्रकलशस्थापनं सौवर्णं राजतं वा कलशं स्थापयेत् ।  
तत्राग्नौ देवमावाह्य तत्संनिधौ होमः कार्यः । होमान्ते कलशोदकेन राजानं  
प्रोक्षेत् । गुरोरेव नित्यं विशेषकारी राजा कृतरक्षो भवति । अनेनैवापरमपि  
बल्मीकपथं गच्छन्कार्पासवीजलवणसिद्धार्थानेकादशकृत्वोऽभिमन्त्र्य यां दिशं  
गच्छेत्तां वर्जयित्वाऽन्यासु दिक्षु प्रक्षिपेत् । ततः शुद्धो जपन्गच्छेत् । व्याघ्र-  
तस्करब्रह्मराक्षसयक्षभूतादिभ्यो मुच्यते । अनेनैवापरं रोगनाशनं प्रवक्ष्यते—  
आतुरः सर्पपानसप्ताभिमन्त्रितान्कृत्वा शिखायां बद्ध्वा स्थापयेदारोग्यं स्यात् ।  
श्वेतसर्पपैरेवं कृतैः कुमारग्रहादिभ्यो मुच्यते । नागरं पलमात्रमभिमन्त्र्य



पयसि सिप्लत्वा काथयित्वाऽऽत्माग्रावष्टसहस्रं वाऽष्टशतं द्रुत्वा शेषं पिबेत् ।  
गर्भरोगा नश्यन्ति । ध्यानम्—

“चन्द्रार्धमौलिं कालारिं व्यालयज्ञोपवीतिनम् ।  
ज्वलत्पावकसंकाशं ध्यायेद्देवं त्रिलोचनम्” ॥ ६ ॥  
॥ सप्तमीमृचमाह ॥

असौ यस्ताम्रो अरुण उत वभ्रुः सुमङ्गलः ।  
ये चेमा रुद्रा अभितो दिक्षु श्रिताः सहस्रशो  
वैषा हेड ईमहे ॥ ७ ॥

असौ यः ताम्रः अरुणः उत वभ्रुः सुमङ्गल इति सुमङ्ग-  
लः ॥ ये च इमाम् रुद्राः अभितः दिक्षु श्रिताः सहस्रश इति  
सहस्र-शः अवेति एषाम् हेडः ईमहे ॥ ७ ॥

सा० भा० यो रुद्रोऽसौ मण्डलस्थित्यरूपः स च ताम्र उदयकालेऽ-  
त्यन्तरक्तः । अरुण उदयादूर्ध्वमीषद्रक्तः । उतापि च वभ्रुस्ततोऽप्यु-  
र्ध्वं पिङ्गलः । एवमन्येऽपि वर्णास्तत्तत्कालगता उन्नेयाः । सुमङ्गलो नानावर्णः  
संस्तदातदाऽन्धकारादिनिवर्तकत्वादत्यन्तमङ्गलः । ये चान्ये रश्मिरूपा  
रुद्रा इमामभितोऽस्या भूमेः परितो दिक्षु श्रिताः प्राच्यादिदिक्ष्ववस्थिताः,  
ते च सहस्रशोऽनेकसहस्रसंख्याका एषामादित्यतद्रश्मिरूपाणां सर्वेषां  
रुद्राणां हेडः क्रोधसदृशं तीक्ष्णत्वमेवमहे भक्तिनमस्कारादिना निवार-  
यामः ॥ ७ ॥

अ० भा० अ० असौ यस्ताम्र इत्याद्याऽऽस्तारपङ्क्तिः । “परौ चेद्वादशाक्षरा-  
वास्तारपङ्क्तिः” इति वचनात् । “पञ्चपदा पङ्क्तिः” इति केचित् । असौ  
योऽवसर्पतीति जगती षट्पदा । एतयोः काल ऋषिः । मरुत्वानिति केचित् ।  
आदित्यात्मा रुद्रो देवता । “असौ यस्ताम्र इत्यनेनाऽऽदित्यमुपतिष्ठते” इति  
शतपथब्राह्मणम् । देवस्य जगदुपसंहारकमूर्तिष्वष्टमूर्तिष्वदित्यस्याप्यन्त-  
र्भावात् । भक्तविषये तत्प्रसादनमेताभ्यां प्रार्थयते । असावित्यङ्गुल्या निर्दि-  
शति । असावूर्ध्वलोकवर्त्यादित्यः । कीदृशस्ताम्र उदयसमयेऽतिरक्तः ।  
तमःसंपर्कात्तथा भाति । केचिदाहुः—भृछविसंपर्कादिति । अथारुणः उदयादु-  
र्ध्वमीषद्रक्तः । उतापि च वभ्रुः । ततोऽप्यूर्ध्वं पिङ्गलः । गौर इति केचित् ।



यद्वा विश्वं विभार्ति बोधप्रदानादिनेति बभूवुः । 'कुर्भश्च' इति कुप्रत्ययः ।  
 सुमङ्गलः सर्वमङ्गलसमृद्धिमांस्तद्धेतुत्वात् । बहुव्रीहौ 'नञ्मुभ्याम्' इत्युत्तर-  
 पदान्तोदात्तत्वम् । एवंविधोऽसावादित्यो यः । ईदृशादित्यरूपो यो रुद्र इत्यर्थः ।  
 ये च रुद्रा रुद्रसधर्माणो रुद्रेण समानवेषविभूतयो देवेन सृष्टाः सदैव देवस्या-  
 नुचरा वेमां पृथिवीमभितो दिक्षु श्रिताः । सहस्रशः सहस्रं सहस्रं भूत्वा  
 तिष्ठन्ति । जगतां पुण्यपापानुरूपं फलं दातुम् । 'संख्यैकवचनाच्च वीप्सायाम्'  
 इति शस् । 'अभितः परितः' इति इदमो द्वितीया । केचिदाहुः—अस्याऽऽ-  
 दित्यात्मनो रुद्रस्य स्वभूता रश्मिरूपा रुद्रा ये पृथिवीमभितस्तिष्ठन्त्येषा-  
 ममुष्य रुद्रस्यैषां च रुद्रानुचराणां हेडः क्रोधमनादरं वाऽवेमहेऽप-  
 नयामः । स्तुतिभिर्नमस्कारैश्चेति शेषः । 'हेडु अनादरे' । हेडः क्रोध इति  
 यास्कः । उभयमपि गृह्यते । विहितातिक्रमनिमित्तमस्मद्विषयमनादरं प्रतिषिद्ध-  
 सेवानिमित्तं क्रोधं चेत्युभयमप्यपनयाम इति । 'ई गतौ' केवलोऽयं याश्चा-  
 कर्मा । "सदावन्भागमीमहे" इत्यादौ तथा दर्शनात् । 'बहुलं छन्दसि' इति  
 व्यत्ययेन शपो लुक् । अवपूर्वस्त्वपनयने वर्तते । यद्वाऽवाचीनं यथा तथा  
 याचामहे ॥ ७ ॥

॥ अष्टमीमृचमाह ॥

असौ योऽवसर्पति नीलग्रीवो विलोहितः ।

उतैनं गोपा अदृशन्नदृशन्नुदहार्यः । उतैनं

विश्वा भूतानि स दृष्टो मृडयाति नः ॥ ८ ॥

असौ यः अवसर्पतीत्यव-सर्पति नीलग्रीव इति नील-ग्रीवः  
 विलोहित इति वि-लोहितः । उत एनम् गोपा इति गो-पाः  
 अदृशन् अदृशन् उदहार्य इत्युद-हार्यः । उत एनम् विश्वा  
 भूतानि सः दृष्टः मृडयाति नः ॥ ८ ॥

सा०भा० यो रुद्रो नीलग्रीवः कालकूटधारणेन नीलवर्णा ग्रीवा, यस्यासौ  
 नीलग्रीवः । स एव विलोहितो विशेषेण लोहितवर्णः सन्नसौ मण्डलवर्ती भूत्वाऽ-



वसर्पत्युदयास्तमयौ संपादयितुं प्रवर्तते—तस्य च रुद्रस्य मण्डलव-  
र्तिस्वरूपधारणे प्रयोजनमुच्यते—उतापि च गोपा वेदशास्त्रसंस्काररहिता  
गोपाला अप्येनं मण्डलवर्तिनमादित्यरूपिणं रुद्रमदृशन्पश्यन्ति । उदहार्य  
उदकानां हारिण्यो योषितोऽप्येनमदृशन्पश्यन्ति । उतापि चैनं मण्डल-  
वर्तिनमादित्यरूपिणं रुद्रं विश्वा भूतानि गोमहिष्यादयः सर्वेऽपि प्राणिनः  
पश्यन्ति । सर्वेषां दर्शनार्थमेव हि रुद्रस्याऽऽदित्यमूर्तिधारणम् । कैलासादि-  
वर्तिरुद्रस्य रूपं तु वेदशास्त्राभिज्ञैरेव दृश्यते नान्यैः । तादृशो रुद्रो दृष्टः  
सन्नोऽस्मान्मृडयाति । सुखिनः करोतित्रत्यर्थः ॥ ८ ॥

भ० भा० भा० अथ द्वितीया । असाविति प्रत्यक्षमेव दर्शयन्ब्रवीति । असा-  
वादित्यात्मा यो रुद्रः । अवसर्पत्यवाचीनं सर्पति । अस्तमयसमयेऽधो  
गच्छतीव प्रतिभाति । यद्वाऽवसर्पति देशान्तरं गच्छति । अपार्थेऽवशब्दः ।  
नीलग्रीवः । कालकूटविषालंकृतग्रीवः । विलोहितः । स्वयं विशेषेण लोहितः ।  
ज्वलत्पावकसदृशः । अव्ययपूर्वपदप्रकृतिस्वरत्वम् । यद्वा नीलग्रीवविलोहित-  
पदे आदित्यविशेषणे एव उभे । ग्रसन्त्युदकमिति ग्रीवा रश्मयः । ग्रसतेर्गिर-  
तेर्वा शेषयद्वजिह्वेत्यादिना वन्प्रत्ययो निपात्यते । उदयात्प्रभृत्युदकस्य ग्रह-  
णादस्तं गच्छतो यस्य नीला रश्मयस्तमसोऽभिसंसर्गात्तदानीं रश्मयस्ता-  
दृशा इव भवन्तीति । यद्वा नीलग्रीवो निलीनरश्मिर्वा । विलोहितो विविधं  
लोहितमुदयास्तमयकाले हि तमसः संपर्काल्लोहितमिव मण्डलं दृश्यते । अथायं  
देव उदयास्तमयाभ्यां लोकयात्रां वर्तयन्नावालगोपालं प्रसिद्धः । न  
देवस्य मूर्त्यन्तरवच्छ्रुत्यादिभिर्यतः प्रतिपाद्यत इति प्रतिपादयितुमाह—  
उतापि चैनमादित्यरूपं देवमज्ञानां प्रथमोदाहरणभूता गोपा अप्यदृशन्पश्यन्ति ।  
'छन्दसि लुङ्लङ्लिटः' इति लुङ् । 'इरितो वा' इत्यङ् । तथाऽह-  
शब्नुदहार्यः । उदकस्य हारिका घटदास्यो गोपेभ्योऽपि च क्षुद्राः । हरतेः कर्म-  
ण्यण् 'मन्थौदन' इत्यादिना उदकस्योदभावः । अण्णन्तत्वाज्जीप् । उदात्त-  
निवृत्तिस्वरेण तस्योदात्तत्वे 'उदात्तस्वरितयोर्यणः' इति विभक्तिः स्वर्यते ।  
किमिदं विभज्याभिधीयते । सर्व एव देवस्य महिमायेदने गोपालादिकल्पा  
एवेति प्रदर्शयितुमाह—विश्वा विश्वानि । 'शेखदासि बहुलम्' इति  
लुप्यते । विश्वान्यपि भूतान्येनं भगवद्व्यं देवमदृशन् । श्रुत्यादिभिरपि  
दुर्ज्ञानं चक्षुषैव पश्यन्ति स देव एवं सर्वैर्दृष्टः प्रत्यक्षेणानुभूयमानोऽस्मान्मृ-  
डयाति मृडयतु सुखयतु । लेख्याडागमः । केचिदस्तं गच्छद्भगवद्विषयमेव व्याच-



क्षते । तत्रास्तं गच्छता भगवता जगतामुपकारान्प्रदर्शयितुमुपक्रमत एनमस्तं यन्तं भगवन्तं देवं गोपाः पश्यन्ति । गवां ग्रामनगरप्राप्तिकाले प्रतीक्षमाणा उदहार्योऽपि पश्यन्ति अस्तं गच्छति भगवानहो इतो मुच्यामह इति । यद्वा— अस्तमयात्प्रागेवोदकोद्धरणं कर्तव्यम् । अस्तमिते तु तस्य निषिद्धत्वादिति पश्यन्ति । किं बहुना विश्वान्यपि भूतानि एनमस्तं यन्तं पश्यन्ति । मृगशकुन-वराहादीनामपि निलयगमनादेस्तदधीनत्वात् । द्विजातयोऽप्यग्निहोत्रसंध्या-वन्दनकालार्थिनो भगवन्तमस्तं यन्तं प्रतीक्षन्ते । एनं तावदस्तं यन्तं देवं सर्वेऽपि पश्यन्ति । तच्च प्रतिषिद्धम्—

“नेक्षेतोद्यन्तमादित्यं नास्तं यन्तं कदाचन” इति ।

तस्य नामयुक्तरूपतां प्रदर्शयितुं गोपादिग्रहणम् । तत्र प्रतिषिद्धेऽपि दर्शने प्रमादादुपस्थानकाले वाऽस्माभिर्दृष्टोऽस्मान्मृडयतु सुखयतु । यद्यपि प्रमा-दादिना दृश्यते तत्पापमपनुद्योपस्थानफलं च दत्त्वाऽस्मान्मृडयतु ॥

अथैतयोः पुरश्चरणार्थं च कृच्छ्रमेकं चरित्वा षोडश दिनानि निरन्तरं जपेत् । एताभ्यामनावृष्ट्यां सत्यां वृष्ट्यर्थं कार्यम् । आर्द्रान्तमार्द्रादि वा । ब्राह्मणान्पञ्च सिद्धानाहूय तैः कार्यम् । तेषामुष्णीषवसनकर्णवेष्टनकण्ठाभरण-करमण्डनादि दद्यात् । सिद्धं होमद्रव्यं तिलतण्डुलयवानां दधिपधुघृताक्तानां शतसहस्रं जुहुयात् । वेतससमिधां क्षीराक्तानां तद्वत्तेषां पञ्चानामेको जपेच्च-त्वारो जुहुयुरेकादश दिनानि दीक्षित्वाऽन्यदिने रक्ततामरसैरष्टसहस्रैः प्रत्ये-कमाराधयेत् । सकृज्जपित्वा कर्मकालेन व्यावृत्त्योपस्पृशंश्च वीक्ष्याऽऽसीताऽ-न्यथा प्रायश्चित्ती भवेदासमाप्तेरग्निरक्षा कर्तव्या । अवसानदिने भगवानादि-त्यो महावृष्टिं प्रमुञ्चति । वेतसपुष्पाणामयुतं जुहुयात् । सविता वरं ददाति । उद्यन्तमस्तं यन्तमादित्यमेताभ्यामुपतिष्ठेत् । कण्ठदग्ने जले स्थित्वैताभ्या-मुभयकरपूर्णजलमादित्यमभिजपन्प्रक्षिपेत् । प्रतिदिनमष्टसहस्रं कृत्वा नव दिनानि । ततः सविता मनःकाममासंवत्सरं ददाति । जपापुष्पाणां मध्वक्ता-नामेकविंशतिसहस्रं जुहुयात् । सवितुः प्रसादाज्जातिस्मरत्वं लभते । चतुर्वे-दिकुले जनिः ।

ध्यानम्—“मण्डलान्तरगतं हिरण्यं भ्राजमानवपुषं शुचिस्मितम् ।

चण्डदीधितिमखण्डितद्युतिं चिन्तयेन्मुनिसहस्रसेवितम्” ॥ ८ ॥

॥ नवमीमृचमाह ॥

नमो अस्तु नीलग्रीवाय सहस्राक्षाय भीदुषे ।

अथो ये अस्य सत्त्वानोऽहं तेभ्योऽकरं नमः ॥ ९ ॥



नमः अस्तु नीलग्रीवायेति नील—ग्रीवाय सहस्राक्षायेति स-  
हस्र—अक्षाय मीढुषे । अथो इति ये अस्य सत्त्वानः अहम् तेभ्यः  
अकरम् नमः ॥ ९ ॥

सा० भा० यः पूर्वोक्तरीत्या नीलग्रीवः स एव इन्द्रमूर्तिधारणेन सहस्राक्षः स  
पुनः पर्जन्यमूर्तिधारणेन मीढ्वान्सेचकः । वृष्टिर्केतित्यर्थः । तादृशाय रुद्राय  
नमोऽस्तु । अथो अपि च ये केचिदस्य रुद्रस्य सत्त्वानो भृत्यरूपाः प्राणिन-  
स्तेभ्यः सर्वेभ्योऽहं नमोऽकरं नमस्करोमि ॥ ९ ॥

भ० भा० भा० नमो अस्तु नीलग्रीवायेत्यस्यानुष्टुप्छन्दः । ऋषिर्भगवा-  
न्शंभुः । देवता च शंभुरेव । नमो अस्तु नीलग्रीवाय नीलकण्ठाय । सहस्राक्षा-  
यानेकचक्षुष इन्द्ररूपाय । ‘ बहुव्रीहौ सक्थ्यक्ष्णोः ’ इति समासान्तः पञ्च ।  
सति शिष्टश्चित्स्वरः । मीढुषे वृष्टिद्वारेण भुवः सेक्रे जगद्योनौ वा । स्ववीर्यस्य  
सेक्रे पुरुषरूपेण वा गर्भाणामाधात्रे । ‘मिह सेचने’ । ‘दाश्वान्साह्वान्मीढ्वांश्च’  
इति निपातः । अथो अपि च येऽस्य देवस्य स्वभूताः सत्त्वानो महान्तः प्रथ-  
मगणास्तेभ्योऽप्यहं नमो नमस्कारमकरं करोमि । छान्दसो लुङ् । ‘ कृमृदृ-  
हिभ्यश्छन्दसि’ इति च्लेरङादेशः । ‘ऋदृशोऽङि गुणः’ । सीदतेः प्र ईरिस-  
द्योस्तुद्वेति कनिष्कबहुलवचनात्केवलादपि भवति । सदनशीला देवं प्रत्यासन्नाः ।

अथास्य पुरश्चरणम्—पञ्चदश दिनानि हविष्याशी निरन्तरं जपेत् । शिव-  
समीपे पश्चिमद्वारालये कुण्डमरत्निमात्रं सर्वतो विधाय मथिताशार्कपुष्पैरमा-  
वास्यायामारभ्य दशदिनावधि प्रत्यहं सहस्रं हुत्वा घृतपायसं देवाय निवेद-  
येत् । सर्वार्थसिद्धिः स्यात् । अनेन च पुत्रकामानां (णां) क्रिया वक्ष्यते । पञ्च  
दिनानि दीक्षित्वा शंभोरालये नदीतीरे गोष्ठे वा गृहीयात् । देवालये चेद्दे-  
वस्योपर्यन्यत्र कुम्भ आवाह्य तस्य पश्चिमे भागेऽग्निं संस्थाप्य शमीसमिधां शमी-  
पत्राणां दधिमधुघृताक्तानां प्रत्यहमेकादशसहस्रं जुहुयाद्दिनत्रयं पञ्च दिनानि वा  
दीक्षित्वा कार्यम् । प्रतिदिनमष्टसहस्रं तदर्थमष्टशतं वा । तामरसपुष्पाप्युपरि  
विन्यसेत्तदभावे पत्रं वा । एवं कृत्वाऽन्यादिनेष्टसहस्रं तदर्थमष्टशतं वा  
ब्राह्मणान्भोजयेत् । द्रव्यत्यागं विशेषेण कुर्यात् । एकादशरुद्ररूपान्भोजयित्वा  
तेषां किञ्चिद्वस्तु प्रदाय दक्षिणतो देवसंनिधावाचार्यमधिकं भोजयित्वा  
दक्षिणां दद्यात् । दक्षिणाऽप्युत्तबीजा भूमिः । मानमप्युच्यते—नवारत्निद-



ण्डेनाष्टशतं, कुण्डलाय सुवर्णमपि प्रतिदिनं पादनिष्कं तने कुण्डलं निर्माय दात-  
व्यम् । कांस्यपात्रमेकाग्रेरेवमेव हि । एवं पुत्रकामी कृत्वा शंभुप्रभावात्पुत्रवान्भ-  
वति । यावदक्षिणा भूमिस्तावदविच्छिन्ना संततिर्भवत्यासंवत्सरात्सिद्धिर्भ-  
वति । एतत्फलं सप्तजन्मना संवध्यते तस्मादलुप्तं कुर्यात् । ध्यानम्—

“शरच्चन्द्रप्रकाशेन वपुषा शतिलद्युतिम् ।

ध्यायेत्सिंहासनासीनमुमया सहितं शिवम्” ॥ ९ ॥

॥ दशमीमृचमाह ॥

प्रमुञ्च धन्वनस्त्वमुभयोरार्त्तिनयोज्याम् ।

याश्च ते हस्त इषवः परा ता भगवो वप ॥ १० ॥

प्रेति मुञ्च धन्वनः त्वम् उभयोः आर्त्तिनयोः ज्याम् । याः च  
ते हस्ते इषवः परेति ताः भगव इति भग-वः वप ॥ १० ॥

सा० भा० हे भगवो भगवन्पूजावन्महदैश्वर्यसंपन्न रुद्र त्वं धन्वनस्त्वदी-  
यस्य धनुष उभयोरार्त्तिनयोः कोट्योरवस्थितां ज्यां मौर्वी प्रमुञ्चावरो-  
पय । याश्च ते हस्त इषवो वर्तन्ते ता अपि परावप परित्यज ॥ १० ॥

म० भा० भा० प्रमुञ्च धन्वन इत्याद्यास्तिस्रोऽनुष्टुभः । नारद ऋषिः ।  
श्रीरुद्रो देवता । अत्र नमस्ते रुद्रेत्यारभ्य नवभिर्मन्त्रैः क्रुद्धं देवं प्रसाद्यातः परं  
तस्योपसंहारकारणान्युपसंहारयितुं प्रक्रमते । तत्र द्वौ प्रत्यक्षकृतौ मन्त्रौ ।  
तृतीयः परोक्षकृतः । प्रमुञ्च शिथिली कुरु धन्वनो धनुष उभयोरार्त्तिनयोज्यां  
कोट्योर्या ज्या वद्धा तां प्रमुञ्च । अवततज्यं धनुः कुर्वित्यर्थः । तथा याश्चा-  
न्यास्ते हस्ते स्थिता इषवो जगदुपसंहर्तुं ताः परावप परित्यज । यथाऽस्मान्ना-  
भिमुखी भवन्ति तथा कुरु । तूणीर एव तिरोहिताः स्थापय । यत्र कुत्रचिद्वाऽन्त-  
र्हिताः कुरु । किमेभिर्धनुरादिभिरस्मद्भयंकरैरिति यावत् । हे भगवो भगवन्  
'मनुवसो रु संवुद्धौ छन्दसि' इति रुत्वम् ।

‘ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षण्णां भग इतीरणा’ ॥ १० ॥

॥ एकादशीमृचमाह ॥

अवतत्य धनुस्त्यं सहस्राक्ष शतेषुधे ।

निशीर्य शल्यानां मुखा शिवो नः सुमनां भव ॥ ११ ॥



अवतत्येत्यव-तत्य धनुः त्वम् सहस्राक्षेति सहस्र-अक्ष शते-  
षुध इति शत-इषुधे । निशीर्येति नि-शीर्य शल्यानाम् मुखा  
शिवः नः सुमना इति सु-मनाः भव ॥ ११ ॥

सा० भा० रुद्ररूपेण सहस्रसंख्याकान्यक्षीणि यस्यासौ स तथा । शतसंख्या-  
का इषुधयो वाणस्थापनकोशा यस्यासौ शतेषुधिस्तादृश हे रुद्र धनुरवतत्या-  
वरोपितज्याकं कृत्वा शल्यानां वाणानां मुखा मुखानिपुगतलोहानामग्राणि  
निशीर्येषुधिषु न्यग्भावेन शीर्णानि कृत्वा नोऽस्मान्प्रति सुमना अनुग्रहयुक्तः  
सञ्जिवः शान्तो भव ॥ ११ ॥

भ० भा० अथ द्वितीया । अवतत्येति । मुखेति तृतीयपादान्तः । हे सह-  
स्राक्ष । व्याख्यातम् । हे शतेषुधे । यस्य भूयिष्ठा इषवः सन्ति तस्य बहुभि-  
रिषुधानैर्भवितव्यमिति भावः । 'कर्मण्यधिकरणे च' इति किप्रत्ययः । त्वं  
धनुः पिनाकाख्यमवतत्यावततज्यं कृत्वा शल्यानां शराणां मुखा मुखानि  
निशीर्य नितरां विशीर्णानि कुण्ठीकृतानि कृत्वा नोऽस्माकमुपरि शिवः सुम-  
नाश्च भव । सतामप्यपचाराणां क्षमया शिवः शान्तो भूत्वा मद्रिपये मद्भक्तोऽ-  
यमिति सुमनस्केन च नित्यं त्वया भवितव्यमिति । यद्वेत्थमस्माभिः प्रा-  
थ्यमानः सुमना एव भूत्वा भयहेतूनां धनुरादीनां चोपसंहारादपगतभयहेतुः  
शिवो भवेति । 'सोर्धनसी' इत्युत्तरपदाद्युदात्तत्वम् ॥ ११ ॥

॥ द्वादशीमृचमाह ॥

विज्यं धनुः कपर्दिनो विशल्यो बाणवा२ उत ।

अनेशनस्येषव आभुरस्य निषङ्गर्थिः ॥ १२ ॥

विज्यमिति वि-ज्यम् धनुः कपर्दिनः विशल्य इति वि-  
शल्यः बाणवानिति बाण-वान् उत । अनेशन अस्य इषवः आभुः  
अस्य निषङ्गर्थिः ॥ १२ ॥

सा० भा० कपर्दी जटाजूटः सोऽस्यास्तीति कपर्दी रुद्रस्तस्य धनुर्विज्यं विग-  
तज्याकमस्तु । उतापि च बाणा अस्मिन्तिष्ठन्तीति बाणवानिषुधिः स च  
विशल्योऽस्तु । इषुगतानां शल्यानां तदुदरे गोपितत्वेन बहिराविर्भूतशल्यरहि-  
तोऽस्तु । अस्य रुद्रस्येषवो बाणा इषुधौ प्रक्षिप्ता अनेशन्वेदुमसमर्था



भवन्तु । अस्य रुद्रस्य निषङ्गथिर्वाणाधार आभुरस्तु ईषत्प्रभुरस्तु । कुड्य-  
निखातशङ्कावासञ्जितत्वेन बाणान्धारयितुमेव प्रभवतु । नतु बाणाकर्षणयोग्य  
इत्यर्थः । अथवा निषङ्गथिः खड्गकोशः सोऽपि पूर्ववत्कचिदारोपितत्वेन  
खड्गं धारयितुमेव प्रभवतु नतु खड्गाकर्षणसमर्थः ॥ १२ ॥

भ० भा० भा० अथ तृतीया । विज्यमिति । कपर्दो जटाजूटस्तद्वतो देवस्य  
धनुः पिनाकाख्यं विज्यं विगतज्याकमस्त्विति शेषः । अथास्य देवस्य बाण-  
बानिषुधिर्वाणा अस्मिन्सन्तीति सोऽपि विशल्यो विगतबाणोऽस्तु । पूर्वं  
बाणवानपीदानीं विशल्यो भूयादिति भावः । उताप्यर्थे । बाणवानपीत्यर्थः ।  
'दीर्घादटि' इति रुत्वम् । आतोऽटीत्यनुस्वारः । किंचास्य देवस्य स्वभूता  
इषवो नेशन्नश्याः स्युः । 'छन्दसि लुङ्लङ्' इति नशेराशिपि लुङ् ।  
पुषादित्वाक्छेरङ् 'नशिमन्योरलिख्येत्वम्' इत्येकारः । यद्वा—अस्येषुधेरिषवोऽ-  
नेशन्यत्र कापीषुधेरन्यत्रादृश्यास्तिष्ठन्तु । तेनायं विशल्यः संपद्यत इति  
प्रकृतस्य समर्थनम् । किंचास्य देवस्य निषङ्गथिरप्याभुरस्तु । नितरां नियमेन  
वा कोशेन सज्जत इति निषङ्गः खड्गः स निधीयते यत्र स निषङ्गथिः  
खड्गकोशः । परोक्षवृत्त्या धकारस्य थकारः । " परोक्षप्रिया इव हि देवाः "   
इति । पूर्ववत्किप्रत्ययः । आ ईषद्भवतीत्याहुः । आ ईषदर्थे । विप्रसंभ्य  
इति डुप्रत्ययः । व्यत्ययेनाऽऽङ्ग्यपि भवति । किंचिन्न्यूनं भवनमाभवनं तच्च  
खड्गेन विना सत्तामात्रेणावस्थानं निषङ्गधारणस्वभावस्य खड्गकोशस्य  
निषङ्गेण सहावस्थानं पुष्कलभावस्तेन विनाऽवस्थानमाभवनमिति । तेन  
सोऽपि खड्गरहितो वर्ततामिति भावः । यद्वा निषज्जते कोश इति निषङ्गथिः  
खड्गः । 'नौ षज्जेर्धथिन्' इति घथिन्प्रत्ययः । आभुरस्तु न्यूनशक्तिरस्तु  
कुण्ठितप्रभावमीषद्भवनमिति ॥

आसां तिमृणामृचां पुरश्चरणम्—कृच्छ्रं चरित्वाऽऽत्मानं संशोध्य नव  
दिनानि जपेत्सिद्धो भवति । एताभिर्युद्धकाले भूपतेरायुधान्यभिमन्य कुशक-  
टकानां सदृशं जुहुयात् । युद्धोपनीताः शत्रवो हीयन्ते । ध्यानम्—

“ उद्यद्भास्करकोटिप्रकाशमादीप्तदहनमूर्धानम् ।

भीषणभुजंगभूषं ध्यायेद्विविधायुधं रुद्रम् ” इति ।

द्वितीयस्य ध्यानम्—

“ रुद्रं सुरनियन्तारं शूलखट्वाङ्गधारिणम् ।

ज्वालामालावृतं ध्यायेद्भक्तानामभयप्रदम् ” इति ॥ १२ ॥



॥ त्रयोदशीमृचमाह ॥

या ते हेतिर्मीदुष्टम हस्ते बभूव ते धनुः ।

तयाऽस्मान्विश्वतस्त्वमयक्ष्मया परिबभुज ॥ १३ ॥

या ते हेतिः मीदुष्टमेति मीदुः—तम हस्ते बभूव ते धनुः ।

तया अस्मान् विश्वतः त्वम् अयक्ष्मया परीति भुज ॥ १३ ॥

सा० भा० हे मीदुष्टमातिशयेन कामाभिवर्षक या ते हेतिस्तत्र संबन्धि खट्वादिरूपं यदायुधं यदपि ते तव हस्ते धनुर्वभूव । अयक्ष्मयाऽनुपद्रवकारिण्या तया हेत्या तथाविधेन धनुषा च त्वमस्मान्विश्वतः परिबभुज सर्वतः परिपालय ॥ १३ ॥

भ० भा० अथ या ते हेतिरित्याद्यास्तिस्रोऽनुष्टुभः । ऋषिर्देवता च भगवानेव । हे मीदुष्टम । मीद्वान्व्याख्यातः । अतिशयेन सेक्ता । या ते तव स्वभूता हेतिरायुधं धनुर्नाम तव हस्ते बभूव भवति । छान्दसो लिट् । ऊतियूतीत्यादिना हिंसाकर्मणो हन्तेः क्तिन् उदात्तत्वमेत्वं च निपात्यते । तथा हेत्या धनुर्नाम्न्या । अयक्ष्मया भक्तान्प्रत्यरोगहेतुभूतया । 'नञ्सुभ्याम्' इत्युत्तरपदान्तोदात्तत्वम् । विश्वतो भयहेतोरस्मांस्त्वं परिबभुज सर्वतः परिपालय । सर्वकालं सर्वेण च प्रकारेण सर्वस्मादुरितादस्मान् रक्ष । सांहितिको वकारोपजनश्छान्दसः । उक्तं च प्रातिशाख्ये 'उपसर्गपाथ एषः' इत्यादि । भुजेर्विकरणव्यत्ययेन शः । यद्वा विश्वतो विश्वान्सपुत्रपौत्रानस्मान्पाहीति । सार्वविभक्तिकस्तसिः । केचिदाहुः—हेतिर्हिंसा या ते त्वत्कर्तृका हिंसा । यदर्थं तव हस्ते हिंसार्थसाधनं धनुस्तिष्ठति तयाऽस्मानित्यादि तुल्यम् ॥ १३ ॥

॥ चतुर्दशीमृचमाह ॥

नमस्ते अस्त्वायुधायानां तताय धृष्णवे ।

उभाभ्यामुत ते नमो बाहुभ्यां तव धन्वने ॥ १४ ॥

नमः ते अस्तु आयुधाय अनां ततायेत्यनां—तताय धृष्णवे ।

उभाभ्याम् उत ते नमः बाहुभ्यामिति बाहुभ्याम् तव धन्वने ॥ १४ ॥



सा० भा० हे रुद्र ते त्वदीयायाऽऽयुधाय वाणरूपाय नमोऽस्तु । कीदृशायाऽऽयुधाय । अनातताय धनुषि संधानाभावादप्रसारिताय । धृष्णवे स्वरूपेण प्रहन्तुं प्रगल्भाय । किंच ते त्वदीयाभ्यामुभाभ्यां बाहुभ्यां नमोऽस्तु । तथा तव त्वदीयाय धन्वने नमोऽस्तु ॥ १४ ॥

भ० भा० भा० अथ द्वितीया । नमस्त इति । तव स्वभूतायाऽऽयुधाय नमोऽस्तु । अनाततायानाततज्याय । अस्मादेव विशेषणाद्धनुरत्राऽऽयुधं विवक्षितम् । अव्ययपूर्वपदप्रकृतिस्वरत्वम् । धृष्णवे सुदृढाय । अभक्तानां वा धर्षणशीलाय । 'त्रसिगृधि' इत्यादिना क्लृः । किंच ते त्वदीयाभ्यामुभाभ्यां दक्षिणोत्तराभ्यां बाहुभ्यां नमः । याभ्यां विभीमः । एतदेव प्रकटयितुमादरार्थं पुनरपि धनुषो नमस्कारं करोति । यद्वा पूर्वमायुधग्रहणमिषावेव वर्तते । अनातताय । अनुद्युक्तायेत्यर्थः । यद्वा गदामुद्गरप्रभृतिक्रमायुधं गृह्यते । यदनाततमसज्जितमेव कुड्यलिखितसर्पादिवद्धृष्ण भयंकरं भवति तस्मै तावन्नमः । ततो बाहुभ्यां द्वित्वमविवक्षितम् । ततो धन्वने । प्रधानभूताय ॥ १४ ॥

॥ पञ्चदशीमृचमाह ॥

परि ते धन्वनो हेतिरस्मान् धृष्णकु विश्वतः ।

अथो य इषुधिस्तवाऽऽरे अस्मन्निधेहि तम् ॥ १५ ॥

परीति ते धन्वनः हेतिः अस्मान् धृष्णकु विश्वतः । अथो

इति यः इषुधिरितीषु-धिः तवं आरे अस्मत् नीति धेहि

तम् ॥ १५ ॥ हस्ते दिक्षिष्व उभाभ्यां द्वाविंशतिश्च ॥

॥ इति प्रथमोऽनुवाकः ॥

सा० भा० हे रुद्र ते त्वदीयस्य धन्वनो हेतिर्याणशल्यरूपाऽस्मान् विश्वतः सर्वतः परिवृणक्तु वर्जितान्करोतु । अस्मान्मा बाधतामित्यर्थः । अथो अपि च यस्तवेषुधिस्तमस्मदारेऽस्मत्तो दूरे निधेहि स्थापय ॥ १५ ॥ इति सायणाचार्यविरचिते माधवीये वेदार्थप्रकाशे यजुःसंहितायां चतुर्थकाण्डे पञ्चमप्रपाठके श्रीरुद्रभाष्ये प्रथमोऽनुवाकः ॥

भ० भा० भा० अथ तृतीया । परित इति । तत्रेति तृतीयपादान्तः । ते तव धन्वनो धनुषो हेतिर्हिंसा हननं भावसाधनोऽत्र हेतिशब्दः । धनुर्निमित्ता या हिंसा साऽस्मान् विश्वतो विश्वप्रकारं परिवृणक्तु परिवर्जयतु । यद्वाऽस्मान्



विश्वतो विश्वान्पुत्रपौत्रादिसहितान्सर्वप्रकारं परिवर्जयतु । अथो अन्य-  
च्चाऽऽशास्महे । तव स्वभूतो य इषुधिर्यत्र भीष्मा इषवः । तमस्मदस्मत्त आरं  
बूरे निषेहि स्थापय । यद्वाऽऽरेऽरीणां समूहे निषेहि । अस्मत्त आच्छिद्या-  
स्मदाभिमुख्यं निवर्तयेति ॥

अथैतासामृचां पुरश्चरणं पूर्वोक्तानां तिसृणाभिव कुर्यात् । एताभिरपि  
सङ्ग्रामकाले तैलमेकादशप्रदीपसहस्रार्हं द्रोण्यां प्रक्षिप्य तत्र देवमावाह्य लोक-  
पालैः सहाऽऽराध्य स्पृष्ट्वा तैलं सप्त दिनानि प्रतिदिनमष्टसहस्रं जपेत् । तेन  
सिद्धतैलेन प्रदीपानेकादशसहस्रमारोप्य शत्रुराज्ये प्रत्यासन्ने राजानं विना  
सेनानीः पुरो गच्छेत् । दृष्ट्वा दीपज्वालां शत्रुसेना नावतिष्ठते । एतत्प्रभावा-  
देव शत्रवो विनश्यन्ति । अन्यदप्येताभिरेवारातिनगरे सिद्धवेपथारिणो  
ब्राह्मणाः शक्ता मन्त्रसिद्धाः शत्रोरभिचारं कुर्युः । राजा यदुपयुक्तं वस्तु तदे-  
ताभिः स्पृष्ट्वा दृष्ट्वा च स्पर्शनदर्शनायोग्यं तन्मुखाच्छुत्वाऽभिचारोऽस्त्विति  
जपेयुः । मन्त्रान्तेऽन्यदपि शङ्कुं निधाय नगरचतुष्पथे देवालाये देवारामे साल-  
खातयोरन्यतरस्मिन्नपि नगराङ्गभूते सहस्राभिमन्त्रितं खनेयुः । तन्नगरं शंभु-  
कोपात्संवत्सरत्रयान्नश्यति व्याधिना । एवं कारयितुराचार्यस्य राज्यसमं देय-  
मिति । सर्वत्र मन्त्रप्रभावात्सिध्यति । प्रमाणबुद्ध्या कार्यमिति । ध्यानम्—

“ प्रणमदमरलोकमौलिमालाकुसुमरजोऽरुणपादपद्मयुग्मम् ।

अनवरतमनुस्मरेद्भवान्या सह जगतां पितरं पिनाकपाणिम् ” ॥ १५ ॥

इति श्रीभट्टभास्करविरचिते यजुर्वेदभाष्ये रुद्रप्रश्ने प्रथमोऽनुवाकः ॥

समाप्तोऽयं प्रथमोऽनुवाकः ॥

सा०भा० प्रथमानुवाके भगवतो रुद्रस्य या प्रधानभूता तनुरिषुधनुर्हस्ता तां  
बहुधा प्रसाद्य तस्य ये लीलाविग्रहा जगन्निर्वाहहेतवस्तेऽष्टभिरनुवाकैः प्रसा-  
द्यन्ते । तेष्वनुवाकेषु सर्वाण्यपि यजुःपि । तान्यपि द्विविधानि । उभयतो नम-  
स्काराण्यन्यतरतो नमस्काराणि च । तत्र त्रिष्वनुवाकेषु नमस्कारादिकं नम-  
स्कारान्तमेकैकं यजुः । इतरेषु पञ्चस्वनुवाकेषु नमस्कारादिकमेकैकं यजुः ।  
तत्र द्वितीयेऽनुवाके त्रयोदश यजुःपि ॥

तत्र प्रथमं यजुराह—

नमो हिरण्यवाहवे सेनायै

दिशां च पतये नमः ॥ १ ॥



नमः हिरण्यबाहव इति हिरण्य—बाहवे सेनान्य इति सेना—न्ये  
दिशां च पतये नमः ॥ १ ॥

सा० भा० हिरण्यनिर्मितान्याभरणानि बाह्वोर्यस्यासौ हिरण्यबाहुः स च  
सङ्ग्रामेषु सेनां नयतीति सेनानीस्तादृशमूर्तिधरो यो रुद्रस्तस्मै नमोऽस्तु । यश्च  
दिशां पालको रुद्रस्तस्मै नमोऽस्तु ॥ १ ॥

भ० सा० भा० नमो हिरण्यबाहव इत्यस्यानुवाकस्य ऋषिर्मण्डूकः । छन्दो महा-  
गायत्री । रुद्रो देवता । तत्र प्रथमेनानुवाकेन भगवन्तं रुद्रं प्रसाद्य तस्यो-  
पसंहारकारकाणि च प्रसाद्य तान्यप्युपसंहार्यात् ऊर्ध्वमष्टाभिरनुवाकैस्तं वैश्व-  
रूप्येण स्तुत्वा नमस्कर्तुं प्रारभते । तत्र “ त्रिष्वनुवाकेषु नमस्कारादिनमस्का-  
रान्तमेकं यजुः ” इति शाकपूणिः । “ नमस्काराद्येकं यजुर्नमस्कारान्तमेकं  
यजुः ” इति यास्कः । “ अष्टावनुवाकावष्टौ यजुंषि ” इति काशकृत्स्नः । तत्र  
द्वयोर्द्वयो रुद्रयोः स्तुतिनमस्कारौ । अथ “ द्विद्विभ्यो जुहोति ” इति शतपथ-  
ब्राह्मणे दर्शनात् । नमस्कारमष्टाभिनिमित्तभेदेनैकस्मिन्नपि भेदमारोप्य द्वित्व-  
मुपपाद्यते बहूनां तु संकीर्तन एकमितरस्य विशेषणं वेदितव्यम् । यथा हिरण्य-  
बाहवे सेनान्ये दिशां च पतये नम इति । तेषां च केचिदुभयतो नमस्काराः ।  
केचिदन्यतरतो नमस्काराः । तत्र ब्राह्मणं च भवति “ ते हैते घोरतरा रुद्रा  
उभयतो नमस्काराः । अथैते शान्ततरा येऽन्यतरतो नमस्काराः ” इति । पूर्वं  
ब्रह्मणा सृष्ट्वर्थं प्रार्थितो देव आत्मसधर्मणो रुद्रानसृजत् । अन्यत्रेदमुक्तम्—  
“ तुल्यसृष्टिप्रतिषेधाच्च ” इति । तत्र बहुवचनान्तेषु तेभ्यो देवानुचरेभ्यो वा  
नमस्काराः । एकवचनान्तेषु देवाधिष्ठानशङ्कया सर्वेभ्यः सर्वत्र नमस्काराः  
क्रियन्ते । अथ पृथग्यजुषां छन्दांसि ब्रूमः—एकाक्षराणां दैवी गायत्री । व्यक्ष-  
राणां दैव्युष्णिक् । त्र्यक्षराणां दैव्यनुष्टुप् । चतुरक्षराणां दैवी बृहती । पञ्चाक्ष-  
राणां दैवी पङ्क्तिः । षडक्षराणां दैवी त्रिष्टुब्याजुषी वा गायत्री । सप्ताक्षराणां  
दैवी जगती । याजुषी वोष्णिक् । अष्टाक्षराणां प्राजापत्या गायत्री । याजुषी  
वाऽनुष्टुप् । नवाक्षराणां याजुषी बृहती । आसुरी वा जगती । दशाक्ष-  
राणां याजुषी पङ्क्तिः । आसुरी वा त्रिष्टुप् । एकादशाक्षराणां याजुषी त्रिष्टुप् ।  
आसुरी वा पङ्क्तिः । द्वादशाक्षराणां याजुषी जगती । प्राजापत्या वोष्णि-  
गासुरी वा बृहती । साम्नां वा गायत्री । इत्यादि यथाशास्त्रं बोद्धव्यम् ।  
तत्राऽऽदौ तव स्वभूतामिदं विश्वं त्वमस्य स्वामीति न कश्चिदपि स्वामी स्वं  
हिनस्तीति प्रदर्शयितुं देवस्य विश्वपतित्वं प्रतिपादयति । प्राधान्याच्च पथमं द्रव्य-



विषयमाधिपत्यं प्रतिपाद्यते । नमो हिरण्यवाहवे हिरण्यालंकृतवाहवे हिरण्य-  
विकाराः कटकादयो वाहोर्यस्य । समुदायविकारषष्ठ्याश्च बहुव्रीहिर्वा चोत्त-  
रपदलोपश्चेति बहुव्रीहिः । गङ्वादित्वात्सप्तम्याः परवचनमाहिताग्न्यादिर्वा  
द्रष्टव्यः । बाहुग्रहणं चोपलक्षणम् । विविधालंकारालंकृतसर्वप्रदेशत्वाद्देहस्य  
हिरण्यसदृशवाहवे वा । हिरण्यसदृशसर्वाङ्गायेत्यर्थः । श्रूयते हि—आमणखा-  
त्सर्व एव सुवर्णस्तस्येति ।

स्मर्यते च—

“रुक्माभे स्वप्नधीगम्यं विद्यात्तु पुरुषं परम् ।” इति ।

यद्वा—हितं च रमणीयं च तद्धिरण्यस्य हिरण्यत्वम् । पृषोदरादिः ।  
हृदयरमणीयमिति वा । तादृशवाहवे नमोऽस्त्विति शेषः । सेनान्ये सेनाः  
संघाताः । यथा देवा मनुष्याः पितरोऽसुरा रक्षांसि पिशाचा यक्षाः किंनरा  
विद्याधरेश्वरप्रभृतयश्चेति भोक्तृसंघाताश्चेतनाः प्रकृत्यादिपृथिव्यन्तस्तत्त्वसंघा-  
तश्च भोग्योपबन्धनवर्गोऽचेतनः । तासां नेत्रे स्वस्वाधिकारानुरूपेण स्वामि-  
त्वेन नियन्त्रे । ‘उदात्तयणो हल्पूर्वात्’ इत्यस्य ‘नोद्धात्वोः’ इति  
प्रतिषेधे ‘उदात्तस्वरितयोर्यणः’ इति विभक्तिः स्वर्यते । पूर्वस्य चेदं विशे-  
षणं विशेष्यं वा । दिशां च पतये नमः, दिशां प्राच्यादीनां पतये पत्ये  
लोकपालात्मने नमः । ‘षष्ठीयुक्तश्छन्दसि वा’ इति घिसंज्ञा । यद्वा दिशां  
पतिरादित्यः । दिशामुत्पादकत्वादिति । तथाहि—यत्रोदेति सविता सा  
प्राची । यत्र दृश्यमानो गच्छति सा दक्षिणा । यत्रास्तमेति सा प्रतीची ।  
यत्र दृश्यमानो गच्छति सोदीची । आहुश्च—

“सर्वेषामुत्तरो मेरुर्लोकालोकश्च दक्षिणः” इति ।

अथ “य एषोऽन्तरादित्ये हिरण्यमयः पुरुषो दृश्यते” इति । देवसंकीर्त-  
नानन्तरं तदुपासनास्थानभूतस्य सवितुः संकीर्तनमिति । यद्वा—दिशो व्यव-  
स्था द्रव्यगुणकर्मादिविषया धर्माधर्मादिविषया दिग्देशकालादिविषया च  
तासां पतये प्रवर्तयित्रे । सेनानां च नियन्त्रेहिरण्यवाहवे नम इति ।  
‘सावेकाचः’ इति दिक्शब्दस्य विभक्तेरुदात्तत्वम् ॥ १ ॥

द्वितीयं यजुराह—

नमो वृक्षेभ्यो हरिकेशेभ्यः

पशूनां पतये नमः ॥ २ ॥



नमः वृक्षेभ्यः हरिकेशेभ्य इति हरि—केशेभ्यः पशूनाम् पतये  
नमः ॥ २ ॥

सा० भा० हरितवर्णाः केशाः पर्णरूपा येषां वृक्षाणां ते हरिकेशास्ताह-  
शेभ्यो वृक्षेभ्यो वृक्षाकाररुद्रमूर्तिभ्यो नमोऽस्तु । यो रुद्रः पशूनां पालकस्तस्मै  
नमोऽस्तु ॥ २ ॥

भ० भा० नमो वृक्षेभ्य इति । वृक्षरूपेभ्यो रुद्रेभ्यो वृक्षेषु वा तिष्ठद्भ्यः ।  
तात्स्थयात्ताच्छब्दम् । यथा मञ्चाः क्रोशन्तीति । हरिकेशेभ्यो हरितवर्णानि  
केशस्थानीयानि पर्णानि येषां तेभ्यो हरितवर्णकेशेभ्यो वा । यद्वा—वृक्षव-  
हृक्षा ब्रह्मादिपिपीलिकान्ता ब्रह्माण्डक्षितिप्ररूढाः सर्व एव वृक्षाः । वृक्षते-  
श्छेदनकर्मणः सकप्रत्यये वृक्षाः । विनाशवन्त इति यावत् । तदात्मभ्यो नमः ।  
हरिकेशेभ्यो हरितवर्णकेशेभ्यः । पशूनां पतये नमः । तेषां पशूनां स्वभूतानां  
द्विपदां चतुष्पदां च पतये । स्वामित्वे वर्तमानाय नमः । यथा “ येषामीशो  
पशुपतिः पशूनां चतुष्पदामुत च द्विपदाम् ” इति ।

“ ब्रह्माद्याः स्थावरान्ताश्च पशवः परिकीर्तिताः ।

तेषां पतित्वाद्विश्वेशो भवः पशुपतिः स्मृतः ” । इति च पुराणे ।

“ सर्वदा यत्पशून्पाति तैश्च यद्रमते पुनः ।

तेषामधिपतित्वाच्च तस्मात्पशुपतिः स्मृतः । ”

इति महाभारते । ‘नामन्यतरस्याम्’ इति पष्ठ्या उदात्तत्वम् ॥ २ ॥

तृतीयं यजुराह—

नमः सस्विञ्जराय त्विषीमते

पथीनां पतये नमः ॥ ३ ॥

नमः सस्विञ्जराय त्विषीमत इति त्विषी—मते पथीनाम्  
पतये नमः ॥ ३ ॥

सा० भा० सस्विशब्दो बालतृणवाची । पीतरक्तः संकीर्णवर्णः पिञ्जरः । बालतृ-  
णवत्पिञ्जरः सस्विञ्जरः । पृषोदरादित्वात्साधुः । स च त्विषीमान्दीप्ति-

१ ख. सम्शब्दो बालतृणवाची पिञ्जरशब्दः पीतरक्तसंकीर्णवर्णे बालतृणवत्संकीर्णवर्णः सस्वि-  
ञ्जरः । ग. ङ. सस्विशब्दो बालतृणवाची जरशब्दः पीतरक्ते बालतृणवत्संकीर्णवर्णः सस्विञ्जरः ।



मांस्तथाविधरुद्रमूर्तये नमोऽस्तु । पथीनां शास्त्रोक्तदक्षिणोत्तरतृतीयमार्गाणां  
पतिः पालको यो रुद्रस्तस्मै रुद्राय नमोऽस्तु ॥ ३ ॥

अ० भा० भा० नमः सस्मिञ्जराय त्विषीमते । सस्मिं बालतृणं तद्वद्रक्तवर्णाय ।  
सस्मिपतिकाप्रभृतयो यज्ञद्रुहस्तेषां जरयिता नाशयिता सस्मिञ्जरः । यज्ञघा-  
तकरक्षोजरयित्रे । पिञ्जरं रक्तपीतं शष्पवत्पिञ्जराय । पृषोदरादित्वाद्विष्ट-  
स्वरूपलाभः । त्विषीमते त्विषिर्दीप्तिरतिशयेन तद्वत्ते तेजिष्ठवपुषे स्वयंप्रका-  
शज्ञानरूपाय वा । त्विषेरिगुपधात्को मतुपि 'शरादीनां च' इति दीर्घत्वं पथीनां  
पतये नमः । सन्मार्गाणां लौकिकानां वैदिकानां च प्रवर्तयित्रे । यद्वा—  
अचिरादिमार्गाणां पतयेऽतिवाहयित्रे । टिलोपाभावश्छान्दसः । यद्वा पथिमन्तः  
पथयो द्रष्टारो ब्रह्मादयस्तेषां स्वामिने । पथिशब्दान्मन्त्वर्थीय ईकारः । पूर्वव-  
त्पृष्ठ्या उदात्तत्वम् । केचिदाहुः 'प्सा भक्षणे' । 'आहगमहन' इति किप्रत्ययः ।  
सप्सीतिवक्तव्ये वर्णद्वयव्यत्ययेन सस्पीति विक्रियते । भक्षयितारो रक्षःप्रभृ-  
तयः सन्मार्गद्वेषिण उच्यन्ते । यथा "काण्डे काण्डे वै क्रियमाणे यज्ञश्च रक्षाश्चसि  
जिघाश्चसन्ति" इति तेषां जरयिता नाशयिता सस्मिञ्जरः । गमश्चेति चका-  
शात्स्वच्प्रत्ययः । दासीभारादित्वात्पूर्वपदप्रकृतिस्वरत्वम् । त्विषीमते महा-  
वेजसे नमः पथीनां पतये तेषां पथां प्रवर्तकाय च नम इति ॥ ३ ॥

चतुर्थं यजुराह—

नमो बभ्रुशाय विव्याधिनेऽन्नानां

पतये नमः ॥ ४ ॥

नमः बभ्रुशाय विव्याधिने इति—विव्याधिने अन्नानाम् पतये  
नमः ॥ ४ ॥

सा० भा० विभर्ति रुद्रमिति बभ्रुवृषभः स एव बभ्रु रलयोर्भेदाभावः ।  
तस्मिञ्शेते तिष्ठतीति बभ्रुशः स च विद्वेषिणां विशेषेण विध्यतीति विव्याधी  
तथाविधाय विव्याधिने नमोऽस्तु । यश्चान्नानां पालको रुद्रस्तस्मै  
नमोऽस्तु ॥ ३ ॥

अ० भा० भा० नमो बभ्रुशाय । बभ्रुः कपिलपिङ्गलस्तद्वर्णवते । यद्वा बभ्रुवृ-  
षभो विभर्तीति । कुर्धश्चेति कुप्रत्ययः । तद्वत्ते । लोमादित्वाच्छः । कपिलका-  
दित्वाद्देवस्य लत्वम् । यद्वा—बभ्रुलौ वृषभे शेत इति बभ्रुशस्तस्मै नमः ।  
विविधं विध्यति बुभुक्षादिरूपेण पीडयतीति विव्याधी तस्मै । ग्रह्यादित्वा-



णिगानिः । अन्नानां पतये नमः । अदनीयानामोषधीनां स्वामिने । तत्प्रदानेन  
जीवानां तर्पयित्रे नमः ॥ ४ ॥

पञ्चमं यजुराह—

नमो हरिकेशायोपवीतिने

पुष्टानां पतये नमः ॥ ५ ॥

नमः हरिकेशायेति हरि—केशाय उपवीतिन इत्युप—वीतिने पुष्टा-  
नाम् पतये नमः ॥ ५ ॥

सा० भा० हरिकेशाय नीलमूर्धजाय पलितरहिताय । उपवीतिने मङ्गलार्थं  
यज्ञोपवीतधारिणे रुद्राय नमोऽस्तु । पुष्टानां परिपूर्णगुणानां पुरुषाणां पतये  
स्वामिने नमोऽस्तु ॥ ५ ॥

अ० भा० भा० नमो हरिकेशाय नीलमूर्धजाय नित्ययूने नमः । उपवीतिने  
यज्ञोपवीतिने । मङ्गलाचारायेत्यर्थः । पुष्टानां पतये नमः । परिपूर्णगुणानां  
स्वामिने । यद्वा—पुष्टयः पुष्टानि । दश पुष्टयः सन्ति । वाक्पुष्टिर्ज्ञानपुष्टिः  
शरीरेन्द्रियपुष्टिर्दृष्टेष्ट्रेत्रपुष्टिर्धनधान्यपुष्टिः प्रजापुष्टिः पशुपुष्टिर्ग्रामपुष्टिर्धर्मपुष्टि-  
रणिमादिपुष्टिरिति । तेषां पालयित्रे नमः ॥ ५ ॥

षष्ठं यजुराह—

नमो भवस्य हेत्यै

जगतां पतये नमः ॥ ६ ॥

नमः भवस्य हेत्यै जगताम् पतये नमः ॥ ६ ॥

सा० भा० भवः संसारस्तस्य हेतिरायुधम् । संसारच्छेत्रे रुद्राय नमोऽस्तु ।  
जगतां पालको यो रुद्रस्तस्मै नमोऽस्तु ॥ ६ ॥

अ० भा० भा० नमो भवस्य हेत्यै । भवः संसारो हेतिरायुधं संसारस्य च्छेत्रे ।  
यद्वा—भवस्य या हेतिः संसारनिमित्ता हिंसा तस्यै तदात्मने नमः ।  
उदात्तयण इति विभक्तेरुदात्तत्वम् । हेतिशब्दोऽन्तोदात्तो निपातितः । जगतां  
पतये नमः । जगतां पृथिव्यादिलोकानां स्वामिने । 'वर्तमाने पृषन्महत्' इति



जगच्छब्दो निपात्यते । तत्र शत्रुवद्भावात् 'अभ्यस्तानामादिः' इत्याद्युदात्त-  
त्वम् । संसारे प्राणिनः खेदयति खिन्नाश्च रक्षतीति समुदायार्थः । केचिदाहुः—  
नमो हिरण्यवाहव इत्यादिभिः पञ्चभिर्मन्त्रैः पञ्च ब्रह्माणि पृथग्वर्णानि प्रतिपाद्य  
ततः षष्ठेनानेन संसारस्योच्छेत्ता पञ्चवक्त्रो देवः प्रतिपाद्यत इति ॥ ६ ॥

सप्तमं यजुराह—

नमो रुद्राय आतताविने

क्षेत्राणां पतये नमः ॥ ७ ॥

नमः रुद्राय आतताविने इत्या—तताविने क्षेत्राणाम् पतये  
नमः ॥ ७ ॥

सा० भा० आततेन विस्तारितेन धनुषाऽवति रक्षतीत्याततावी तस्मै  
रुद्राय नमोऽस्तु । क्षेत्राणां पालको यो रुद्रस्तस्मै नमोऽस्तु ॥ ७ ॥

भ० भा० भा० नमो रुद्राय व्याख्यातम् । आतताविन आततेनाऽऽरोपित-  
ज्येन धनुषा जगन्त्यवते तादृशं वा धनुरवते धारयते । अवतेः सुप्यजातौ  
णिनिः । तादृशेन वा धनुषा तद्वते । मत्वर्थीयो विनिः । 'अन्येषामपि दृश्यते'  
इति दीर्घत्वम् । क्षेत्राणां पतये नमः क्षेत्राणां शरीराणां रक्षकाय स्वामिने वा ।  
तथाहि—

“ ईश्वरः सर्वभूतानां हृद्देशेऽर्जुन तिष्ठति ।

भ्रामयन्सर्वभूतानि यन्त्रारूढानि मायया ” ॥ इति ।

अविमुक्तादीनां पुण्यक्षेत्राणां वा स्वामिने । पुण्यक्षेत्रपालात्मने वा । संसा-  
रस्योच्छेत्रे प्रवर्तयित्रे च नम इति भावः ॥ ७ ॥

अष्टमं यजुराह—

नमः सूताय अहन्त्याय

वनानां पतये नमः ॥ ८ ॥

नमः सूताय अहन्त्याय वनानाम् पतये नमः ॥ ८ ॥

सा० भा० सूतः सारथिस्तस्मै । अहन्त्याय वैरिभिर्हन्तुमशक्यस्तादृशाय  
रुद्राय नमोऽस्तु । यो वनानां पालकस्तस्मै रुद्राय नमोऽस्तु ॥ ८ ॥

भ० भा० भा० नमः सूताय । सूतः सारथिर्नियन्ता । जगद्यन्त्रात्मनो रथस्य  
नियन्तृत्वेन । यद्वा सूतः पुराणानां वक्ता । तदधिष्ठाने युगादौ । यद्वा



सूतायाभिषुतसोमात्मने । छान्दसं दीर्घत्वम् । अहन्त्यायाहन्तव्यायाऽऽत्म-  
ज्योतिषे । महाशक्तित्वेन न हन्यत इति । तकारोपजनञ्छान्दसः । अव्यय-  
पूर्वपदप्रकृतिस्वरत्वम् । यद्वा । निःसितोपसर्गः । आहन्ति विश्वम् । कर्तरि  
कृत्यः । यद्वाऽहमेव सर्वमिति भावोऽहन्ता तत्र भवोऽहन्त्यः । 'भवे छन्दासि'  
इति यत् । यद्वाऽहमिति निपातः । अव्ययात्त्यप् । अहंकारे निरूढः । सर्वत्र  
छान्दसमाद्युदात्तत्वम् । वनानां पतये नमः । विविक्तानामरण्यानां शमशा-  
नानां वा स्वामिने नमः ॥ ८ ॥

नवमं यजुराह—

नमो रोहिताय स्थपतये

वृक्षाणां पतये नमः ॥ ९ ॥

नमः रोहिताय स्थपतये वृक्षाणाम् पतये नमः ॥ ९ ॥

सा० भा० रोहितो लोहितवर्णः स्थपतिः प्रभुस्तस्मै रुद्राय नमोऽस्तु ।  
वृक्षाणां पालकस्तस्मै रुद्राय नमोऽस्तु ॥ ९ ॥

भ० भा० भा० नमो रोहिताय लोहितवर्णाय । कश्चिदाह—रोशब्दो वाचकरूप-  
स्तस्मै हिताय तत्र वा निहिताय । रोहिते विच् 'स्थपतये खाण्डिकाय । यद्वा  
गृहादीनां कर्त्रे । अपर आह—स्थाता च सर्वत्र पाता च सर्वस्य । पृषोदरादिः ।  
वृक्षाणां पतये नमः । वृक्षाः प्रसिद्धाः [\*यान्स्थापयति वृथति] ॥ ९ ॥

दशमं यजुराह—

नमो मन्त्रिणे वाणिजाय

कक्षाणां पतये नमः ॥ १० ॥

नमः मन्त्रिणे वाणिजाय कक्षाणाम् पतये नमः ॥ १० ॥

सा० भा० राजसभायां मन्त्रालोचनकुशलो मन्त्री स च वाणिजां स्वामित्वे-  
न वाणिजः । तस्मै रुद्राय नमोऽस्तु । वनगता गुल्मादयः कक्षास्तेषां  
पालकाय ॥ १० ॥

भ० भा० भा० नमो मन्त्रिणे मन्त्राः पञ्च ब्रह्मादयस्त्रयस्ते । यद्वा मन्त्रो गुप्तभाषणं

\* अत्र द्वयोरप्यादर्शपुस्तकयोरयमेव पाठः । परं 'तेषां पतये नमः' इति सुवचं भाति ।



गुप्तं भाषणीया उपनिषदः । तद्वत्ते प्रतिपादकत्वेन । यद्वा मन्त्रात्मने । सप्तकोटिसंख्यास्तत्त्वेनास्य सन्तीति । वाणिजाय वणिगेव वाणिजः । प्रज्ञादित्वात्स्वार्थिकोऽण् । वणिग्रूपधारिण इत्यर्थः । स्वेच्छया कदाचित्तथासंभवात् । यद्वा—तत्सादृश्यात्ताच्छब्दम् । स यथा वणिकसर्वजनपदव्यवहारविषयं परिच्छिनत्त्येवमयं सर्वजन्तुकर्मसाक्षीति । यद्वा वणिजि व्यवहर्तरि भवो वाणिजः । यद्वा—वाणी वाग्वाचकादिस्वरूपा तस्यां वाच्यादिस्वरूपेण जातो वाणिजः । छान्दसं ह्रस्वत्वम् । कक्षाणां पतये नमो गिरिनदीनदगद्वरगुल्मादयश्च कक्षास्तेषां स्वामिने तत्र स्थितानां जन्तूनां वा रक्षकाय । यद्वा कक्षा गहना देशा भाषागहना धर्माधर्मादिगहनाश्च तेषां परिवृढाय ॥ १० ॥

एकादशं यजुराह—

नमो भुवन्तये वारिवस्कृतायोषधीनां

पतये नमः ॥ ११ ॥

नमः भुवन्तये वारिवस्कृतायेति वारिवः—कृताय ओषधीनाम्

पतये नमः ॥ ११ ॥

सा० भा० भुवं तनोतीति भुवन्तिस्तस्मै रुद्राय नमोऽस्तु । वरिवो धनं तस्य कर्ता वरिवस्कृतस एव वारिवस्कृतस्तस्मै रुद्राय नमोऽस्तु । ओषधीनां ग्राम्यारण्यानां पालकस्तस्मै रुद्राय नमोऽस्तु ॥ ११ ॥

भ० भा० भा० नमो भुवन्तये । भवति विश्वमस्मिन्नपादानत्वेन सत्ताप्रधानतया वर्तत इति भुवन्तिः । सर्वदा सर्वत्र भवतीति वा भुवन्तिः । भुवो क्षिच् बहुलवचनाद्गुणाभावः । यद्वा भुवं तनोतीति भुवन्तिस्तृणगुल्मौषधिपादपादीनां भूम्याधारत्वेन विस्तारयितेति । वारिवस्कृताय । वरिवो धनं तस्य कर्ता वरिवस्कृत् । पूर्ववत्स्वार्थिकोऽण् । वारिवस्कृतः । यद्वा वरिवस्कृतां धनमर्जयतां सहायत्वेन संबन्धी वारिवस्कृतः । अन्य आह—वरिवः परिचर्या तस्य कर्तारो वरिवस्कृतो भक्तास्तेषामयं वारिवस्कृतः । भक्तवत्सल इति यावत् । वारिणि जले कृतो वासो येन तस्मै वारिवस्कृताय विष्णुरूपाय वरुणरूपाय वा । आहिताग्न्यादित्वान्निष्ठायाः परनिपातः । ‘अतः कृकमि’ इत्यादिना सत्त्वम् । ओषधीनां पतये नमो ग्राम्याणामारण्यानां च पतये सोमात्मने भूतात्मनोत्पादितानां सोमात्मना रक्षकायेति । ओषान्तं पाकान्तं धीयन्त इत्योषधयः । दासीभारादिः ॥ ११ ॥



द्वादशं यजुराह—

नमः उच्चैर्घोषायाऽऽक्रन्दयतेपत्तीनां पतये नमः ॥ १२ ॥नमः उच्चैर्घोषायेत्युच्चैः—घोषाय आक्रन्दयत इत्याक्रन्दयतेपत्तीनाम् पतये नमः ॥ १२ ॥

सा० भा० युद्धकाल उच्छ्रितो घोषो ध्वनिर्यस्यासावुच्चैर्घोषस्तस्मै ।  
आक्रन्दयन्वैरिणां रोदयिता तस्मै रुद्राय नमोऽस्तु । पत्तीनां पादचारिणो  
योधाः पत्तिशब्दवाच्यास्तेषां पालकाय नमोऽस्तु ॥ १२ ॥

भ० भा० मा० नम उच्चैर्घोषायोच्छ्रितशब्दायोच्छ्रितस्तोत्राय वा । उच्चै-  
र्घोषा मेघादयस्तद्रूपाय । आक्रन्दयते । आक्रन्दनं युद्धे समाह्वानं तस्य  
कारयित्रे । शत्रूणां वा सर्वतो रोदयित्रे । युद्धेषु जयकारिण इति यावत् ।  
पत्तीनां पतये नमः ॥

“ एको रथो गजश्चैको नराः पञ्च पदातयः ।

त्रयश्च तुरगास्तज्जैः पत्तिरित्यभिधीयते ” इति ।

तासां स्वामिने । यद्वा—पदातीनां पतये पदातिरूपेण त्रीनपि लोकान्स्वयं  
जेतुं क्षमायेति ॥ १२ ॥

त्रयोदशं यजुराह—

नमः कृत्स्नवीताय धावतेसत्त्वंनां पतये नमः ॥ १३ ॥नमः कृत्स्नवीतायेति कृत्स्न—वीतार्य धावते सत्त्वंनाम् पतये

नमः ॥ १३ ॥

इति द्वितीयोऽनुवाकः ।

सा० भा० कृत्स्नं सैन्यं वीतं वेष्टितं येनासौ कृत्स्नवीतस्तस्मै रुद्राय नमोऽस्तु ।  
धावते पलायमानानां परकीयसैन्यानां पृष्ठतो गच्छन्धावंस्तस्मै रुद्राय  
नमोऽस्तु । सत्त्वानः सात्त्विकाः शरणागतास्तेषां पालकाय नमोऽस्तु ॥ १३ ॥

इति सायणाचार्यविरचिते माधवीये वेदार्थप्रकाशे यजुःसंहितायां  
चतुर्थकाण्डे पञ्चमप्रपाठके श्रीरुद्रभाष्ये द्वितीयोऽनुवाकः ॥२॥



म० भा० नमः कृत्स्नवीताय । कृत्स्नं शरीरं वीतमाच्छादितं कञ्चुका-  
दिना यस्य । कृत्स्नं वा जगद्बीतं भक्षितमन्तकाले येन तस्मै । अथर्वशिरश्च  
भवति 'तस्मै उपसंहर्त्रे महाग्रासाय वै नमो नमः' इति । कश्चिदाह—कृत्स्नस्य  
जगतो वीताय 'वी गतिव्याप्तिप्रजनकान्त्यसनखादनेषु' इति एतद्रूपाय ।  
कृत्स्नेन वा जगता गतव्याप्तप्रजातकान्तासितखादितरूपाय । यद्वा वीते नष्टे  
जगति कृत्स्नात्मना स्वयमेवावतिष्ठतीति कृत्स्नवीतः । यथा 'न सन्न चास-  
च्छिव एव केवलः' इति । पृषोदरादिः । धावते वेगितं गच्छते शीघ्रं वा  
प्रसीदते । कृत्स्नात्मना स्वयमेवावतिष्ठते । भक्तपातकानि शोधयते वा ।  
सत्त्वानां पतये नमः । सत्त्वानो व्याख्याताः ॥

अथैतस्यानुवाकस्य पुरश्चरणम्—अर्धकृच्छ्रं चरित्वाऽष्टसहस्रं चरुभोजी  
जपेत्तावच्छंभोरालयमेकादश प्रदक्षिणाः प्रतिसंध्यं कुर्यात् । जपसमाप्तौ  
देवमाराध्य तत्संनिधौ ब्राह्मणानेकादश भोजयित्वा कृतपुरश्चरणो भवति ।  
तेन पूर्वं राज्ञां वक्ष्यते—शत्रूणां मारणकामो रक्तसर्पपांस्तैलाक्तानयुतं जुहुया-  
द्वतावृतौ तेन कर्मणा शत्रवो नश्यन्ति । सर्पपिष्टमादाय देवमनुलिप्य शत्रुना-  
मग्रहणपूर्वकं जपेदष्टसहस्रम् । एकादशरात्रेण शत्रूणां राज्ञां महाज्वरो जायते  
तेनैव ते नश्यन्ति । युद्धे प्रत्यासन्ने देवस्योपरि माञ्जिष्ठं पटमारोप्य स्वयं शुद्धो  
भूत्वा दक्षिणहस्ताङ्गुष्ठेनैतद्रच्छत्यनुवाकान्ते वदन्नष्टसहस्रं पञ्च दिनानि  
जपेत् । शत्रूणां राजा स्थानाद्रच्छति । अथ वशीकर्तुकामः पालाशाश्वत्थवैक-  
ङ्कतापामार्गाणां मधुघृताक्तानामयुतं जुहुयात्क्रमशो वर्णचतुष्टयं वशमानयति ।  
राज्यकामो राजा कुमुदसौगन्धिकोत्पलानां मधुयुतमयुतं जुहुयाद्राज्यश्रिय-  
मुपतिष्ठते । श्रीकामश्चेत्पङ्कजानामयुतं जुहुयाच्छ्रीमान्भवति । मेधाकामः  
पलाशपुष्पं कपिलाज्येनाक्तमयुतं जुहुयान्मेधावी भवति । शत्रुं जेतुकामो जप-  
मेकादशसहस्रं कुर्याच्छत्रवो विजिता भवन्ति । प्रतिदिनमष्टोत्तरशतमष्टाविं-  
शतिं वा प्रदक्षिणा नमस्कारांश्च यावज्जीवं कुर्यात् । इह लोके सुखी भूत्वाऽन्ते  
कैलासमामोति । ध्यानम्—

‘मुक्तालंकृतसर्वाङ्गमिन्दुगङ्गाधरं हरम् ।

ध्यायेत्कल्पतरुर्मूले समासीनं सहोमया’ ॥ १३ ॥

इति श्रीभट्टभास्करविरचिते यजुर्वेदभाष्ये रुद्रप्रश्ने द्वितीयोऽनुवाकः ॥

॥ इति द्वितीयोऽनुवाकः ॥

सा० भा० द्वितीयानुवाक उभयतो नमस्काराणि कानिचिद्यजूंष्युक्तानि । अथा-  
पराणि तथाविधान्येव तृतीये द्वादश यजूंष्युच्यन्ते ॥



तत्र प्रथमं यजुराह—

नमः सहमानाय निव्याधिन

आव्याधिनीनां पतये नमः ॥ १ ॥

नमः सहमानाय निव्याधिन इति नि-व्याधिने आव्याधिनी-  
नामित्या-व्याधिनीनाम् पतये नमः ॥ १ ॥

सा० भा० सहमानो विरोधिनोऽभिभवस्तस्मै । नितरां विरोधिनो विध्य-  
तीति निव्याधी तादृशाय । आ समन्ताद्विध्यन्तीत्याव्याधिन्यः शूरसेनास्तासां  
पालकाय नमः ॥ १ ॥

भ० भा० नमः सहमानायेत्यस्यानुवाकस्य महादेव ऋषिः । बृहती छन्दः ।  
देवताऽपि महादेव एव । पूर्वानुवाके द्रव्यविषयं देवस्याऽऽधिपत्यं प्रतिपादितम् ।  
अत्र तु क्रियाविषयमाधिपत्यं प्रदर्शयितुमारभते—नमः सहमानाय । सहतिर-  
भिभवकर्मा छन्दसि । स्वव्यतिरिक्तं सर्वमाभिभवति । अनुदात्तेत्वाल्लसार्वधातु-  
कानुदात्तत्वे धातुस्वरः । अपरआह—सहमानाय क्षममाणाय । कृतानप्यपराधा-  
न्भक्तानामिति । निव्याधिने नितरां ताडनशीलाय । ग्रह्यादित्वाणिनिः ।  
अनपराधानप्यभक्तान्नितरां विध्यत इति भावः । आव्याधिनीनां पतये  
नमः । आभिमुख्येन सर्वतो वा ताडयन्तीनां सेनानां पतये स्वामिने नमः ।  
पूर्ववणिनिः ।

द्वितीयं यजुराह—

नमः ककुभाय निषङ्गिणे स्तेनानां

पतये नमः ॥ २ ॥

नमः ककुभाय निषङ्गिण इति नि-सङ्गिणे स्तेनानाम् पतये  
नमः ॥ २ ॥

सा० भा० ककुभाय ककुभसदृशाय प्रधानभूतायेत्यर्थः । निषङ्गी खड्गहस्त-  
स्तस्मै नमः । स्तेना गुप्तचोरास्तेषां पालकाय नमः । रुद्रो हि लीलया नट इव  
तत्तद्वेषं धत्ते । यद्वा—तस्य सर्वजगदात्मकत्वाद्ये यत्र यथा वर्तन्ते तत्र तथारूपेण



रुद्रो वर्तत इति रुद्रस्य सार्वार्त्थ्यमनुसंधातुं मन्त्रैरेवमुच्यते । स्तेनादि-  
शरीरेषु रुद्रो द्वेधा वर्तते जीवरूपेणेश्वररूपेण च । तत्र च यज्जीवरूपं तत्स्ते-  
नादिशब्दानां वाच्योऽर्थः । स एव शास्त्रेषु निन्द्यः । यत्त्वीश्वररूपं तत्स्ते-  
नादिशब्दैरुपलक्ष्यते । तदनुसंधानं तु पापक्षयहेतुत्वेन परमपुरुषार्थ इति  
लक्ष्यार्थविवक्षया मन्त्रेषु लौकिकाः शब्दाः प्रयुज्यन्त इति द्रष्टव्यम् । उपलक्ष-  
कवाच्यार्थद्वारेण लक्ष्योऽर्थो मुग्धैरपि सहसा सम्यग्बोद्धुं शक्यते । यथा  
शाखाग्रे चन्द्र इत्यत्र । तस्माल्लक्ष्यार्थस्यैव विवक्षायामपि सुखावबोधद्वारत्वेन  
मुख्यार्थवाचकाः शब्दाः प्रयोक्तव्याः ॥ २ ॥

म०भा०भा० नमः ककुभाय प्रधानायोच्छ्रिताय वा वृषभस्य वा ककुदि  
भातीति । पृषोदरादिः । निषङ्गिणे खड्गप्रहारकुशलाय । स्तेनानां पतये नमः ।  
स्तेनाश्चोराः प्रच्छन्नवपुषो येऽपहर्तारो धनस्य । स्तेन चौर्ये पचाद्यच् । स्तेना-  
नामप्याश्रितानामाश्रितवत्सलतया तत्पापनोदनेन स्वाधी भूत्वा रक्षणं करो-  
तीति । यद्वा स्तेयकारिणां परिवृढाय स्तेयकरणे तत्सदृशो नास्तीति ॥ २ ॥

तृतीयं यजुराह—

नमो निषङ्गिण इषुधिमते

तत्स्कराणां पतये नमः ॥ ३ ॥

नमः निषङ्गिण इति नि-सङ्गिने इषुधिमते इतीषुधि-मते तत्स्क-  
राणाम् पतये नमः ॥ ३ ॥

सा०भा० धनुषि संधातुं हस्ते धृतो वाणो निषङ्गः पृष्ठे बद्धो वाणाधार इषुधि-  
स्तदुभययुक्ताय नमः । तत्स्कराः प्रकटचोरास्तेषां पालकाय नमः ॥ ३ ॥

म०भा०भा० नमो निषङ्गिणे भक्तेषु निरन्तरं सक्तिमते । इषुधिमते । निषङ्गे-  
षुधी व्याख्यातौ तद्वते नमः । उभयस्वविधानार्थं पुनर्निषङ्गिग्रहणम् । नितरां  
वा सङ्गो निषङ्गस्तद्वते । चौर्यरुचय इषुधिं च वहते । तत्स्कराणां पतये नमः ।  
वनादिषु तिष्ठन्तो ये प्रत्यक्षं हरन्ति ते सार्थापहारकादयस्तत्स्कराः । 'दिवावि-  
भानिशा' इति करोतेष्टः । 'तद्बृहतोः करपत्योः' इति सकारस्तलोपश्च । 'लघा-  
वन्ते द्वयोश्च' इति प्रथमस्योदात्तत्वम् ॥ ३ ॥

१ ख. ग. ङ. रुद्र एव वर्तते ।



चतुर्थं यजुराह—

नमो वञ्चते परिवञ्चते स्तायूनां

पतये नमः ॥ ४ ॥

नमः वञ्चते परिवञ्चत इति परि-वञ्चते स्तायूनाम् पतये  
नमः ॥ ४ ॥

सा०भा० स्वामिन आप्तो भूत्वा तदीयक्रयविक्रयादिव्यवहारेषु यत्र क्वापि  
यत्किञ्चित्द्रव्यापहारो वञ्चनं सर्वेष्वपि व्यवहारेष्वपहवः परिवञ्चनं तदुभय-  
रूपाय नमः । गुप्तचोरा द्विविधाः । दूरादागत्य रात्रावज्ञाताः सन्तः कपाटो-  
द्घाटनेन ये द्रव्यापहर्तारस्ते स्तेनाः स्वकीया एव भूत्वा रात्रावह्नि वाऽन्यै-  
रज्ञाताः सन्तोऽपहर्तारो ये ते स्तायवस्तेषां स्तायूनां पालकाय नमः ॥ ४ ॥

भ०भा०भा० नमो वञ्चते । वञ्चतिर्गत्यर्थो विप्रलम्भार्थो वा । विप्रलम्भका-  
रिणे नमः । परिवञ्चते । परितः सर्वत्र गच्छते विप्रलम्भं कुर्वन्कचिदपि न  
प्रतिहन्यते तस्मै । स्तायूनां पतये नमश्छद्मचारिणो ये वस्त्रादीनपहरन्ति कप-  
टसाधुवेषास्ते स्तायवः । “उतस्मैनं वस्त्रमर्थि न तायुम्” इत्यादौ दर्शनात् । तत्र  
वा सकारलोपोऽत्र वा सकारोपजनः । ‘नामन्यतरस्याम्’ इति नाम उदा-  
त्तत्वम् । ‘ष्टै वेष्टने’ । तस्माद्बहुलवचनात्कृवापाजिवदुण्प्रत्ययः । तायतेर्वा  
उणि सकारोपजनः ॥४॥

पञ्चमं यजुराह—

नमो निचेरवे परिचरायारण्यानां पतये

नमः ॥ ५ ॥

नमः निचेरव इति नि-चेरवे परिचरायेति परि-चराय अर-  
ण्यानाम् पतये नमः ॥ ५ ॥

सा०भा० स्वामिगृह एव कदाऽपहरिष्यामीत्यनया बुद्ध्या सावधानो निर-  
न्तरं चरणशीलो निचेरुः । परितः आपणवीथिप्रवाटिकादावपहारबुद्ध्या चर-  
णशीलः परिचरः । तदुभयरूपाय नमः । मार्गे गन्तृन्द्रव्यापहारेण बाधितुं  
निरन्तरमरण्ये वर्तमानाश्चोरा अरण्यास्तेषां पालकाय नमोऽस्तु ॥ ५ ॥

भ०भा०भा० नमो निचेरवे निभृतं नितरां वा चरणशीलाय । उपत्यये छान्द-



समेत्वम् । परिचराय परितः सर्वतश्चरतीति परिचरः प्रकाशचरः । पचाद्यच् ।  
अरण्यानां पतये नमस्तात्स्थयात्ताच्छब्दम् । अरण्यवासिनां दस्यूनां पतयेऽ-  
रण्याक्षितां वा स्वामिने ॥ ५ ॥

षष्ठं यजुराह—

नमः सृकाविभ्यो जिघांसभ्यो

मुष्णतां पतये नमः ॥ ६ ॥

नमः सृकाविभ्य इति सृकावि-भ्यः जिघांसद्भ्य इति जिघांस-  
सत्-भ्यः मुष्णताम् पतये नमः ॥ ६ ॥

सा० भा० सृकशब्दो वज्रवाची तेन स्वशरीरमवन्ति रक्षन्तीति सृकाविनः  
प्राणिनो हन्तुमिच्छन्तश्चोरा जिघांसन्तः । तदुभयरूपाय नमः । कृषिकाः  
सन्तः स्वामिधान्यानामपहर्तारो मुष्णन्तस्तेषां पालकाय नमः ॥ ६ ॥

अ० भा० नमः सृकाविभ्यः सृकमिति वज्रनाम । तेन चाऽऽयुधमात्रं लक्ष्यते  
तद्भ्यो रुद्रानुचरेभ्यो वा । मत्वर्थीयो विनिः । ‘अन्येषामपि दृश्यते’ इति  
दीर्घत्वम् । यद्वा—सृकादीनामायुधानामवितृभ्यः । ‘सुप्यजातौ’ इति  
णिनिः । अन्य आह—आयुधविशेषकुशला अस्त्रजीविनो मनुष्यजातिविशेषा  
एत इति । जिघांसद्भ्यो हन्तुमिच्छद्भ्यो मनुष्यविशेषा इत्यन्ये । मुष्णतां  
पतये नमः । धनादीनामपहारो मोषः । मुष स्तेये ‘शतुरनुमः’ इति विभक्तेः  
रुदात्तत्वम् ॥ ६ ॥

सप्तमं यजुराह—

नमोऽसिमद्भ्यो नक्तं चरद्भ्यः

प्रकृन्तानां पतये नमः ॥ ७ ॥

नमः असिमद्भ्य इत्यसिमत्-भ्यः नक्तम् चरद्भ्य इति चरत्-  
भ्यः प्रकृन्तानामिति प्र-कृन्तानाम् पतये नमः ॥ ७ ॥

सा० भा० असिमन्तः खड्गधारिणश्चोराः । ये रात्रौ चरन्तो वीथ्यां निर्गता-  
न्प्राणिनो बाधमानाश्चोरा नक्तं चरन्तस्तदुभयरूपाय नमः । हत्वैवापहरन्तः  
प्रकृन्तास्तेषां पालकाय नमः ॥ ७ ॥



भ० भा० भा० नमोऽसिमद्भ्यः । असिः खड्गस्तद्वद्भ्यो रुद्रानुचरेभ्यः ।  
 'ह्रस्वनुद्भ्यां मतुप्' इति मतुप उदात्तत्वम् । नक्तंचरद्भ्यो रात्रौ चरद्भ्यो  
 रुद्रानुचरेभ्यः । अदुपदेशलुसार्वधातुकानुदात्तत्वम् । प्रकृन्तानां पतये नमः ।  
 प्रकर्षेण छिन्दतां पतये । रात्रौ चरन्तो हत्वैव प्राणिनो धनादिकमपहरन्ति ।  
 'कृती छेदने' पचाद्यच् । 'छन्दस्युभयथा' इति तस्य सार्वधातुकत्वाच्छः ॥ ७ ॥

अष्टमं यजुराह—

नम॑ उ॒ष्णीषि॑णे॒ गिरि॒चराय॑

कुलु॒श्चानां॑ पत॑ये नमः ॥ ८ ॥

नमः॑ उ॒ष्णीषि॑णे॒ गिरि॒चरा॒येति॑ गिरि—चराय॑ कुलु॒श्चाना॑म् पत॑ये  
 नमः॑ ॥ ८ ॥

सा० भा० शिरोवेष्टनवानुष्णीषी यो ग्रामजनवदुष्णीषेण शिरो वेष्टयित्वा  
 तन्मध्ये प्रविश्य वर्तमानश्चोर उष्णीषी । गिरौ काष्ठादिसंपादकानां वस्त्रादिकम-  
 पहर्तुं चरतीति गिरिचरस्तदुभयरूपाय नमः । कुं भूमिं गृहक्षेत्रादिकं लुञ्च-  
 न्त्यपहरन्तीति कुलुश्चास्तेषां पालकाय नमः ॥ ८ ॥

भ० भा० भा० नम उ॒ष्णीषि॑णे शिरोवेष्टनवते शिरस्त्राणवते वा । गिरिचराय  
 पर्वतचारिणे । कुलुश्चानां पतये नमः । कोः पृथिव्या हर्तारः कुलुश्चा राज्ञां भुवोऽ-  
 पहारिणः । यद्वा कुत्सितं लुञ्चन्तीति कुलुश्चा विचित्रव्यसनोत्पादनेन ये  
 धनान्यपहरन्ति । यद्वा कुलानां लुञ्चकाः कुलुश्चाः । द्वितीयवर्णलोपः । 'लुञ्च  
 अपनयने' । पचाद्यच् ॥ ८ ॥

नवमं यजुराह—

नम॑ इ॒षुम॑द्भ्यो धन्वा॒विभ्य॑श्च

वो नमः॑ ॥ ९ ॥

नमः॑ इ॒षुम॑द्भ्य इती॒षुमत्—भ्यः॑ धन्वा॒विभ्य॑ इति॑ धन्वावि—भ्यः॑  
 च॒ वः नमः॑ ॥ ९ ॥

सा० भा० भीषयितुं हस्ते वाणधारिण इषुमन्तस्तथा भीषयितुं हस्ते धनु-  
 र्धारिणो धन्वाविनस्तदुभयरूपा हे रुद्रा वो युष्मभ्यं नम इति । विशेषणद्व-  
 येन मन्त्रवाक्यं भेत्तुं दिर्नमस्कारः ॥ ९ ॥



म०भा०भा० नम इषुमद्भ्यः । अतः परं युष्मच्छब्दप्रयोगात्प्रत्यक्षकृता मन्त्राः  
संघाताश्च नमस्क्रियन्ते । पूर्वत्र हि प्रायेण तत्पतिरेव नमस्कृतः । इषुमद्भ्य  
इषुं हस्ते विभ्रज्ज्यो धन्वाविभ्यश्च वो नमो धनुर्हस्त आददानेभ्यो मत्व-  
र्थायो विनिः । 'अन्येषामपि दृश्यते' इति दीर्घत्वम् । ईदृशेभ्यो युष्मभ्यं  
नमः ॥ ९ ॥

दशमं यजुराह—

नम आतन्वानेभ्यः प्रतिदधानेभ्यश्च

वो नमः ॥ २० ॥

नमः आतन्वानेभ्य इत्या—तन्वानेभ्यः प्रतिदधानेभ्य इति  
प्रति—दधानेभ्यः च वः नमः ॥ १० ॥

सा०भा० धनुषि ज्यामारोपयन्त आतन्वानास्तद्रूपेभ्यो वो युष्मभ्यं  
नमः ॥ १० ॥

म०भा०भा० नम आतन्वानेभ्यः । धनूंष्याततज्यानि कुर्वद्भ्यः प्रतिदधा-  
नेभ्यश्च वो नम आततज्ये धनुषि शरान्संदधानेभ्यश्च । कृदुत्तरपदप्रकृतिस्व-  
रत्वेन 'अभ्यस्तानामादिः' इत्याद्युदात्तत्वम् ॥ १० ॥

एकादशं यजुराह—

नम आयच्छद्भ्यो विसृजद्भ्यश्च

वो नमः ॥ ११ ॥

नमः आयच्छद्भ्य इत्यायच्छत्—भ्यः विसृजद्भ्य इति विसृ-  
जत्—भ्यः च वः नमः ॥ ११ ॥

सा०भा० ज्याविकर्षणं कुर्वन्त आयच्छन्तः । बाणं मुञ्चन्तो विसृजन्तः ।  
शेषं सर्वत्र पूर्ववद्धारयेयम् ॥ ११ ॥

म०भा०भा० नम आयच्छद्भ्यः । धनुषि शरान्संधायाऽऽकर्षद्भ्यः । अदुप-  
देशाल्लसार्वधातुकानुदात्तत्वम् । विसृजद्भ्यश्च वो नम आरोप्य शरान्मुञ्च-  
द्भ्यः शत्रुदेहं प्रति ॥ ११ ॥



द्वादशं यजुराह—

नमोऽस्यद्भ्यो विध्यद्भ्यश्च

वो नमः ॥ १२ ॥

नमः अस्यद्भ्य इत्यस्यत्-भ्यः विध्यद्भ्य इति विध्यत्-भ्यः  
च वः नमः ॥ १२ ॥

सा० भा० मुक्तस्य बाणस्य लक्ष्यपर्यन्तं गमनमसन्नं तस्य कर्तारोऽस्यन्तः ।  
लक्ष्यसमीपगतस्य बाणस्य लक्ष्ये प्रवेशो वेधस्तस्य कर्तारो विध्यन्तः ॥ १२ ॥

भ०भा०भा० नमोऽस्यद्भ्यः । 'असु क्षेपणे' । विसृज्य शरान्विक्षिपद्भ्यो  
रिपुदेहं प्रापयद्भ्यः । विध्यद्भ्यश्च वो नमः शत्रुशरीरं ताडयद्भ्यः ॥ १२ ॥

सा०भा० त्रयोदशं यजुरारभ्य सप्तदशयजुर्पर्यन्तानि स्पष्टार्थानि यज्जूण्याह—

नम आसीनेभ्यः शयानेभ्यश्च

वो नमः ॥ १३ ॥

नमः आसीनेभ्यः शयानेभ्यः च वः नमः ॥ १३ ॥

भ०भा०भा० नम आसीनेभ्यः शयानेभ्यश्च वो नमः । उभये प्रसिद्धाः ।  
अनुदात्तेत्त्वान्ङित्वाच्च लसार्वधातुकानुदात्तत्वम् ॥ १३ ॥

नमः स्वपद्भ्यो जाग्रद्भ्यश्च

वो नमः ॥ १४ ॥

नमः स्वपद्भ्य इति स्वपत्-भ्यः जाग्रद्भ्य इति जाग्रत्-  
भ्यः च वः नमः ॥ १४ ॥

भ०भा०भा० नमः स्वपद्भ्यो जाग्रद्भ्यश्च वो नमः । प्रसिद्धा एव । उक्त एव  
स्वरः ॥ १४ ॥

नमस्तिष्ठद्भ्यो धावद्भ्यश्च

वो नमः ॥ १५ ॥



नमः तिष्ठद्भ्य इति तिष्ठत्-भ्यः धावद्भ्य इति धावत्-भ्यः  
च वः नमः ॥ १५ ॥

भ० भा० भा० नमस्तिष्ठद्भ्यो धावद्भ्यश्च वो नमः । अदुपदेशाल्लसार्वधातु-  
कानुदात्तत्वम् ॥ १५ ॥

नमः सभाभ्यः सभापतिभ्यश्च

वो नमः ॥ १६ ॥

नमः सभाभ्यः सभापतिभ्यः इति सभापति-भ्यः च वः  
नमः ॥ १६ ॥

भ० भा० भा० नमः सभाभ्यः संघीभूयाऽऽसीनेभ्यः । सभापतिभ्यश्च वो  
नमः । संघातानां स्वामिभ्यः । स्थानपतिभ्यो वा । 'पत्यावैश्वर्ये' इति  
पूर्वपदप्रकृतिस्वरत्वम् ॥ १६ ॥

नमो अश्वेभ्योऽश्वपतिभ्यश्च

वो नमः ॥ १७ ॥

नमः अश्वेभ्यः अश्वपतिभ्य इत्यश्वपति-भ्यः च वः  
नमः ॥ १७ ॥

॥ इति तृतीयोऽनुवाकः ॥

भ० भा० भा० नमो अश्वेभ्योऽश्वविग्रहेभ्यः । केचिदाहुः—न विद्यते  
स्वं धनं येषां तेऽस्वा \* अश्वाः, तेभ्यः । निष्परिग्रहेभ्य इति यावत् ।  
अश्वपतिभ्यश्च वो नमः । अश्वाध्यक्षात्मभ्यः । महाश्रीमद्भ्यो वा । पूर्व-  
वत्स्वरः । सर्वे वै ते देवस्यानुचरा देवस्यैव वा लीलाविग्रहविशेषाः ॥ १७ ॥

अथैतस्यानुवाकस्य पुरश्चरणम्—कृच्छ्रं चरित्वा पञ्चसहस्रजपालकृतपुरश्च-  
रणो भवति । जनपदव्याधिषु सत्सु राजा शान्तिं कारयेत् । सिद्धैर्ब्राह्मणैरे-  
कादशभिरीश्वरालये जपः कार्यः । पञ्चभिर्जपः । पञ्चभिर्होमः । एको ब्राह्मण-  
स्ति लौदं प्रतिनमस्कारं जुहुयात् । शतसहस्रं जपः । एवं कृते जनपदव्याधि-  
र्नश्यति । वाहनानां रोगे तिलपिष्टमिश्रापूपैराहुतिमात्रैरेकादशसहस्रहोमाद्वाह-  
नानां सामान्यव्याधिर्नश्यति । अन्यव्याधौ वाहनावासेऽपामार्गतण्डुलैराज्य-

\* सशयोरभेदं पठन्ति केचित् । न विद्यते इवस्तनं धनं येषां त इत्यपि भाष्यपाठः ।



मिश्रैरष्टसहस्रं जुहुयात् । तेषां व्याधिर्नश्यति । प्रधानव्याधौ शुद्धतण्डुलैराज्य-  
सिक्तैः शंभोरालये शतसहस्रं जुहुयात् । अमात्यानां रोगेऽपि दूर्वापामागैः  
प्रत्येकमष्टसहस्रं जुहुयात्तेषां व्याधिर्नश्यति । राजव्याधावुच्यते—सिद्धैर्ब्रा-  
ह्मणैरेकविंशत्या कार्यम् । तेषामेको ब्रह्मा । राजप्रमाणं सर्वतोऽग्निकुण्डं कृत्वा  
तत्र मथिताग्निमाधाय द्वंद्वं भूत्वा जुहुयुः । तण्डुलतिलश्यामाकनीवारापामार्ग-  
दूर्वाकमलकिञ्जल्कशुद्धौदनाज्यानि होमद्रव्याणि सर्वं च गव्याज्यमिश्रं च  
भवति । तस्मादग्निकुण्डादक्षिणपश्चिमतः कलशं जलपूर्णं स्पृष्ट्वा ब्रह्मा जपेत् ।  
आहुतिरपि सप्तनाडिकान्ता निरन्तरम् । एवममावास्याप्रभृत्यमावास्यान्तं होमः ।  
अथ राजरोग उदीर्णश्चेदुदयात्प्रभृत्यास्तामयाद्धोमः । नाडिकाहोमस्य दक्षिणा  
प्रतिदिनं प्रतिपुरुषमर्धनिष्कः । दिवा होमे तद्विगुणम् । आचार्यस्य तद्विगुणम् ।  
कलशजलेन प्रोक्षणं राजोपभोग्यद्रव्येषु कर्तव्यम् । एवं कृते राजरोगो विन-  
श्यति । अन्यदप्युच्यते—राजरोगविनाशार्थं नित्यवदनेनानुवाकेन शुद्धतण्डु-  
लैराज्यतिलमिश्रितैरष्टसहस्रमाहुतयो होतव्याः । अनेन राजा नित्यं नीरोगो  
भवति दीर्घायुश्च भवति । अन्येषामपि रोगे सति अनेनानुवाकेन प्रतिनमस्कारं  
तिलव्रीहियवैराज्याक्तैर्भुसिक्तैरष्टसहस्रं जुहुयात्तेषां व्याधिर्नश्यति । अनेना-  
नुवाकेनाभिचारा उच्यन्ते—राजा चान्यतरस्य राष्ट्रस्य रोगबाहुल्यमिच्छन्नान्नैव  
वाराहादिभिर्मांसैर्लक्षं होमः कार्यः (मं कुर्यात्) । रिपुराष्ट्रं समुद्दिश्याभिचारं  
करोमि फट्स्वाहेति । एवं मांसहोमेन रिपुराष्ट्रं प्रजाश्च गुप्यन्ति । अथ वैकङ्क-  
तसमिद्धी रक्तसूत्रवोष्टिताभिः शतसहस्रं होमः । अनेन शत्रोर्महाज्वरो  
भवति । परराष्ट्रजनैरुपभोग्यं जलादिकं वस्तु स्पृष्ट्वा वीक्ष्य वा शतसहस्रं जपं  
कुर्यात् । यस्तद्वस्तूपयुक्ते स संवत्सरान्नश्यति । श्मशानाद्यावर्कसमिद्धिः शत-  
संवत्सरं जुहुयात् । तेन शत्रुराजनगरं व्याधिना नश्यति । अर्कारण्यं भवति ।  
अनेनैव चामुण्डालये दक्षिणाभिमुखो भूत्वा माषतिलैस्तैलाक्तैरेकादशसहस्रं  
जुहुयात् । परराष्ट्रप्रजा च मसूरिकाभिर्वाध्यते । अनेनैवापरमुच्यते—पश्चिमद्वारे  
शंभोरालये देवस्य पादपीठेऽग्निमपस्मारिणं स्पृष्ट्वा सप्तसहस्रं जपेत् । शत्रुराज्यं  
स्मृत्वा मन्त्रान्ते 'प्रज्वल ज्वालापस्मारिन्' इति वदेत् । एतेन राजशत्रु-  
रपस्मारी भवति । अनेनैव सर्वपदगं राजानं स्मृत्वा शुद्धतण्डुलकृतपिष्टैराहु-  
तिमात्रैः शतसहस्रहोमेन राजयक्ष्मोत्पद्यते । तेनैव नश्यति ।

अथ ध्यानम्—

“रूपयौवनसंपन्ना मूर्तैव वनदेवता ।

पुष्पिताशोकपुन्नागसहकारशिखूपमः ॥



पञ्चविंशतिनक्षत्रो मायूरकृतशेखरः ।  
 अकलङ्कशरचन्द्रपूर्णविम्बसमाननः ॥  
 प्रान्ते वद्धकपर्दान्तो वसानश्चर्म कोमलम् ।  
 सव्यापसव्यविधृतकृतमालाविभूषितः ॥  
 धाराकदम्बपुञ्जेन नाभिदेशप्रलम्बिना ।  
 आजङ्घ्रप्रेक्षणीयेन प्रेक्षणीयोऽपि शत्रुभिः ॥  
 भार्याऽस्य चारुसर्वाङ्गी वन्यालंकारभूषिता ।  
 आदर्शमूर्तिः शोभानां वन्यानामिव निर्मला ॥  
 तस्या हस्ते धनुर्दत्त्वा शरमेकं च निर्मलम् ।  
 द्वितीयमंसमालम्ब्य शिष्टं वामेन बाहुना ॥  
 सुगन्धिपुष्पस्तवक्रमाघ्रायाऽऽघ्राय पाणिना ।  
 वीज्यमानो मन्दमन्दं नृवपल्लवशाखया ॥  
 समावृतो बालकैश्च श्वभिश्चापि मनोहरैः ।  
 गच्छद्भिरग्रतो हसैर्ध्यातव्यो जगतां गुरुः ॥  
 एवं भूतो महातेजाः किरातवपुरीश्वरः ” ।

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने नमके  
 तृतीयोऽनुवाकः ॥ ३ ॥

इति तृतीयोऽनुवाकः ।

सा० भा० तृतीयानुवाके यान्युभयतो नमस्काराणि यजूंषि उक्तानि तेभ्योऽ-  
 न्यानि कानिचिदुभयतो नमस्काराणि यजूंषि चतुर्थेऽभिधीयन्ते ।

तत्र प्रथमं यजुराह—

नमः आव्याधिनीभ्यो विविध्यन्तीभ्यश्च वो  
 नमः ॥ १ ॥

नमः आव्याधिनीभ्य इत्या—व्याधिनीभ्यः विविध्यन्तीभ्य इति  
 वि—विवध्यन्तीभ्यः च वः नमः ॥ १ ॥

सा० भा० आ समन्ताद्देष्टुं शक्ताः स्त्रीपूर्तय आव्याधिभ्यो विशेषेण<sup>१</sup> वेदुं  
 शक्ता विविध्यन्त्यस्ताभ्यो नमः ॥ १ ॥

१ भिक्षुभिश्चेति ।



भ० भा० भा० नम आव्याधिनीभ्य इत्यस्यानुवाकस्य दुर्वासा ऋषिः ।  
 उष्णिक्छन्दः । शंभुर्देवता । अतः परं क्रियागुणद्रव्यविषयमाधिपत्यं द्रष्टव्यम् ।  
 अस्मिन्ननुवाके सर्वे मन्त्राः प्रत्यक्षकृताः । संघाता एव च नमस्क्रियन्ते । नम  
 आव्याधिनीभ्यः । आविध्यन्ति सर्वतस्ताडयन्तीत्याव्याधिन्यो रुद्रसेना  
 जातिविशेषाश्च । पूर्ववर्णिनिः स्वरश्च । विविध्यन्तीभ्यश्च वो नमः । विविधं  
 बहुप्रकारं ताडयन्तीभ्यः ॥ १ ॥

द्वितीयं यजुराह—

नम उर्गणाभ्यस्तृहतीभ्यश्च वो

नमः ॥ २ ॥

नमः उर्गणाभ्यः तृहतीभ्यः च वः नमः ॥ २ ॥

सा० भा० उत्कृष्टगणरूपाः सप्तमातृकाद्याः स्त्रिय उगणाः । हिंसितुं समर्था  
 दुर्गाद्या उग्रदेवतास्तृहत्यस्ताभ्यो नमः ॥ २ ॥

भ० भा० भा० उगणाभ्यः । उत्कृष्टगणाभ्य उद्गीर्णगणाभ्यो वा । उदोऽ-  
 न्यलोपश्छान्दसः ।

“ पत्यङ्गैस्त्रिगुणैः सर्वैः क्रमादारूपा यथोत्तरम् ।

सेनामुखं गुल्मगणौ ” इति गणलक्षणम् ।

पत्तिरुक्ता । तृहतीभ्यश्च वो नमः । हिंसाविशेषानुत्पादयन्तीभ्यः । ‘तृह्  
 हिंसायाम्’ रौधादिकः । ‘शतुरनुमः’ इति नद्या उदात्तत्वम् ॥ २ ॥

तृतीयं यजुराह—

नमो गृत्सेभ्यो गृत्सपतिभ्यश्च वो

नमः ॥ ३ ॥

नमः गृत्सेभ्यः गृत्सपतिभ्य इति गृत्सपतिभ्यः च वः  
 नमः ॥ ३ ॥

सा० भा० गर्धनशीला गृत्साः । विषयलम्पटा इत्यर्थः । तेषां पालका  
 गृत्सपतयस्तेभ्यो नमः ॥ ३ ॥



भ० भा० भा० नमो गृत्सेभ्यो मेधाविभ्यः । ये बुद्धिमत्तया जीवन्ति ते गृत्साः ।  
गृत्सपतिभ्यश्च वो नमः । ये बुद्धिमत्तया गृत्सन्ति जीवन्ति तेषां पतिभ्यः  
स्वामिभ्यः । पत्युत्तरलक्षणं पूर्वपदप्रकृतिस्वरत्वम् ॥ ३ ॥

चतुर्थं यजुराह—

नमो व्रातेभ्यो व्रातपतिभ्यश्च

वो नमः ॥ ४ ॥

नमः व्रातेभ्यः व्रातपतिभ्य इति व्रातपति—भ्यः च वः  
नमः ॥ ४ ॥

सा० भा० नानाजातीनां संघा व्रातास्तेषां पालका व्रातपतयस्तेभ्यो नमः ॥४॥

भ० भा० भा० नमो व्रातेभ्यः । नानाजातीया अनियतवृत्तय उत्सेधजीविनां  
संघा व्रातास्तेभ्यः । व्रातपतिभ्यश्च वो नमस्तेषां व्रातानां पालयितृभ्यश्च ॥४॥

पञ्चमं यजुराह—

नमो गणेभ्यो गणपतिभ्यश्च

वो नमः ॥ ५ ॥

नमः गणेभ्यः गणपतिभ्य इति गणपति—भ्यः च वः  
नमः ॥ ५ ॥

सा० भा० देवस्यानुचरा भूतविशेषा गणास्तेषां पालका गणपतयस्तेभ्यो  
नमः ॥ ५ ॥

भ० भा० भा० नमो गणेभ्यः । प्रमथादिदेवानुचरेभ्यो भूतगणेभ्यः । गणप-  
तिभ्यश्च वो नमः । तेषां गणानां पालयितृभ्यश्च ॥ ५ ॥

षष्ठं यजुराह—

नमो विरूपेभ्यो विश्वरूपेभ्यश्च

वो नमः ॥ ६ ॥

नमः विरूपेभ्य इति वि—रूपेभ्यः विश्वरूपेभ्य इति विश्व—रू-  
पेभ्यः च वः नमः ॥ ६ ॥



सा० भा० विरूपा विकृतरूपा नग्नमुण्डादयः । विश्वरूपास्तुरङ्गगजवक्रादि-  
नानाविधरूपधारिणो भृत्यास्तेभ्यो नमः ॥ ६ ॥

भ० भा० भा० नमो विरूपेभ्यो विकृतरूपेभ्यः । नग्नमुण्डादिभ्यः । हीनाति-  
रिक्ताङ्गेभ्यो वा । विश्वरूपेभ्यश्च वो नमः । स्वेच्छया गजसिंहव्याघ्रादिनाना-  
रूपधारिभ्यः । 'बहुव्रीहौ विश्वं संज्ञायाम्' इति विश्वशब्दोऽन्तोदात्तः ॥ ६ ॥

सप्तमं यजुराह—

नमो महद्भ्यः क्षुल्लकेभ्यश्च

वो नमः ॥ ७ ॥

नमः महद्भ्य इति महत-भ्यः क्षुल्लकेभ्यः च वः  
नमः ॥ ७ ॥

सा० भा० अणिमाद्यैश्वर्योपेता महान्तः । तद्रहिताः क्षुल्लकाः ॥ ७ ॥

भ० भा० भा० नमो महद्भ्यः । ज्ञानाकारप्रभावैर्बृहद्भ्यः । यानधिकृत्येदं  
भवति ।

“सार्केन्दुग्रहनक्षत्रां द्यां कुर्युर्ये महीतले ।

प्राप्याष्टगुणमैश्वर्यं ये न यान्ति सुविस्मयम् ।

येषां विस्मयते नित्यं कर्मभिर्भगवाञ्जिवः” इति ।

क्षुल्लकेभ्यश्च वो नमः क्षुद्रज्ञानाकारप्रभावेभ्यः । यद्वा क्षोदयित्वा लोल-  
यित्वा कदनं कृत्वा वर्तमानेभ्यः । अन्येऽप्याहुः—क्षुधं क्षोदं वा लान्तीति  
क्षुल्लाः । ततः प्राग्वीयः क इति ॥ ७ ॥

अष्टमं यजुराह—

नमो रथिभ्योऽरथेभ्य-

श्च वो नमः ॥ ८ ॥

नमः रथिभ्य इति रथि-भ्यः अरथेभ्यः च वः नमः ॥ ८ ॥

सा० भा० रथमारूढा रथिनस्तद्रहिता अरथास्तेभ्यो नमः ॥ ८ ॥

भ० भा० भा० नमो रथिभ्यो रथवद्भ्यो रथारूढेभ्यः । अरथेभ्यश्च वो नम-  
स्तद्विपरीतेभ्यः पदातिभ्यः । 'नञ्सुभ्याम्' इत्युत्तरपदान्तोदात्तत्वम् ॥ ८ ॥



सा० भा० नवममारभ्य सप्तदशपर्यन्तानि स्पष्टार्थानि यजुंष्याह ।

नवमं यजुराह—

नमो रथेभ्यो रथपतिभ्यश्च

वो नमः ॥ ९ ॥

नमः रथेभ्यः रथपतिभ्य इति रथपति—भ्यः च वः नमः ॥ ९ ॥

भ०भा०भा० नमो रथेभ्यो रथरूपेभ्यो रथावयवभूतेभ्यो वा ।

यथाऽऽह महाभारते—

“हयांश्च चतुरो वेदान्सर्वदेवमयं रथम्” इति ।

भविष्यत्पुराणे च—

“अर्काब्जनेमिर्वेदाश्वस्त्रयस्त्रिशन्मरुन्मयः ।

पुरारेः कल्पितो देवैः स रथो ब्रह्मसारथिः” ॥ इति ।

रथपतिभ्यश्च वो नमः । रथस्वामिभ्यः ॥ ९ ॥

दशमं यजुराह—

नमः सेनाभ्यः सेनानिभ्यश्च

वो नमः ॥ १० ॥

नमः सेनाभ्यः सेनानिभ्य इति सेनानि—भ्यः च वः

नमः ॥ १० ॥

भ० भा० भा० सेनाभ्यः सेना भूत्वा क्रीडद्भ्यः । सेनानिभ्यश्च वो नमः ।

सेनानेतृभ्यः । छान्दसो ह्रस्वः ॥ १० ॥

एकादशं यजुराह—

नमः क्षत्तृभ्यः संगृहीतृभ्यश्च

वो नमः ॥ ११ ॥

नमः क्षत्तृभ्य इति क्षत्तृ—भ्यः संगृहीतृभ्य इति संगृहीतृ—

भ्यः च वः नमः ॥ ११ ॥

भ० भा० भा० नमः क्षत्तृभ्यो रथानां शिक्षयितृभ्यः । संगृहीतृभ्यश्च वो नमः सारथिभ्यः । ये रश्मीन्संगृह्णन्ति ॥ ११ ॥



द्वादशं यजुराह—

नमस्तक्षभ्यो रथकारेभ्यश्च

वो नमः ॥ १२ ॥

नमः तक्षभ्य इति तक्षभ्यः रथकारेभ्य इति रथकारेभ्यः

च वः नमः ॥ १२ ॥

भ० भा० भा० नमस्तक्षभ्यो वर्धकिभ्यः सर्वे चैते शिल्पिनो जातिविशेषा  
देवाधिष्ठानशङ्कया नमस्क्रियन्ते । रथकारेभ्यश्च वो नमः । साधुरथक-  
र्तृभ्यः ॥ १२ ॥

त्रयोदशं यजुराह—

नमः कुलालेभ्यः कर्मारेभ्यश्च

वो नमः ॥ १३ ॥

नमः कुलालेभ्यः कर्मारेभ्यः च वः नमः ॥ १३ ॥

भ० भा० भा० नमः कुलालेभ्यः कुम्भकारेभ्यः । ते हि कुं मृदं लालयन्ते ।  
'लल ईप्सायाम्' । कर्मारेभ्यश्च वो नमः । लोहकारेभ्यः । तेषां हि अरमलं  
पर्याप्तं कर्म भवतीति कर्माराः ॥ १३ ॥

चतुर्दशं यजुराह—

नमः पुञ्जिष्टेभ्यो निषादेभ्यश्च

वो नमः ॥ १४ ॥

नमः पुञ्जिष्टेभ्यः निषादेभ्यः च वः नमः ॥ १४ ॥

सा० भा० पक्षिपुञ्जानां घातकाः पुञ्जिष्टाः । मत्स्यघातिनो निषादा-  
स्तेभ्यो नमः ॥ १४ ॥

भ० भा० भा० नमः पुञ्जिष्टेभ्यः । पक्षिणां बन्धकेभ्यः । ते हि पुञ्जिनां संघ-  
चर्ता वयसां वेष्टयितारः । 'ष्टै वेष्टेने' । निषादेभ्यश्च वो नमः । मत्स्यघातिनो निषा-  
दास्ते हि नितरां सादयितारः । संघशो जन्तून्मारायितुकामत्वात् ॥ १४ ॥



पञ्चदशं यजुराह—

नम इषुकृद्भ्यो धन्वकृद्भ्यश्च

वो नमः ॥ १५ ॥

नमः इषुकृद्भ्य इतीषुकृत्-भ्यः धन्वकृद्भ्य इति धन्वकृ-  
त्-भ्यः च वः नमः ॥ १५ ॥

म० भा० भा० नम इषुकृद्भ्यः । साधुशरकृद्भ्यः । धन्वकृद्भ्यश्च वो नमः ।  
साधुचापकर्तृभ्यः ॥ १५ ॥

षोडशं यजुराह—

नमो मृगयुभ्यः श्वनिभ्यश्च

वो नमः ॥ १६ ॥

नमः मृगयुभ्य इति मृगयु-भ्यः श्वनिभ्य इति श्वनि-भ्यः च  
वः नमः ॥ १६ ॥

सा०भा० शुनां गलेषु बद्धानां पाशानां धारकाः श्वनयः ॥ १६ ॥

म०भा० भा० नमो मृगयुभ्यः । मृगव्याधेभ्यः । ते हि मृगान्यान्ति सात-  
त्येन जिघांसया । 'मृगव्यादयश्च' इति यातेः कुप्रत्ययः । यद्वा मृगमात्मन  
इच्छन्तीति सुप् आत्मनः क्यच् । 'क्याच्छन्दसि' इत्युप्रत्ययः । 'न च्छ-  
न्दस्यपुत्रस्य' इतीत्वाभावः । श्वनिभ्यश्च वो नमः । शुनां नेतृभ्यः पाल-  
यन्ति ये शुनः श्वागणिकाः । छान्दसं ह्रस्वत्वम् ॥ १६ ॥

सप्तदशं यजुराह—

नमः श्वभ्यः श्वर्पतिभ्यश्च

वो नमः ॥ १७ ॥

नमः श्वभ्य इति श्व-भ्यः श्वर्पतिभ्य इति श्वर्पति-भ्यः च वः  
नमः ॥ १७ ॥

इति चतुर्थोऽनुवाकः ।

सा०भा० अत्र द्वितीयानुवाको लीलार्थदेवतामूर्तिप्राधान्येन स्तोतुं प्रवृत्तः ।  
तृतीयानुवाकश्चोरमूर्तिप्राधान्येन स्तोतुं प्रवृत्तः । चतुर्थो नानाजातिमूर्तिप्राधा-  
न्येनेति विभागो द्रष्टव्यः ॥



इति सायणाचार्यविरचिते माधवीये वेदार्थप्रकाशे यजुःसंहितायां चतुर्थ-  
काण्डे पञ्चमप्रपाठके श्रीरुद्रभाष्ये चतुर्थोऽनुवाकः ॥ ४ ॥

म०भा०भा० नमः श्वभ्यः श्वरूपधारिभ्यः । 'सावेकाचः' इति प्राप्तस्य विभ-  
क्त्युदात्तत्वस्य 'न गोश्वन्' इति प्रतिषेधः । श्वपतिभ्यश्च वो नमः । शुनां  
स्वामिभ्यः । क्षेत्रपालरूपेभ्यो वा । पत्युत्तरपदलक्षणं पूर्वपदप्रकृतिस्वरत्वम् ।  
एवंरूपेभ्यो युष्मभ्यं नमः । केचिदाहुः—सर्वेऽपि चैते विविधाराधनसंप्रणीत-  
परमेश्वरप्रसादभाजो जातिविशेषा एव नमस्क्रियन्त इति ॥ १७ ॥

अथास्यानुवाकस्य पुरश्चरणम्—कृच्छ्रं द्वादशरात्रं तदर्थं च कृत्वा नवसहस्रं  
जपेत् । ततः शिवालयेऽष्टसहस्रं प्रदक्षिणं कुर्याद्यावत्प्रदक्षिणासमाप्तिस्तावन्नि-  
रन्तरं जपेत् । तदा कृतपुरश्चरणो भवति । अत्र दिनादयो न प्रेक्षितव्याः ।  
यदा रुचिस्तदा कर्तव्यम् । राजयक्ष्मावृतो मर्त्यः सिद्धं द्विजं वृत्वा शान्तिं  
कुर्यात् । ततो वृतो विप्रः कारयितुरग्नौ तद्वृहैकदेशे कुण्डं बाहुमात्रं विधाय तस्य  
पुरो वोदि कृत्वा तत्र नवं घटं जलपूर्णं तन्तुवेष्टितं निधाय देवमनेनानुवाकेनाऽऽ-  
वाह्य गन्धादिभिरभ्यर्च्य गन्धं कर्पूरं पुष्पं तामरसं धूपमुशीरादिदशाङ्गं दीपं  
सर्पिषा समर्प्यैवमाराध्याऽऽत्मानमपि तत्त्वमाराध्यैकादश दिनानि दीक्षित्वा  
कुर्यात् । प्रारम्भदिने मन्त्रपुष्पान्तं कृत्वाऽनुवाकेनैकादशकृत्वः प्रतिनमः-  
स्कारमाज्येन हुत्वा तत्संनिधावेकविंशतिसहस्रं जपेत् । तदा तत्प्रभृति याव-  
दन्तमग्निः संरक्ष्यः । ततोऽपि परश्वो नित्यकार्यं कृत्वा तिललाजदूर्वात्रीहिय-  
वैराज्यमधुसिक्तैरेकादशकृत्वोऽनुवाकेन होमः । एवं त्रीणि दिनानि प्रतिदिनं  
मधुसर्पिषा जुहुयात् । ततो द्वे दिने सप्तमाष्टमे अश्वत्थापामार्गहोमः पूर्ववत् ।  
तत एकदिनमुदयात्प्रभृति आस्तमयमावश्यकनित्याविरोधेन निरन्तरमनुवाकं  
जपेत् । ततो नवमे मधुसर्पिषा होमः । दशम उदयास्तमयं जपेत् । ततः समा-  
प्तिदिनेऽनेनानुवाकेनाष्टसहस्रकमलपुष्पैः प्रतिनमस्कारं देवमाराधयेत् । ततो  
गौरीमाराध्य ब्राह्मणैर्व्याधिनिर्मोचनमस्तिवति वाच्यम् । दानकालेऽष्टसहस्रं  
तदर्थमष्टशतं वा राज्ञः । इतरेषामष्टशतं तदर्थं पञ्चविंशतिनिष्कं वा । एवमेकस्य  
पृथग्दानम् । ततः कर्मदक्षिणा दातव्या । प्रतिदिनमेकनिष्कम् । ततोऽपि सर्व-  
दक्षिणेति धेनुर्दद्या । एवं समाप्य देवं त्रिसर्जयेत् । देवालयैर्दिकर्तुरेवम् । ततो  
घटजलेन तं स्नापयेत्प्रोक्षयेद्वा । एतेन राजयक्ष्मा नश्यति । शंभुप्रसादादेव  
दीर्घायुर्भवति । अनेनैवानुवाकेन मेहशान्तिरुच्यते । मेहवान्स्वाग्नौ मधुसर्पिषा-



प्रतिनमस्कारं नवसहस्रमाहुतीर्जुहुयान्मेहो नश्यति । अन्येषामपि कुष्ठादीनां शतसहस्रमनुवाकं जपेत् । व्याधयो नश्यन्ति । ज्वरादिसंनिपाते शक्तो ब्राह्मणो नाभिमात्रे जले स्नोतसि स्थित्वा रक्तकमलपट्टसहस्रं प्रतिनमस्कारं क्षिपेत् । शोषेण भृङ्गिरिष्टिपूजा कर्तव्या । एवं कृते महाज्वरो नश्यति । पूर्वमनेन राज-यक्ष्मणो निर्हरणमुक्तम् । घोरत्वादब्राह्मणो विद्वानेव गुरुर्भवेदन्यथा कलहक्रिया भवति । तस्मादलोपः कार्यः । ततो ध्यानम्—

“ भस्मोद्भासितसर्वाङ्गजटामण्डलमण्डितम् ।

ध्यायेद्भयक्षं वृषारूढं गणेश्वरयुतं हरम् ॥ ”

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने चतुर्थोऽनुवाकः ॥४॥

॥ इति चतुर्थोऽनुवाकः ॥

सा० भा० चतुर्थेऽनुवाक उभयतो नमस्काराणि यजुंषि समापितानि । अथ पञ्चममारभ्य नवमान्तेष्वनुवाकेषु नमस्कारोपक्रमाण्येव यजुंष्याम्नायन्ते ॥

तत्र पञ्चमानुवाके प्रथमं यजुरारभ्य पञ्चदश यजुंष्याह—

नमो भवाय च रुद्राय च ॥ १ ॥

नमः भवाय च रुद्राय च ॥ १ ॥

सा० भा० भवन्ति प्राणिनोऽस्मादिति भवः । रुद्रो रोदनहेतुभूतं दुःखं द्राव-यतीति रुद्रः ॥ १ ॥

भ० भा० भा० नमो भवाय च नमो ज्येष्ठाय चेत्यनुवाकयोर्ऋषिर्देवता च भगवाञ्शंभुरेव । छन्दो महाविराट् । एवं त्रिभिरनुवाकैर्देवस्य विश्वाधिपत्यं प्रतिपादितम् । अतः परमष्टमूर्त्यधिष्ठानभेदेन च देवः स्तूयते । गता उभयतो-नमस्काराः । अतः परमन्यतरतो नमस्काराः । तत्रापि पुरस्तान्नमस्काराः—नमो भवाय च रुद्राय च । भवत्यसौ सर्वत्र सर्वदेति भवः । पचाद्यच् । भवत्येव न कदाचिदपि न भवतीति । भावयति सर्वं भाव्यते सर्वैरिति वा । ‘बहुलं संज्ञा-छन्दसोः’ इति णिलुक् । भवत्यस्मिन्सर्वमिति वा । व्यत्ययेन ‘ऋदोरप्’ । उञ्छादिर्द्रष्टव्यः । अयं चाष्टमूर्तिष्वपामधिष्ठाता । रुद्राय व्याख्यातम् । अयं सूर्यस्याधिष्ठाता । अत एवाधिष्ठातृप्रकरणे पुनराम्नायते ॥ १ ॥

नमः शर्वाय च पशुपतये च ॥ २ ॥

नमः शर्वाय च पशुपतये इति पशु-पतये च ॥ २ ॥



सा० भा० शृणाति हिनस्ति पापमिति शर्वः । पशुसमानानङ्गानिनः पुरुषा-  
न्पालयतीति पशुपतिः ॥ २ ॥

भ० भा० भा० नमः शर्वाय च । शृणाति हिनस्ति सर्वमन्तकाल इति शर्वः ।  
'शृ हिंसायाम्' । 'कृगृहृभ्यो वः' । अयमग्रेरधिष्ठाता । पशुपतये च पशूनां  
पालयित्रे । पुनराम्नातं पूर्ववत् । अयं हि भूमेरधिष्ठाता । पातेर्दतिः । परादि-  
श्छन्दसि बहुलम् ॥ २ ॥

नमो नीलग्रीवाय च शितिकण्ठाय च ॥ ३ ॥

नमः नीलग्रीवायेति नील-ग्रीवाय च शितिकण्ठायेति  
शिति-कण्ठाय च ॥ ३ ॥

सा० भा० कालकूटधारणेन नीलवर्णो ग्रीवैकदेशो यस्यासौ नीलग्रीवः शितिः  
श्वेतवर्णोऽवशिष्टः कण्ठप्रदेशो यस्यासौ शितिकण्ठः ॥ ३ ॥

भ० भा० भा० नमो नीलग्रीवाय च । व्याख्यातम् । शितिकण्ठाय च ।  
'शित्ती धवलमेचकौ' इति निघण्टुदर्शनात् । सहस्रतमो हि भागो भगवतः  
कण्ठस्य कालकूटविधानलेन नीलिमानमगात् । यद्वाऽऽदरार्थं पुनर्वचनम् ।  
यथाऽम्बिकापतय उमापतये पशुपतये नमो नम इति । शितेर्नित्याबहजिति उत्त-  
रपदप्रकृतिस्वरत्वम् 'स्वाङ्गशिष्टामदन्तानाम्' इति कण्ठशब्द आद्युदात्तः ॥ ३ ॥

नमः कपर्दिने च व्युप्तकेशाय च ॥ ४ ॥

नमः कपर्दिने च व्युप्तकेशायेति व्युप्त-केशाय च ॥ ४ ॥

सा० भा० कपर्दो जटाजूटोऽस्यास्तीति कपर्दी । मुण्डितकेशो व्युप्तकेशः ।  
पाशुपतादिवेषेण कपर्दित्वम् । यत्यादिवेषेण मुण्डितकेशत्वम् ॥ ४ ॥

भ० भा० भा० नमः कपर्दिने च । स्पष्टम् । व्युप्तकेशाय च । मुण्डितकेशाय  
च यजमानमूर्तये । अर्धमुण्डितकेशो व्युप्तकेश इत्यन्ये । पूर्वपदप्रकृतिस्वरत्वम् ।  
तत्रापि 'गतिरनन्तरः' इति गतेः प्रकृतिस्वरत्वम् । 'उदात्तस्वरितयोर्यणः'  
इत्युकारः स्वर्यते ॥ ४ ॥

नमः सहस्राक्षाय च शतधन्वने च ॥ ५ ॥

नमः सहस्राक्षायैति सहस्र-अक्षाय च शतधन्वन इति श-  
त-धन्वने च ॥ ५ ॥



सा० भा० इन्द्रवेषेण सहस्राक्षत्वम् । सहस्रभुजावतारित्वेन शतसंख्याकैर्धनु-  
भिरुपेतत्वम् ॥ ५ ॥

भ० भा० भा० नमः सहस्राक्षाय च । बहुचक्षुष इन्द्ररूपिणे वा । शतधन्वने  
च । बहुधन्वने वहायुधाय वा ॥ ५ ॥

नमो गिरिशाय च शिपिविष्टाय च ॥ ६ ॥

नमः गिरिशाय च शिपिविष्टायेति शिपि-विष्टाय च ॥ ६ ॥

सा० भा० गिरौ कैलासे शेते तिष्ठतीति गिरिशः । विष्णुमूर्तिधारी शिपि-  
विष्टः । “ विष्णुः शिपिविष्टः ” इति श्रुतेः ॥ ६ ॥

भ० भा० भा० नमो गिरिशाय च । व्याख्यातमेव । शिपिविष्टाय च ।  
निर्वेष्टितशेषाय सर्वदा देवदारुवनप्रदेशादौ वा । यद्वाऽऽदित्यात्मने । यथा  
स्कन्दपुराणे—

“ शैत्याच्छयनयोगाद्वा शीति वारि प्रचक्षते ।

तत्पानाद्रक्षणाद्वाऽपि शिपयो रश्मयो मताः ॥

तेषु प्रविष्टः सविता शिपिविष्टस्तदोच्यते ” ।

यद्वा पशवः शिपयः । “ यज्ञो वै विष्णुः पशवः शिपिः ” इति श्रुतेः ।  
सर्वप्राणिष्वन्तर्यामिरूपेण प्रविष्टायेत्यर्थः ॥ ६ ॥

नमो मीढुष्टमाय चेषुमते च ॥ ७ ॥

नमः मीढुष्टमायेति मीढुः-तमाय च इषुमत इतीषु-मते  
च ॥ ७ ॥

सा० भा० मेघरूपेणात्यन्तं वर्षयिता मीढुष्टमः । बाणधारक इषुमान् ॥ ७ ॥

भ० भा० भा० नमो मीढुष्टमाय च । सेक्तृतमाय । अयस्मयादित्वेन भसं-  
ज्ञत्वाद्भसोः संप्रसारणम् । इषुमते च वह्निषव इषुहस्ताय वा । महाशूरायेति  
यावत् ॥ ७ ॥

नमो ह्रस्वाय च वामनाय च ॥ ८ ॥

नमः ह्रस्वाय च वामनाय च ॥ ८ ॥

सा० भा० शरीरेऽल्पप्रमाणत्वं ह्रस्वत्वम् । अङ्गुल्याद्यवयवसंकोचाद्वाप-  
नत्वम् ॥ ८ ॥



भ० भा० भा० नमो ह्रस्वाय च । अल्पप्रमाणाय । वामनाय च । संकुचिताङ्गाय ॥ ८ ॥

नमो बृहते च वर्षीयसे च ॥ ९ ॥

नमः बृहते च वर्षीयसे च ॥ ९ ॥

सा० भा० आकारेण प्रौढो बृहन् । गुणैः समृद्धो वर्षीयान् ॥ ९ ॥

भ० भा० भा० नमो बृहते च । आकारेण महते । 'बृहन्महतोरुपसंख्यानम्' इति विभक्तेरुदात्तत्वम् । वर्षीयसे च वृद्धतमायाऽऽकारेण ज्ञानादिना वा । प्रियस्थिरादिना वृद्धस्य वर्षादेशः ॥ ९ ॥

नमो वृद्धाय च संवृध्वने च ॥ १० ॥

नमः वृद्धाय च संवृध्वन इति सं-वृध्वने च ॥ १० ॥

सा० भा० वयसाऽधिको वृद्धः । सम्यक्श्रुतिभिर्वर्धितः संवृध्वा ॥ १० ॥

भ० भा० भा० नमो वृद्धाय च वयसा महते । संवृध्वने च सम्यग्वृद्धाय । स्तुतिभिर्नित्यं वर्धमानायेत्यर्थः । यथा "वर्धन्तु त्वा सुष्ठुतयः" इति । यद्वा सम्यग्वर्धयित्रे भक्तानाम् । पूर्ववर्णिलुक् । 'अन्येभ्योऽपि दृश्यन्ते' इति कनिष् ॥ १० ॥

नमो अग्रियाय च प्रथमाय च ॥ ११ ॥

नमः अग्रियाय च प्रथमाय च ॥ ११ ॥

सा० भा० जगदुत्पत्तेः पूर्वमवस्थितोऽग्रियः । सभायां मुख्यः प्रथमः ॥ ११ ॥

भ० भा० भा० नमो अग्रियाय चाग्रे भवाय । 'अग्राद्यत्' इति यत् । 'यतोऽनावः' इत्याद्युदात्तत्वम् । छान्दस इकारोपजनः । यद्वा 'घच्छौ च' इति घः । छान्दसमाद्युदात्तत्वम् । प्रथमाय च प्रधानाय च ॥ ११ ॥

नम आशवे चाजिराय च ॥ १२ ॥

नमः आशवे च अजिराय च ॥ १२ ॥

सा० भा० आशुर्व्यापी । अजिरो गमनकुशलः ॥ १२ ॥

भ० भा० भा० नम आशवे च शीघ्रव्यापिने । अश्रोतेः 'कृवापाजिमि' इत्युण्प्रत्ययः । अजिराय च । गमनकुशलाय । 'अज गतिक्षेपणयोः' । अजिरशिशिरादौ किरच्प्रत्ययो वीभावाभावश्च निपात्यते ॥ १२ ॥



नमः शीघ्रियाय च शीभ्याय च ॥ १३ ॥

नमः शीघ्रियाय च शीभ्याय च ॥ १३ ॥

सा० भा० शीघ्रियः शीघ्रगामी । शीभशब्द उदकप्रवाहवाची तत्रावस्थितः शीभ्यः ॥ १३ ॥

भ०भा०भा० नमः शीघ्रियाय च शीघ्रं वहन्तीष्वप्सु भवाय । पूर्ववदिकारोपजनः । शीभ्याय च शीघ्रं वहन्तीष्वप्सु भवाय । शीघ्रस्यैवावान्तरभेदः शीब्भावः । उभयत्र 'भवे छन्दसि' इति यत् । 'यतोऽनावः' इत्युदात्तत्वम् । उत्तरत्रापि द्व्यचामनेनाद्युदात्तत्वं वेदितव्यम् ॥ १३ ॥

नम ऊर्म्याय चावस्वन्याय च ॥ १४ ॥

नमः ऊर्म्याय च अवस्वन्यायेत्यव-स्वन्याय च ॥ १४ ॥

सा०भा० ऊर्मैस्तरङ्गैरन्वित ऊर्म्यः । अवस्वने ध्वनिरहिते स्थिरजलेऽवस्थितोऽवस्वन्यः ॥ १४ ॥

भ०भा० भा० नम ऊर्म्याय च । ऊर्मिषु तरङ्गेषु भवाय । छान्दस आद्युदात्तत्वाभावः । यस्येतिलोपात्प्रागेव स्वरः कर्तव्यः । तत्र द्व्यच्त्वाभावात्स्वरितत्वमेव प्रवर्तते । अवस्वन्याय च । स्थिरमुदकमवस्वनम् । अवाचीनः स्वनोऽत्रेति अपगतः स्वनोऽस्मादिति वा । अपार्थोऽवशब्दस्तेन स्तिमितमुच्यते । तत्र भवाय ॥ १४ ॥

नमः स्रोतस्याय च द्वीप्याय च ॥ १५ ॥

नमः स्रोतस्याय च द्वीप्याय च ॥ १५ ॥

॥ इति पञ्चमोऽनुवाकः ॥

सा०भा० स्रोतसि प्रवाहे स्थितः स्रोतस्यः । द्वीपे जलमध्यवर्तिभूमौ स्थितो द्वीप्यः । अत्रैकस्मिन्यजुषि चतुर्थ्यन्ताभ्यां पदाभ्यां नमःशब्दं पृथगन्वेतुं समुच्चयार्थौ चकारौ पठितौ ॥ १५ ॥

इति सायणाचार्यविरचिते माधवीये वेदार्थप्रकाशे यजुःसंहितायां चतुर्थकाण्डे पञ्चमप्रपाठके श्रीरुद्रभाष्ये पञ्चमोऽनुवाकः ॥ ५ ॥



भ०भा०भा० नमः स्रोतस्याय च । स्रोतसि भवाय । द्वीप्याय च । जलत  
उन्नता भूमिर्द्वीपो द्वयोः पार्श्वयोरापो यस्मिन्देसे सन्तीति द्वीपः । 'ऋक्पूरुषूः'  
इति समासान्तः । 'व्यन्तरूपसर्गेभ्योऽप ईत्' इतीत्वम् । पूर्ववत्प्रत्ययः । एते-  
षामधिष्ठातृवृत्तिभेदाः ॥ १५ ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने पञ्चमोऽनुवाकः ॥ ५ ॥

॥ इति पञ्चमोऽनुवाकः ॥

सा०भा० पञ्चमेऽनुवाके कानिचिदन्यतरतो नमस्काराणि यजुंष्युक्तानि ।  
अथ षष्ठे तथाविधान्येवान्यानि कानिचिद्यजुंष्युच्यन्ते ॥

तत्र विद्यमानानि पञ्चदश यजुंष्याह—

नमो ज्येष्ठाय च कनिष्ठाय च ॥ १ ॥

नमः ज्येष्ठाय च कनिष्ठाय च ॥ १ ॥

सा०भा० विद्यैश्वर्यादिभिरधिको ज्येष्ठः । तद्रहितोऽल्पः कनिष्ठः ॥ १ ॥

भ०भा०भा० नमो ज्येष्ठाय च । वृद्धतमाय प्रशस्यतमाय । 'वृद्धस्य च' इति  
ज्यादेशः । कनिष्ठाय च । युवतमाय बालतमाय स्वल्पतमाय वा । 'गुबालपयोः  
कनन्यतरस्याम्' इति कनादेशः । 'ज्येष्ठकनिष्ठयोर्वयसि' इत्यन्तोदात्तत्वम् ।  
प्रशस्यतमो वा ज्येष्ठः । ज्य चेति ज्यादेशः । व्यत्ययेनान्तोदात्तत्वम् ॥ १ ॥

नमः पूर्वजाय चापरजाय च ॥ २ ॥

नमः पूर्वजायेति पूर्व-जाय च अपरजायेत्यपर-जाय च ॥ २ ॥

सा०भा० पूर्वं जगदादौ हिरण्यगर्भरूपेणोत्पन्नः पूर्वजः । अपरस्मिञ्जगदव-  
सानकाले कालाग्न्यादिरूपेणोत्पन्नोऽपरजः ॥ २ ॥

भ०भा०भा० नमः पूर्वजाय च । पूर्वस्मिन्काले जाताय । अजातायेति यावत् ।  
'सप्तम्यां जनेर्दः' । या सर्वप्राणिभ्यः पूर्वभाविनी सत्ता सेह जननेन लक्ष्यते ।  
मुख्यस्य जन्मनोऽभावात् । श्रूयते हि "अजात इत्येवं कश्चिद्भीरुः प्रपद्यते"  
इति । अपरजाय च । अपरस्मिन्काले जाताय सर्वप्राणिभ्य ऊर्ध्वमपि विद्य-  
मानाय ॥ २ ॥

नमो मध्यमाय चापगल्भाय च ॥ ३ ॥



नमः मध्यमाय च अपगल्भायेत्यप-गल्भाय च ॥ ३ ॥

सा० भा० मध्यकाले देवतिर्यगादिरूपेणोत्पन्नो मध्यमः । अपगल्भोऽप्ररूढेन्द्रियो बालः ॥ ३ ॥

भ० भा० भा० नमो मध्यमाय च । मध्यमकाले भवाय विद्यमानाय । अपगल्भाय च । अत्यन्तशिशवे । ‘ गल्भ धार्ष्ट्ये ’ पचाद्यच् ॥ ३ ॥

नमो जघन्याय च बुध्नियाय च ॥ ४ ॥

नमः जघन्याय च बुध्नियाय च ॥ ४ ॥

सा० भा० जघने गवादीनां पश्चाद्भागे वत्सादिरूपेण भवो जघन्यः । बुध्ने वृक्षादीनां मूले शाखादिरूपेणोत्पन्नो बुध्नियः ॥ ४ ॥

भ० भा० भा० नमो जघन्याय च जघनं कटिपश्चाद्भागस्तत्र भवाय । पूर्ववत् ‘ भवे छन्दसि ’ इति यत् । बुध्नियाय च । बुध्नं मूलं तत्र भवाय । पूर्ववदिकारोपजनः ॥ ४ ॥

नमः सोभ्याय च प्रतिसर्याय च ॥ ५ ॥

नमः सोभ्याय च प्रतिसर्यायेति प्रति-सर्याय च ॥ ५ ॥

सा० भा० उभाभ्यां पुण्यपापाभ्यां सह वर्तत इति सोभो मनुष्यलोकः । अत एवाऽऽथर्वणिका आमनन्ति—“पुण्येन पुण्यलोकं जयति पापेन पापमुभाभ्यामेव मनुष्यलोकम् ” इति । तत्र भवः सोभ्यः । प्रतिसरो विवाहादौ हस्ते धार्यमाणो रक्षाबन्धस्तमर्हतीति प्रतिसर्यः ॥ ५ ॥

भ० भा० भा० नमः सोभ्याय च । सोभं नाम गन्धर्वनगरम् । “ शाल्वः सोभमधिष्ठाय ” इति महाभारते दर्शनात् । इदं च सर्वनगरोपलक्षणम् । तत्र भवाय । पूर्ववदाद्युदात्तत्वाभावः । केचिदाहुः—उभाभ्यां शीतोष्णाभ्यां द्वंद्वरूपाभ्यां सहितं सोभं तत्र भवाय । अकृतसंधेरेव स्वरः प्रवर्तते । प्रतिसर्याय च । प्रतिकूलं सरणं प्रतिसरो रक्षाबन्धो वा तत्र भवाय । पूर्ववद्यत् ॥ ५ ॥

नमो याम्याय च क्षेम्याय च ॥ ६ ॥

नमः याम्याय च क्षेम्याय च ॥ ६ ॥



सा० भा० यमलोके पापिशिक्षकरूपेणोत्पन्नो याम्यः । क्षेमो मोक्षस्तमर्ह-  
तीति क्षेम्यः ॥ ६ ॥

भ० भा० भा० नमो याम्याय च । यम उपरमोऽन्तकालः प्राणसंयमनं वा  
तत्र भवाय । यद्वा यमस्य पुरं याम्यम् । 'यमाच्चेति वक्तव्यम्' इति ण्यः ।  
तत्र भवाय । क्षेम्याय च । क्षेमो रक्षा मांक्षो वा गुप्तिस्थानं वा तत्र  
भवाय । पूर्ववद्यत् ॥ ६ ॥

नम उर्वर्याय च खल्याय च ॥ ७ ॥

नमः उर्वर्याय च खल्याय च ॥ ७ ॥

सा० भा० उर्वरा सर्वसस्याढ्या भूमिस्तामर्हति धान्यविशेषरूपेणेत्युर्वर्यः ।  
खलो धान्यविवेचनदेशस्तमर्हति मेढ्यादिरूपेणेत्यखल्यः ॥ ७ ॥

भ० भा० भा० नम उर्वर्याय च । उर्वरा सर्वसस्याढ्या भूमिस्तत्र भवाय ।  
खल्याय च । सस्यानां शोधनस्थानं खलं तत्र भवाय ॥ ७ ॥

नमः श्लोक्याय चावसान्याय च ॥ ८ ॥

नमः श्लोक्याय च अवसान्यायेत्यव-सान्याय च ॥ ८ ॥

सा० भा० श्लोका वैदिकमन्त्रास्तत्प्रतिपाद्यत्वेन तत्र भवः श्लोक्यः ।  
अवसानं वेदान्तस्तत्प्रतिपाद्यत्वेन तत्र भवोऽवसान्यः ॥ ८ ॥

भ० भा० भा० नमः श्लोक्याय च । 'श्लोकु संघाते' । पादबद्धोऽक्षरसं-  
घातः श्लोकस्तत्र भवाय । अवसान्याय च । अवसानं सर्वार्थोपसंहारो  
जीवितावसानं वा तत्र भवाय । अपर आह—श्लोक्याय वेदेषु भवाय ।  
अवसान्याय च वेदानामवसान उपनिषदि भवाय ॥ ८ ॥

नमो वन्याय च कक्ष्याय च ॥ ९ ॥

नमः वन्याय च कक्ष्याय च ॥ ९ ॥

सा० भा० वने वृक्षादिरूपेण भवो वन्यः । कक्षे लतादिरूपेण भवः  
कक्ष्यः ॥ ९ ॥

भ० भा० भा० नमो वन्याय च । वृक्षादिरूपेण वने भवस्तस्मै । कक्ष्याय  
च । वनकक्षावृक्तौ । तत्र भवाय । कक्ष्यो लतादिरूपः । एते भूमेरधिष्ठातृ-  
भेदाः ॥ ९ ॥



नमः श्रवार्य च प्रतिश्रवार्य च ॥ १० ॥

नमः श्रवार्य च प्रतिश्रवायेति प्रति-श्रवार्य च ॥ १० ॥

सा०भा० श्रूयत इति श्रवः शब्दः । प्रतिश्रवः प्रतिध्वनिः ॥ १० ॥

भ०भा०भा० नमः श्रवाय च । शब्दात्मने । श्रूयत इति श्रवः शब्दः । यद्वा सर्वत्र श्रूयमाणाय सुप्रसिद्धाय । पुंसि संज्ञायां घः । प्रतिश्रवाय च । प्रति-शब्दरूपाय प्रतिवचनरूपाय वा ॥ १० ॥

नम आशुषेणाय चाऽऽशुरथाय च ॥ ११ ॥

नमः आशुषेणायेत्याशु-सेनाय च आशुरथायेत्याशु-  
थाय च ॥ ११ ॥

सा०भा० आशुः शीघ्रगामिनी सेना यस्यासावाशुषेणः । आशुः शीघ्रगामी  
रथो यस्यासावाशुरथः ॥ ११ ॥

भ०भा०भा० नम आशुषेणाय च । शीघ्रव्यापिसेनाय । 'सुषामादिषु च'  
इति षत्वम् । आशुरथाय च । शीघ्रगामिरथाय ॥ ११ ॥

नमः शूराय चावभिन्दते च ॥ १२ ॥

नमः शूराय च अवभिन्दत इत्यव-भिन्दते च ॥ १२ ॥

सा०भा० शूरो युद्धे धैर्यवान् । अवभिन्दन्वैरिणां प्रहर्ता ॥ १२ ॥

भ०भा०भा० नमः शूराय च । महावीरायाभीरवे । अवभिन्दते च । स्वभ-  
क्तविद्विषामयत्नेन भेत्रे । धर्मद्विषो मूर्ध्नी भिनत्तीति । 'शतुरनुमः' इति  
विभक्तेरुदात्तत्वम् ॥ १२ ॥

नमो वर्मिणे च वरूथिने च ॥ १३ ॥

नमः वर्मिणे च वरूथिने च ॥ १३ ॥

सा०भा० वर्मी कञ्चुकोपेतः । वरूथी गृहोपेतः ॥ १३ ॥

भ०भा०भा० नमो वर्मिणे च । कञ्चुकधारिणे । व्रीह्यादित्वादिनिः । वरू-  
थिने च । वरूथं सारथेर्गुप्तिस्थानं तद्वत्ते । विशिष्टगृहाय वा ॥ १३ ॥

नमो बिल्मिने च कवचिने च ॥ १४ ॥

नमः बिल्मिने च कवचिने च ॥ १४ ॥



सा०भा० विलम् विलोपेतं युद्धे शिरोरक्षकं तदस्यास्तीति विल्मी । कवचः शरीररक्षकः सोऽस्यास्तीति कवची ॥ १४ ॥

भ०भा०भा० नमो विल्मिने च । विलम् विलं विलवत्सच्छिद्रं शिरस्त्राणादि । भस्मभाजनमित्यन्ये । “ विलम् भाजनम् ” इति नैरुक्ताः । तद्वत्ते । कवचिने । अङ्गरक्षावते । यद्वा—कवचमागुल्फावलम्बि कश्चुकम् ॥ १४ ॥

नमः श्रुताय च श्रुतसेनाय च ॥ १५ ॥

नमः श्रुताय च श्रुतसेनायेति श्रुत-सेनाय च ॥ १५ ॥

॥ इति षष्ठोऽनुवाकः ॥

सा०भा० श्रुतो वेदेषु प्रसिद्धः । श्रुता वन्दिषु प्रसिद्धा सेना यस्यासौ श्रुतसेनः ॥ १५ ॥

इति सायणाचार्यविरचिते माधवीये वेदार्थप्रकाशे यजुःसंहितायां चतु-

र्थकाण्डे पञ्चमप्रपाठके श्रीरुद्रभाष्ये षष्ठोऽनुवाकः ॥ ६ ॥

भ०भा०भा० नमः श्रुताय च विख्याताय श्रुतिप्रसिद्धाय वा । यदुक्तम्—  
“ विश्वस्याधिपतिर्विश्वस्याधिष्ठाता विश्वाकारस्त्वम् ” इति । तत्र श्रुतिरेव प्रमाणमिति भावः । श्रुतसेनाय च । विख्यातसेनाय श्रुतिप्रसिद्धसेनाय वा । यानि तत्रोक्तान्यायुधानि शरादीनि तान्यपि श्रुतिप्रसिद्धान्येवेति । व्यत्ययेन समासान्तोदात्तत्वम् ॥

एतयोरनुवाकयोः पुरश्चरणम्—त्रिरात्रं चरुभोजी स्याज्जपेदथ निरन्तरम् । एकादश दिनानि कृतपुरश्चरणो भवति । ततः कर्मोच्यते—एताभ्यां श्वेतकमलैः प्रतिनमस्कारं मासं लिङ्गस्योपरि क्षिपेदेकादशकृत्वः । राज्यश्रीर्वर्धते । ब्राह्मणानेकादश भोजयेद्देवस्य दक्षिणामूर्तेः सकाशे । राज्ञो जन्मदिने राजाग्नौ मथितेऽग्नौ वाऽश्वत्थसमिधां घृताक्तानामेकविंशतिसहस्रं जुहुयात् । दूर्वाणामेकादशसहस्रम् । एवं कृते राज्ञो जयायुषी वर्धते । एतौ विजयार्थं मासि मासि शतसहस्रं जपेत् । एताभ्यां सङ्ग्रामे प्रत्यासन्ने राज्ञो महानसपकात्नेन सोपदंशेन भक्तेन दधिमधुघृताक्तेन प्रतिनमस्कारमेकादशकृत्वो हुत्वा शेषं बलिं भूमौ निधायाऽऽदाय जलमिश्रं प्रतिसेनामभिप्रक्षिपेत् । सा सेनाऽचिरान्नष्टा भवति । एताभ्यामेव शुद्धतण्डुलैराज्यसिक्तैरग्नौ हुत्वा शेषं शत्रुमभिप्रक्षिपेत् । स नष्टो भवति । एताभ्यामेव राज्ञः सर्वायुधानि स्पृष्ट्वा सहस्रमभिमन्त्रयेत् । तेषां तेजो वर्धते । एताभ्यामेव परसेनां प्रतिक्षिपेत्सा सेना चिरं नष्टा भवति । एताभ्या-



मेव परसेनास्तम्भ उच्यते—अर्कसमिद्धिरादित्यं प्रतिनमस्कारं शतसहस्रं जुहु-  
यात् । परसेनास्तम्भं करोमि स्वाहा । एवं कृते शत्रुसेना स्तम्भिता भवति ।  
एताभ्यामेव राज्ञः सर्वाणि भोज्यवस्तून्नाभिमन्त्रयेत्तान्यमृतानि भवन्ति ।  
एताभ्यामेव परसेनाशोषणमिच्छन्वक्ष्यमाणं कुर्यात् । हरिणवराहशशकपिञ्जल-  
कलविङ्कमृगाणां मांसैर्नद्यन्तराले शूद्रानीताग्रौ प्रतिद्रव्यं शतसहस्रं जुहुयात् ।  
अपूपैरप्याहुतिमात्रं लक्षं जुहुयात् । प्रतिनमस्कारं परराष्ट्रप्रजाशोषणं करोमि  
स्वाहेति । एवं कृते परराष्ट्रप्रजाः शुष्यन्ति । तेषां दक्षिणाः सुवर्णरजतगो-  
भूमिवस्त्रादय इति राज्ञामेवमुक्तम् । अन्येषामुच्यते—वन्ध्यानामनपत्याना-  
मेताभ्यां स्वाग्रौ प्रतिनमस्कारमुदुम्बरसमिधां दधिमधुघृताक्तानामेकविंशति-  
सहस्रं जुहुयात् । नमस्कारगणितकलशैस्तन्तुभिर्वेष्टितैर्नवपटावृतेर्जलपूर्णैः प्रतिन-  
मस्कारमभिषेकः । जपेदष्टसहस्रमेताभ्यामेव महादेवमभिषिञ्चेत्सप्तनाडिकामा-  
त्रमेतौ जपेत्पदक्षिणमष्टसहस्रं कुर्यात् । एताभ्यां पिष्टपिण्डमभिमन्त्र्य प्राशयेत् ।  
एताभ्यां शमीपत्रैर्नद्याः स्नोतसि प्रतिनमस्कारमेकादशकृत्वो जपेत् । एतैः  
प्रयोगैः शूद्रानां रुद्रसमानः पुत्रो भवति । स्त्रीपुंसोरष्टात्रिंशदष्टचत्वारिंशद्वर्षादूर्ध्व-  
मपि प्रयुञ्जानयाः पुत्रो जायते । यस्तु स्ववंशकरो भवति शिवभक्तो जायते  
तस्य हस्तयोः शूलाङ्को भवति । एताभ्यां घृतपायसं श्रपयित्वाऽष्टसहस्रं जुहु-  
यात् । तदाऽन्यजन्मानि ब्राह्मणो जायते । एताभ्यां सूत्रमभिमन्त्र्य गर्भिणी-  
हस्ते वधीयात्तदा गर्भनाशो न स्यात् । एताभ्यां कुमारग्रहादिग्रस्तानां भस्म-  
धूपरक्षां कारयेद्रात्रौ च शिखां वधीयात् । कुमारग्रहभयं न भवति ।

ध्यानम्—“ गौरीकराम्बुजन्यस्तस्वर्णशैलशरासनम् ।

इषुहस्तं रथारूढं नरनारीतनुं स्मरेत् ” ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने षष्ठोऽनुवाकः ॥६॥

॥ इति षष्ठोऽनुवाकः ॥

सा० भा० षष्ठेऽनुवाके यान्यन्यतरतो नमस्काराणि यजुष्युक्तानि तेभ्योऽ-  
न्यानि कानिचिद्यजूंषि सप्तमऽभिधीयन्ते ॥

भा० भा० भा० विश्वाधिपत्यं देवस्य प्रतिपाद्य तस्य घोषणमेव कुर्वन्नाह ।

तत्र विद्यमानानि षोडश यजुष्याह—

नमो दुन्दुभ्याय चाऽऽहनन्याय च ॥ १

नमः दुन्दुभ्याय च आहनन्यायेत्या—हनन्याय च ॥ १ ॥



सा० भा० दुन्दुभ्यां भेर्या भवः शब्दो दुन्दुभ्यः । आहन्यते ताड्यतेऽनेने-  
त्याहननो दुन्दुभ्याघातार्थो दण्डस्तत्र ताडनरूपेणोत्पन्न आहनन्यः ॥ १ ॥

भ० भा० भा० नमो दुन्दुभ्याय चेत्यनुवाकस्य हेमकोश ऋषिः । श्रीरुद्रो  
देवता । महापङ्क्तिश्छन्दः । नमो दुन्दुभ्याय च । दुन्दुभौ भवाय दुन्दुभिश-  
ब्दात्मने । प्रसिद्धविभवायेति यावत् । यद्वा दुन्दुभ्यादिवादित्ररूपाय यथा  
“ सैषा वाग्वनस्पतिषु वदति या दुन्दुभौ या तूणवे या वीणायाम् ” इति ।  
पूर्ववद्भवे छन्दसीति यत् । आहनन्याय च दुन्दुभिराहन्यतेऽनेनेत्याहननो  
वंशदण्डस्तत्र भवाय ॥ १ ॥

नमो धृष्णवे च प्रमृशाय च ॥ २ ॥

नमः धृष्णवे च प्रमृशयेति प्र-मृशाय च ॥ २ ॥

सा० भा० धृष्णयुद्धे पलायनरहितः । प्रमृशः परसैन्यवृत्तान्तपरामर्शकः ॥ २ ॥

भ० भा० भा० नमो धृष्णवे च धर्षणशीलाय । समस्तजगद्रक्षणकुशलाय वा ।  
‘त्रसिगृधि’ इत्यादिना क्तुः । शक्तोऽप्यविशेषश्चेत्किमनेनेत्याह—प्रमृशाय च  
सर्वपरामर्शकुशलाय पण्डिताय । इगुपधलक्षणः कः । अपर आह—प्रकृष्टशी-  
लः प्रमृश इति । सर्वे ह्यात्मनः कामाय देवं भजन्ते । श्रेयसे निःश्रेयसाय वा  
तं स्वार्थमिव स्वयं मन्यमानो देवस्तान् रक्षतीति ॥ २ ॥

नमो दूताय च प्रहिताय च ॥ ३ ॥

नमः दूताय च प्रहितायेति प्र-हिताय च ॥ ३ ॥

सा० भा० दूतस्तु वृत्तान्तज्ञापनकुशलः । प्रहितः स्वामिना प्रेषितः  
पुरुषः ॥ ३ ॥

भ० भा० भा० किं बहुना दौत्यादिकमपि कृत्वा भक्तान्नक्षतीत्याह—नमो  
दूताय च । दूतः संदेशहरस्तदात्मनाऽपि कदाचिद्वर्तमानायेति भक्तवत्सल-  
तयाऽग्निरूपेण वा देवानां दूत्यं कुर्वते वा । यथा “ अग्निं दूतं वृणीमहे ”  
“ अग्निर्देवानां दूत आसीत् ” “ त्वं दूतः कविरसि प्रचेताः ” इति । प्रहिताय  
च । प्रेषकराय भक्तवत्सलतयैव हि कदाचित्तदपि करोति । अग्न्यभिप्रायं वा ।  
स हि देवान् प्रति यजमानः प्रहितो भवति । गतिरनन्तर इति पूर्वपदप्रकृतिस्व-  
रत्वम् । यद्वा—प्रकर्षेण हितः प्रहितः । अव्ययपूर्वपदप्रकृतिस्वरत्वम् ॥ ३ ॥

नमो निषङ्गिणे चेषुधिमते च ॥ ४ ॥



नमः निषङ्गिण इति नि-सङ्गिने च इषुधिमते इतीषुधि-  
मते च ॥ ४ ॥

सा०भा० निषङ्गी खड्गयुक्तः । इषुधिमान्वाणाधारयुक्तः ॥ ४ ॥

भ० भा० भा० नमो निषङ्गिणे चेपुधिमते च । व्याख्यातौ । पूर्वं स्तेयकरण-  
विषयतया विशेषणद्वयमाज्ञातम् । इदानीं तु रक्षणविषयमिति विवेकः । भूत-  
रक्षणार्थमायुधग्रहणमपि देवः करोतीति ॥ ४ ॥

नमस्तीक्ष्णेषवे चाऽऽयुधिने च ॥ ५ ॥

नमः तीक्ष्णेषव इति तीक्ष्ण-इषवे च आयुधिने च ॥ ५ ॥

सा०भा० तीक्ष्णा इषवो यस्यासौ तीक्ष्णेषुः । बह्वन्यायुधान्यस्य सन्तीत्या-  
युधी ॥ ५ ॥

भ०भा०भा० नमस्तीक्ष्णेषवे च । निशितशराय । आयुधिने च बहुभिः  
प्रशस्तैर्वाऽऽयुधैर्युक्ताय । भूम्नि प्रशंसायां वा मत्वर्थीय इनिः ॥ ५ ॥

नमः स्वायुधाय च सुधन्वने च ॥ ६ ॥

नमः स्वायुधायेति सु-आयुधाय च सुधन्वन इति सु-धन्व-  
ने च ॥ ६ ॥

सा० भ० शोभनमायुधं त्रिशूलरूपं यस्यासौ स्वायुधः । शोभनं धनुः पिना-  
करूपं यस्यासौ सुधन्वा ॥ ६ ॥

भ०भा०भा० नमः स्वायुधाय च । शोभनायुधाय । अमोघायुधाय वा ।  
'नञ्सुभ्याम्' इत्युत्तरपदान्तोदात्तत्वम् । यद्वा शोभनाकारायुधः स्वायुध-  
स्तस्मै । आयुधानि गृह्णातीति । किंच त्वमेव तदर्हत्वात्तच्छोभन इति । यथा  
"अर्हन्विभर्षि सायकानि धन्व" इति च । सुधन्वने । शोभनकोदण्डाय ।  
प्राधान्यादस्य पृथगुपादानमतिशयप्रदर्शनार्थं वा शोभनतरधन्वने सौवर्ण-  
त्वात् । 'आद्युदात्तं व्यच्छन्दसि' इत्युत्तरपदाद्युदात्तत्वम् ॥ ६ ॥

नमः स्तुत्याय च पथ्याय च ॥ ७ ॥

नमः स्तुत्याय च पथ्याय च ॥ ७ ॥



सा० भा० स्तुतिः पादसंचारमात्रयोग्यः क्षुद्रमार्गस्तमर्हतीति स्तुत्यः । पन्था  
रथाश्वादिसंचारक्षमः प्रौढो मार्गस्तमर्हतीति पथ्यः ॥ ७ ॥

भ०भा०भा० अधुना भृत्यरक्षणविषयतया सर्वत्रापि सन्नियन्तेति प्रतिपाद-  
यति । नमः स्तुत्याय च । स्तुतयः क्षुद्रमार्गास्तत्र भवाय । पूर्ववत् 'भवे छन्दसि-  
इति यत् । 'यतोऽनावः' इत्याद्युदात्तत्वम् । पथ्याय च पन्थानो महामार्गा-  
स्तत्र भवाय ॥ ७ ॥

नमः काट्याय च नीप्याय च ॥ ८ ॥

नमः काट्याय च नीप्याय च ॥ ८ ॥

सा० भा० कुत्तिसतमटति जलमत्रेति काटोऽल्पप्रवाहयोग्यः कुल्याप्रदेशस्तत्र  
जलरूपेण भवः काट्यः । यस्मिन्प्रदेशे पर्वताग्राज्जलं न्यग्भावेन पतति स  
प्रदेशो नीपस्तमर्हतीति । तत्र जलरूपेणावस्थितो नीप्यः ॥ ८ ॥

भ० भा० भा० नमः काट्याय च । काटः कूपः । " इन्द्रं कुत्सो वृत्रहणं  
शचीपतिं काटे निवाह्ल " इति दर्शनात् । यद्वा कट्यां भवं काटं लिङ्गम् ।  
" नता अर्वा रेणुककाटो अश्रुते " इति च दृश्यते । तत्र भवः काट्यो लिङ्गे  
नित्यं संनिहितायेति यावत् । नीप्याय च । निर्गता नीता आपो यस्मिन्स  
नीपः प्रदेशः । 'व्यन्तरूपसर्गेभ्योऽप ईत्' तत्र भूताय । काट्यनीप्ययोराद्युदा-  
त्तत्वाभावश्छान्दसः । यस्येतिलोपात्तु प्रागेव स्वरप्रवृत्तेर्ब्रह्मत्वाभावः ॥ ८ ॥

नमः सूद्याय च सरस्याय च ॥ ९ ॥

नमः सूद्याय च सरस्याय च ॥ ९ ॥

सा०भा० सूदः कर्दमप्रदेशस्तत्रत्यजलरूपः सूद्यः । सरः प्रसिद्धं तत्रत्यजल-  
रूपः सरस्यः ॥ ९ ॥

भ०भा० भा० नमः सूद्याय च । यत्र कदाचिदपि जलाभावो न दृश्यते स  
सूदः कर्दमस्तत्र भवाय । सरस्याय च । सरः कृत्रिमजलाशयस्तत्रत्यजल-  
रूपः सरस्यस्तत्र भवाय ॥ ९ ॥

नमो नादाय च वैशन्ताय च ॥ १० ॥

नमः नादाय च वैशन्ताय च ॥ १० ॥



सा०भा० नदीगतजलरूपो नाद्यः । अल्पसरो वेशन्तस्तत्रत्यजलरूपो  
वैशन्तः ॥ १० ॥

म०भा०भा० नमो नाद्याय च । नदीगतजलरूपो नाद्यस्तत्र भवाय । 'पाथो-  
नदीभ्यां ड्यण्' । यद्वा नादे भवो नाद्यस्तस्मै । पूर्ववदाद्युदात्तत्वाभावः ।  
वैशन्ताय च । अल्पसरो वेशन्तस्तत्रत्यजलरूपो वैशन्तः । देवतर्पणाद्यर्थं  
यत्राऽऽपो वेद्यन्ते ते वैशन्ता देवखाताः । 'जृविशिम्प्यां झच्' तत्र भवाय ।  
'वेशन्तहिमवद्भ्यामण्' ॥ १० ॥

नमः कूप्याय चावध्याय च ॥ ११ ॥

नमः कूप्याय च अवध्याय च ॥ ११ ॥

सा०भा० कूपस्थजलरूपः कूप्यः । अवटस्थजलरूपोऽवध्यः ॥ ११ ॥

म०भा०भा० नमः कूप्याय च । कूपे भवाय । कूपस्थजलरूपः कूप्यस्तस्मै ।  
अवध्याय चावटो गर्तोऽवटस्थजलरूपोऽवध्यः । तत्र भवाय ॥ ११ ॥

नमो वर्ष्याय चावर्ष्याय च ॥ १२ ॥

नमः वर्ष्याय च अवर्ष्याय च ॥ १२ ॥

सा०भा० वर्षजलरूपो वर्ष्यः । वर्षनिरपेक्षः समुद्रादिजलरूपोऽवर्ष्यः ॥ १२ ॥

म०भा०भा० नमो वर्ष्याय च । वर्षजले भवाय । अवर्ष्याय च । न वर्ष्योऽ-  
वर्ष्यः समुद्रजले भवाय । 'ययतोश्चातदर्थे' इति गुणप्रतिषेधवृत्तेर्नञः पर-  
स्यान्तोदात्तत्वम् । केचिदाहुः—अवर्षजले समुद्रादौ भवायेति । तदा व्यत्यये-  
नान्तोदात्तत्वम् ॥ १२ ॥

नमो मेध्याय च विद्युत्याय च ॥ १३ ॥

नमः मेध्याय च विद्युत्यायेति विद्युत्याय च ॥ १३ ॥

सा०भा० मेघेषु स्थितो मेध्यः । विद्युता सह चरतीति विद्युत्यः ॥ १३ ॥

म०भा०भा० नमो मेध्याय च । मेघे भवाय पूर्ववदाद्युदात्तत्वाभावः । विद्यु-  
त्याय च । विद्युता सह चरतीति विद्युत्यस्तत्र भवाय ॥ १३ ॥

नम ईध्रियाय चाऽऽतप्याय च ॥ १४ ॥

नमः ईध्रियाय च आतप्यायेत्या-तप्याय च ॥ १४ ॥



सा०भा० ईध्रं निर्मलत्वेन दीप्यमानं शरदभ्रं तत्र भव ईध्रियः । आतपेन सह वृष्ट आतप्यः ॥ १४ ॥

भ०भा०भा० नम ईध्रियाय च । ईध्रं दीप्तं शरदभ्रम् । नैर्जल्यात् । 'वाविन्धेः' इति विधीयमानो बहुलवचनात्केवलादपि कन्प्रत्ययः । तत्र भवाय । इकारोपजनश्छान्दसः । यद्वा—अग्न्यादिसंप्रयोगात्तप्तजले भवाय । आतप्याय च । आतपे भवाय ॥ १४ ॥

नमो वात्याय च रेष्मियाय च ॥ १५ ॥

नमः वात्याय च रेष्मियाय च ॥ १५ ॥

सा०भा० वातेन सह वृष्टो वात्यः । रिष्यन्ति विनश्यन्ति भूतान्यत्रेति रेष्मः प्रलयकालस्तत्र भवः शर्करापापाणादिसहितो वृष्टिजलविशेषो रेष्मियः ॥ १५ ॥

भ०भा०भा० नमो वात्याय च । वातेन कृता वृष्टयो वात्यास्तत्र भवाय । रेष्मियाय च । रिष्यन्ति विनश्यन्ति भृशं भूतानि यत्रेति रेष्मा युगान्तकाले पापाणशर्करावर्षी संवर्तो नाम वातो वाति स रेष्मा । ग्रीष्मर्तुरिति केचित् । वातोद्भूताः पांसवो रेष्माण इत्यपरे । तत्र भवाय । इकारोपजनात्प्रागेवाऽऽद्युदात्तत्वम् ॥ १५ ॥

नमो वास्तव्याय च वास्तुपाय च ॥ १६ ॥

नमः वास्तव्याय च वास्तुपायेति वास्तु—पाय च ॥ १६ ॥

॥ इति सप्तमोऽनुवाकः ॥

सा०भा० वस्तु धनं गवाश्वादिपदार्थरूपं तत्र तत्तत्कार्यरूपेणावस्थितो वास्तव्यः । गृहनिर्माणार्था भूमिर्वास्तु तत्पालको वास्तुपः ॥ १६ ॥

इति सायणाचार्यविरचिते माधवीये वेदार्थप्रकाशे यजुःसंहितायां चतुर्थ-

काण्डे पञ्चमप्रपाठके श्रीरुद्रभाष्ये सप्तमोऽनुवाकः ॥ ७ ॥

भ०भा०भा० नमो वास्तव्याय च । वस्तु धनगवाश्वादिरूपं तत्र तत्कार्यरूप-तया स्थिताय । यद्वा वास्तुनि भवाय । वास्तुपाय च । वास्तु पातीति पातेः कः । वास्तुस्वामिने वा । यथा "नमो रुद्राय वास्तोष्पतये" इति ॥ १६ ॥

अस्यानुवाकस्य पुरश्चरणम्—एकोपवासं कृत्वाऽष्टशतं जपेत्कृतपुरश्चरणो भवति । अनेन चातुर्वर्ण्यवश्यकामोऽश्वत्थोदुम्बरवटप्लक्षसमिधो दधिमधुघृताक्ता जुहुयादयुतं तदा वश्याः स्युः । मेधाकामः कपिलाज्यं पञ्चसहस्रं जुहुया-न्मेधावी जायते । पुष्टिकामोऽपूपैर्नवसहस्रं जुहुयात् । आरोग्यकामः खादि-



रीणां समिधां दधिमधुघृताक्तानां पञ्चसहस्रं जुहुयात् । रूपकामोऽयुतं  
 चूतपलवान्दधिमधुघृताक्ताञ्जुहुयात् । श्रीकामः कान्तारे स्वाकारप्रमाणमग्नि-  
 कुण्डं खनित्वा तत्र मथिताग्नौ श्वेतकमलानां दध्याद्यक्तानां पञ्चसहस्रं जुहुया-  
 त्साक्षाच्छ्रीरूपतिष्ठते । तस्याः प्रसादेन तदन्वयो यावद्भूस्तावद्धर्षते । कार्पास-  
 पटकामस्तु कार्पासबीजैर्मध्वक्तैरयुतं जुहुयात् । अनेन कार्पासपटा उपलभ्यन्ते ।  
 धेनुकामो गवां ब्रजे ह्येतमनुवाकं जपन्प्रदक्षिणमयुतं कुर्याद्धेनुमाप्नोति ।  
 पुत्रकामः पलाशसमिधां दधिमधुघृताक्तानामयुतं जुहुयात् । वंशकरं पुत्रं  
 लभते । आयुष्कामो दूर्वाणां घृताक्तानामयुतं प्रतिवर्षं जुहुयात् । शतायुर्भवति ।  
 विद्याकामोऽश्वत्थसमिधामाज्याक्तानां शतसहस्रं जुहुयात्सर्वविद्यापारगो  
 भवति । राज्यकामः सौगन्धिकानां मध्वक्तानां पञ्चलक्षं जुहुयात्सम्राट्भविष्य-  
 यते । अथ मुक्त्युपाय उच्यते । तत्राऽऽदौ चान्द्रायणं चरित्वैतमनुवाकमेकविं-  
 शतिसहस्रं जपित्वा ततः परं पञ्चसहस्रान्तप्रदक्षिणं प्राणायामं कृत्वा ततः  
 पश्चात्स्वाग्नौ शंभुसंनिधौ पालाशाश्वत्थसमिधां मधुघृताक्तानां लक्षत्रयं जुहु-  
 यात् । ततः शंभुप्रसादान्मुक्तो भवति । अन्ये च तत्कुलजाता रौरवेऽपि  
 पच्यमानाः शिवपुरे रमन्ते । यावदिन्द्रपञ्चकमतीतं भवति तत्कुलजाता याव-  
 दियं पृथिवी तावद्धर्षन्ते ।

ध्यानम्—“ जटाभिर्लम्बमानाभिर्नृत्यन्तमभयप्रदम् ।

देवं शुचिस्मितं ध्यायेद्वाघ्रचर्मपरिष्कृतम् ” ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने सप्तमोऽनुवाकः ॥ ७ ॥

॥ इति सप्तमोऽनुवाकः ॥

सा० भा० सप्तमोऽनुवाके यान्यन्यतरतो नमस्काराणि यजुष्युक्तानि तेभ्योऽ-  
 न्यानि कानिचिदन्यतरतो नमस्काराण्यष्टमेऽनुवाके कथ्यन्ते ॥

तत्र विद्यमानानि सप्तदश यजुष्याह—

नमः सोमाय च रुद्राय च ॥ १ ॥

नमः सोमाय च रुद्राय च ॥ १ ॥

सा० भा० उमया सह वर्तत इति सोमः । रुत् रोदनहेतुः दुःखं तद्भावयति  
 विनाशयतीति रुद्रः ॥ १ ॥

१ सोमायेत्यत्र पदपाठेऽवग्रहादर्शनात्समासासंभवेनेदं विग्रहानुपपत्तिः । अतः सूतेऽसौ सोम  
 इति विग्रहो युक्त इति भाति ।



भ० भा० भा० नमः सोमायेत्यारभ्य यावन्नमो वः किरिकेभ्य इत्येको मन्त्रः । अस्य ऋषिर्भगवानेव । छन्दो महानुष्टुप् । देवताऽपि भगवानेव । अत्र देवस्यानुग्रहरूपाणि प्रदर्श्यन्ते । रुद्रपशुपत्यादिशब्दानां पुनरभिधानं देवस्यानुग्राहकरूपतामपि प्रख्यापयितुम् । नमः सोमाय च । उभया सहितः सोमस्तस्मै । प्रसादकाले हि देवः सोमः संनिधत्ते । चन्द्रात्मने वा । तदात्मा हि देवः पितृवेदमनुष्यांस्तर्पयति । सोमयागात्मने वा । तेन हि रूपेण पुरुषानभ्युदये योजयति । एवमनवधारणात्समासपक्षेऽप्यनवग्रहोऽदोषः । यथाहुः—  
“ व्युत्पत्त्यनवधारणान्नावगृह्यते ” इति । रुद्राय च प्राणिनामन्तकाले रोदयित्रे । कृपया हि देवो महासंहारं करोति संसारखेदनव्यपगमार्थम् । रुत्संसारदुःखं द्रावयतीति रुद्र इत्यादयोऽप्यर्थविशेषाः प्रागेवोक्ताः ॥ १ ॥

नमस्ताम्राय चारुणाय च ॥ २ ॥

नमः ताम्राय च अरुणाय च ॥ २ ॥

सा० भा० आदित्यरूपेणोदयकालेऽत्यन्तरक्तस्ताम्रः । उदयादूर्ध्वमीषद्रक्तोऽरुणः ॥ २ ॥

भ० भा० भा० नमस्ताम्राय चारुणाय च । आदित्यविषयौ व्याख्यातौ । आदित्यात्मना हि देवः प्रबोधदानादिना जगदनुगृह्णाति । कर्माणि च जन्तूनां साक्षात्करोति ॥ २ ॥

नमः शङ्गाय च पशुपतये च ॥ ३ ॥

नमः शङ्गाय च पशुपतये इति पशु—पतये च ॥ ३ ॥

सा० भा० शं सुखं गमयति प्रापयतीति शङ्गः । पशूनां पालयिता पशुपतिः ॥ ३ ॥

भ० भा० भा० नमः शङ्गाय च । शं सुखं गमयतीति शङ्गः सुखायमानानां सुखयिता सुखस्यैवोत्पादयिता तस्मै नमः । ‘ अन्येष्वपि दृश्यते ’ इति गमेर्ङः । पशुपतये च । पशूनां स्वामिने । भयहेतुभ्यः पापरोगचोरादिभ्यो रक्षित्रे । परादिश्छन्दासि बहुलमित्युत्तरपदाद्युदात्तत्वम् ॥ ३ ॥

नमः उग्राय च भीमाय च ॥ ४ ॥

नमः उग्राय च भीमाय च ॥ ४ ॥

सा० भा० विरोधिनो नाशयितुं क्रोधयुक्त उग्रः । दर्शनमात्रेण विरोधिनो भयहेतुर्भीमः ॥ ४ ॥



भ० भा० भा० नम उग्राय च । पापरोगादिभिर्नरकाद्यैश्च स्वयमनभिभवनी-  
याय येभ्यः पशून्याति प्रसह्य वा तेषामभिभवित्रे । यजमानमूर्तेरधिष्ठाता चायम् ।  
भीमाय च । तेषां पापरोगादीनामेव भयहेतवे । विभेत्यस्मादिति भीमः ।  
भियः पुग्वेति मक्प्रत्ययः । 'भीमादयोऽपादाने' । येभ्यो जगद्विभेति तेऽपि  
पापरोगादयस्त्वत्तो विभ्यतीति भावः । अयं चाऽऽकाशमूर्तेरधिष्ठाता ॥ ४ ॥

नमो अग्रेवधाय च दूरेवधाय च ॥ ५ ॥

नमः अग्रेवधायेत्यग्रे-वधाय च दूरेवधायेति दूरे-वधाय  
च ॥ ५ ॥

सा० भा० अग्रे पुरतो वधोऽस्येत्यग्रेवधः । एवं दूरेवधः ॥ ५ ॥

भ० भा० भा० नमो अग्रेवधाय च । अग्रेऽभिमुखे स्थित्वा हन्तीति । पचा-  
द्यच् । छान्दसो वधभावः । 'तत्पुरुषे कृति बहुलम्' इत्यलुक् । कृदुत्तरपदप्र-  
कृतिस्वरत्वम् । यद्वा—अग्रे पूर्वं जिघांसायामेव जिघांसूनां घातकाय । दूरे-  
वधाय च । दूरेऽपि स्थितानां हन्त्रे दूरेऽपि काले दुरात्मनां हन्त्रे ॥ ५ ॥

नमो हन्त्रे च हनीयसे च ॥ ६ ॥

नमः हन्त्रे च हनीयसे च ॥ ६ ॥

सा० भा० पुरतो दूरे वा वर्तमानं विरोधिनमनायासेनैव हन्तीत्यर्थः ।  
लोकेऽपि यो यत्र विरोधिनं हन्ति तत्र तद्रूपेणायमेव हन्ता । अत एवेश्वरे-  
णार्जुनं प्रत्युक्तम्—

“मयैवैते निहताः पूर्वमेव निमित्तमात्रं भव सव्यसाचिन्” इति ।  
संहारकालेऽतिशयेन सर्वेषां हन्ता हनीयान् ॥ ६ ॥

भ० भा० भा० नमो हन्त्रे च । यो नाम कश्चिद्धन्ति तदात्मने किं बहुना  
सर्वोऽपि हन्ता त्वया बलेन हन्तीति भावः । हनीयसे च । अतिशयेन हन्त्रे  
यो नाम कश्चिद्धन्ति सोऽतिशय्यते । 'तुश्छन्दसि' इति हन्तृशब्दादीयसुन् ।  
'तुरिष्ठेमेयःसु' इति तृलोपः । एवं विश्वातिशयितबलो येन भवानेव पशूनां  
पतिर्भविष्यतीति ॥ ६ ॥

नमो वृक्षेभ्यो हरिकेशेभ्यः ॥ ७ ॥

नमः वृक्षेभ्यः हरिकेशेभ्य इति हरि-केशेभ्यः ॥ ७ ॥



सा० भा० हरितवर्णानि केशसदृशानि पर्णानि येषां ते हरिकेशास्तथाविधा ये वृक्षाः कल्पतरुप्रभृतयः । तद्रूपोऽयं रुद्र इत्यर्थः ॥ ७ ॥

भ० भा० भा० नमो वृक्षेभ्यो हरिकेशेभ्यः । उभयतो नमस्कारेषु व्याख्यातौ । देवो हि स्वाभिमतो येन केनचिदाकारेण वृक्षादिरूपेणाप्याविर्भूय जगदनु-  
गृह्णातीति ॥ ७ ॥

नमस्ताराय ॥ ८ ॥

नमः ताराय ॥ ८ ॥

सा० भा० तारः प्रणवप्रतिपाद्यः ॥ ८ ॥

भ० भा० भा० नमस्ताराय । तारयति संसारसागराज्जन्तूनि तारः । पचाद्यच् । यथा जावालोपनिषदि “ अत्र हि जन्तोः प्राणैरुत्क्रममाणस्य रुद्रस्तारकं ब्रह्म व्याचष्टे ” इति । तस्मै नमः । प्रणवरूपाय वा ॥ ८ ॥

नमः शंभवे च मयोभवे च ॥ ९ ॥

नमः शंभव इति शम्-भवे च मयोभव इति मयः-भवे च ॥ ९ ॥

सा० भा० शं सुखं भावयत्युत्पादयतीति वा शंभुः । मयः सुखं भावयतीति मयोभूः ॥ ९ ॥

भ० भा० भा० नमः शंभवे च । शं सुखमस्माद्भवतीति शंभुः सुखहेतुः । सुख एव वा सर्वदा भवतीति शंभुः । सुखैकरूपं सुखं भावयतीति वा शंभुः । सुख-प्रकाराणां द्रष्टा । दुष्प्रकरणे मितद्वादिभ्य उपसंख्यानामिति दुष्प्रत्ययः । मयो-भवे च । मयोऽपि सुखमेव । ऐहिकामुष्मिकरूपेण वाऽभ्युदयनिःश्रेयसरूपेण वा भेदो यद्वा दुःखशमनरूपं सुखं शमित्युच्यते । इतरत्तु मय इति ॥ ९ ॥

नमः शंकराय च मयस्कराय च ॥ १० ॥

नमः शंकरायेति शम्-कराय च मयस्करायेति मयः-क-  
राय च ॥ १० ॥

सा० भा० एकं विषयसुखमपरं मोक्षसुखमिति तयोर्विवेकः । पित्रादिरूपेण शं लौकिकसुखं करोतीति शंकरः । आचार्यशास्त्रादिरूपेण मोक्षसुखं करोतीति



मयस्करः । साक्षात्सुखकारित्वमेताभ्यां पदाभ्यामुक्तमेतन्मुखेन कारयितृत्वं  
पूर्वाभ्यां पदाभ्यामिति विवेकः ॥ १० ॥

भ० भा० भा० नमः शंकराय च । सर्वप्राणिभ्यः शं सुखं ताच्छील्येन करो-  
तीति शंकरः । 'कृत्रो हेतुताच्छील्यानुलोभ्येषु' इति टः । यद्वा 'शमि धातोः  
संज्ञायाम्' इत्यच् । शंकरदेवो हि तच्छीलस्तत्संज्ञश्च । यथोक्तम्—शमि धातोः  
संज्ञायामिति धातुग्रहणं कृत्रो हेत्वादिषु टप्रतिषेधार्थमिति । शमेव करोतीति  
वा शंकरः । मयस्कराय च । मय उक्तम् । ताच्छील्येन तत्करोतीति मय-  
स्करः । कृत्रो हेत्विति टः । अतः कृकपीत्यादिना सत्वम् ॥ १० ॥

नमः शिवाय च शिवतराय च ॥ ११

नमः शिवाय च शिवतरायेति शिव-तराय च ॥ ११ ॥

सा० भा० शिवः कल्याणरूपः । स्वयं निष्कल्मष इत्यर्थः । अतिशयेन शिवः  
शिवतरः ॥ ११ ॥

भ० भा० भा० नमः शिवाय च । शिवोऽकल्मषो निस्त्रैगुण्यः । सर्वात्मना  
कल्याणः शिवः सुप्रसिद्धस्तस्मै नमः । शिवतराय च । अभ्युदयनिःश्रेयसा-  
ख्यकल्याणकारिण्यपि शिवशब्दो गुणवृत्त्या वर्तते । यथा "शिवः पन्थाः  
शिवोऽभ्युपायः" इति तथा देवः शिवंकरत्वाच्च शिव इति । यथाऽथर्व-  
शिखायां "शिव एको ध्येयः शिवंकरः सर्वमन्यत्परित्यज्य" । इति

महाभारते च—

"समेधयति यन्नित्यं सर्वार्थान्सर्वकर्मसु ।

शिवमिच्छन्मनुष्याणां तस्माद्देवः शिवः स्मृतः" इति ।

अतिशयेन शिवः शिवंकरः शिवतरः अत्रिपर्ययेण वा शिवं करोति स  
शिवंकरः । शिवतरस्तस्मै नमः ॥ ११ ॥

नमस्तीर्थ्याय च कूल्याय च ॥ १२ ॥

नमः तीर्थ्याय च कूल्याय च ॥ १२ ॥

सा० भा० स्वभक्तानपि निष्कल्मषान्करोतीत्यर्थः । तीर्थे प्रयागादौ संनिहि-  
तस्तीर्थ्यः । कूले नदीतीरे प्रतिष्ठापितलिङ्गरूपेणावतिष्ठत इति कूल्यः ॥ १२ ॥



भ० भा० भा० इदानीमाधारविशेषवशेन देवो जगदनुगृह्णातीत्याह—नमस्ती-  
र्थाय च । तीर्थं प्रयागादि तत्र भवाय । पूर्ववद्यत्प्रत्ययः स्वरश्च । कूल्याय  
च । कूलं कावेर्यादीनां तीरं तत्र भवाय ॥ १२ ॥

नमः पार्याय चावार्याय च ॥ १३ ॥

नमः पार्याय च अवार्याय च ॥ १३ ॥

सा० भा० पारे संसारसमुद्रस्य परतीरे मुमुक्षुभिर्ध्येयत्वेनावतिष्ठत इति पार्यः ।  
अवारेऽर्वाकृतीरे संसारमध्ये काम्यफलप्रदत्वेनावतिष्ठत इत्यवार्यः ॥ १३ ॥

भ० भा० भा० नमः पार्याय च । नद्यादीनां पारं परतीरं तत्र भवाय । पूर्वव-  
दाद्युदात्तत्वाभावः । अवार्याय च । अवारमर्वाक्तीरं तत्र भवाय । कश्चिदाह—  
“संसारविषयं तीर्थादिकम्” तीर्थस्थानीयाः समवायाः शैवादयस्तीर्थानि तत्र  
भवाय । तत्र स्थित्वा जगदनुगृह्णातीति । कूलं कालादि तत्र भवाय । परतीरं  
विशुद्धं पारं तीरमविशुद्धमवारतीरमिति ॥ १३ ॥

नमः प्रतरणाय चोत्तरणाय च ॥ १४ ॥

नमः प्रतरणाय च उत्तरणाय च ॥ १४ ॥

सा० भा० प्रकृष्टेन मन्त्रजपादिरूपेण पापतरणहेतुः प्रतरणः । तत्त्वज्ञानरूपेण  
कृत्स्नसंसारोत्तरणहेतुरुत्तरणः ॥ १४ ॥

भ० भा० भा० नमः प्रतरणाय च । तरणं पुत्रनम् । उत्तमासु योनिषु जन्म  
प्रकर्षः । करणे ल्युट् । कृदुत्तरपदप्रकृतिस्वरत्वम् । ‘लि’इति प्रत्ययात्पूर्वस्यो-  
दात्तत्वम् । संसारप्रतरणे पुत्ररूपत्वम् । अस्मिन्संसारे प्रकर्षेण तरणहेतवे ।  
उत्तरणाय च । अस्मात्संसारादुत्तरणहेतवे निर्गमनहेतवे । प्रत्ययादि पूर्व-  
वत् ॥ १४ ॥

नमः आतार्याय चालाद्याय च ॥ १५ ॥

नमः आतार्यायेत्या तार्याय च आलाद्यायेत्या ला-  
द्याय च ॥ १५ ॥

सा० भा० संभवत्यपि संसारोत्तरणहेतौ तत्त्वज्ञाने तदुपेक्ष्य काम्यकर्मानुष्ठाने



संसारे पुनरागमनमातारस्तमर्हतीत्यातार्यः । अलं संपूर्णं यथा भवति तथा कर्मफलमत्तीत्यालादो जीवः । “ तयोरन्यः पिप्पलं स्वाद्वत्ति ” इति श्रुतेः । तस्य प्रेरकत्वेन तत्संबन्धित्वादालाद्यः ॥ १५ ॥

भ०भा० भा० नम आतार्याय च । संसारतीरं प्राप्यापि कर्मशेषेण पुनरावर्त-  
नमातारः । ‘अवे तृस्त्रोर्ध्व’ । सर्वत्र बहुलवचनादाढ्यपि भवति । तत्र भवा-  
यानुग्राहकतया तत्र स्थिताय । आलाद्याय च । आलादः सर्गः । भूयोभूयः  
संसारसागर आवर्तरूपेण परिभ्रमणमालादः । ‘लज लजि भर्त्सने’ ।  
वर्णव्यत्ययेन जकारस्य दकारः । लदिरेव वा प्रकृत्यन्तरं तत्र भवाय ।  
केचिदाहुः-आलादः स्वर्ग इति । स हि सुखान्तरं भर्त्सयतीति ॥ १५ ॥

नमः शष्प्याय च फेन्याय च ॥ १६ ॥

नमः शष्प्याय च फेन्याय च ॥ १६ ॥

सा० भा० शष्पं बालतृणं गङ्गातीरादानुत्पन्नं कुशाङ्कुरादि तदर्हतीति  
शष्प्यः । नदीमध्यगतं फेनमर्हतीति फेन्यः ॥ १६ ॥

भ० भा० भा० नमः शष्प्याय च । शष्पं कुशदर्भादि पवित्रभूतं तत्र भवाय ।  
फेन्याय च । फेने भवाय ॥ १६ ॥

नमः सिकत्याय च प्रवाह्याय च ॥ १७ ॥

नमः सिकत्याय च प्रवाह्यायेति प्र-वाह्याय च ॥ १७ ॥

॥ इत्यष्टमोऽनुवाकः ॥

सा० भा० सिकतामर्हतीति सिकत्यः । प्रवाहमर्हतीति प्रवाह्यः । यः पुरुषः  
श्रद्धालुः सन्स्तानादितत्परो निरन्तरं गङ्गादितीरे वर्तते. तद्रूप इति शष्प्यादि-  
शब्दानां चतुर्णां तात्पर्यार्थः ॥ १७ ॥

इति सायणाचार्यविरचिते माधवीये वेदार्थप्रकाशे यजुःसंहितायां चतुर्थ-  
काण्डे पञ्चमप्रपाठके श्रीरुद्रभाष्येऽष्टमोऽनुवाकः ॥ ८ ॥

भ० भा० भा० नमः सिकत्याय च । सिकतासु भवाय । प्रवाह्याय च । प्रवाहे  
नदीस्रोतसि भवाय ॥ १७ ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्नेऽ-

ष्टमोऽनुवाकः ॥ ८ ॥



॥ इत्यष्टमोऽनुवाकः ॥

सा० भा० अष्टमेऽनुवाके यान्यन्यतरतो नमस्काराणि यजुंष्युक्तानि तेभ्योऽप्यन्यानि कानिचिन्नवमेऽनुवाक उच्यन्ते ॥

तत्र विद्यमानान्येकोनविंशतिसंख्याकानि यजुंष्याह—

नमः इरिण्याय च प्रपथ्याय च ॥ १ ॥

नमः इरिण्याय च प्रपथ्यायेति प्र-पथ्याय च ॥ १ ॥

सा० भा० इरिणमूर्खरं तत्र भव इरिण्यः । प्रपथो बहुभिः सेवितो मार्गस्तत्र भवः प्रपथ्यः ॥ १ ॥

भ० भा० नम इरिण्याय च । इरिणमूर्खरं तत्र भवाय । प्रपथ्याय च । प्रहतः पन्थाः प्रपथो बहुभिः सेवितो मार्गस्तत्र भवाय ॥ १ ॥

नमः किंशिलाय च क्षयणाय च ॥ २ ॥

नमः किंशिलाय च क्षयणाय च ॥ २ ॥

सा० भा० कुत्सिताः क्षुद्राः शिला यत्र प्रदेशे तादृशः शार्करिलः प्रदेशः किंशिलः । क्षयणो निवासयोग्यो देशः ॥ २ ॥

भ० भा० नमः किंशिलाय च । कुत्सिताः क्षुद्राः शिला यत्र किंशिलः शार्करिलः प्रदेशस्तत्स्थाय । तात्स्थयात्ताच्छब्दम् । यद्वा किंशिला उत स्फटिकादिकमिति यत्र संदेहः स प्रदेशविशेषः किंशिलस्तत्स्थाय । क्षयणाय च । 'क्षि निवासगत्योः' । अधिकरणे ल्युट् । क्षयणो निवासयोग्यो देशस्तत्स्थाय । पूर्ववदुपचारः । अन्य आह—संसारिविशेषाः सर्व एते शष्पादय इति । शष्पाः शष्पकल्पाः स्वल्पप्राणाः । फेनाः फेनकल्पाः स्वल्पायुषः । सिकताः सिकताकल्पा अतिक्षुद्राः । प्रवाहाः प्रकृष्टवाहा महाविभूतयः । इरिणाः । इरिणकल्पाः शून्यशक्तयः । प्रपथाः प्रकृष्टमार्गवर्तिनः । किंशिलाः । कुत्सितशीलाः । छान्दसं ह्रस्वत्वम् । क्षयणाः क्षयशीलाः । तेषु सर्वेष्वविशेषणानुग्राहकतया वर्तते । सर्वानुग्राहकत्वादिति भावः ॥ २ ॥

नमः कपर्दिने च पुलस्तये च ॥ ३ ॥

नमः कपर्दिने च पुलस्तये च ॥ ३ ॥



सा०भा० कपर्दी जटाबन्धवान् । भक्तानां पुरतस्तिष्ठतीति पुलस्तिः ॥ ३ ॥

भ०भा०भा० नमः कपर्दिने च । गतम् । पुलस्तये च पुलस्तयः कुन्तला-  
स्तद्वते । मत्वर्थीयो लुप्यते । प्रसादकाले कदाचित्कपर्दी कदाचित्कुन्तलवान्देव  
आगच्छतीति । केचिदाहुः — सर्वदा सर्वेषां पुरस्तिष्ठतीति पुलस्तिः । पुलस्ति-  
रिति पृषोदरादित्वाद्गुणसिद्धिः । एवं महानुभावोऽपि सर्वदा सुलभ एवेति  
दर्शितम् ॥ ३ ॥

नमो गोष्ठ्याय च गृह्याय च ॥ ४ ॥

नमः गोष्ठ्यायेति गो-स्थ्याय च गृह्याय च ॥ ४ ॥

सा०भा० गवां स्थानं गोष्ठं तत्र भवो गोष्ठ्यः । गृहे भवो गृह्यः ॥ ४ ॥

भ०भा०भा० भगवति तामेव सुलभतां प्रपञ्चयितुमाह—नमो गोष्ठ्याय च ।  
गवां स्थानं गोष्ठम् । गावस्तिष्ठन्त्यस्मिन्निति । 'सुपि स्थः' इति कः ।  
'अम्बाम्बगो' इति मूर्धन्यः । तत्र भवाय । गृह्याय च गृहे भवाय ॥ ४ ॥

नमस्तल्प्याय च गेह्याय च ॥ ५ ॥

नमः तल्प्याय च गेह्याय च ॥ ५ ॥

सा०भा० तल्पे खट्वायां शयानस्तल्प्यो गेहे प्रासादे भवो गेह्यः ॥ ५ ॥

भ०भा०भा० नमस्तल्प्याय च । तल्पं खट्वादि तत्र भवाय । गेह्याय च ।  
गेहं प्रासादादि तत्र भवाय ॥ ५ ॥

नमः काट्याय च गह्वरेष्ठाय च ॥ ६ ॥

नमः काट्याय च गह्वरेष्ठायैति गह्वरे-स्थाय च ॥ ६ ॥

सा०भा० कुत्सितमटतीति कटं कण्टकितलतादि तत्पूर्णतया दुष्प्रवेशत्वं  
प्राप्नोतीति वा दुर्गमरण्यविशेषः काटस्तत्र भवः काट्यः । गह्वरे विषमे गिरि-  
गुहादौ तिष्ठतीति गह्वरेष्ठः ॥ ६ ॥

भ०भा०भा० नमः काट्याय च । व्याख्यातमेतत् । कूपस्थजलरूपेण वा जग-  
दनुगृह्णाति । गह्वरेष्ठाय च । गिरिगह्वरादिषु स्थिताय । पूर्ववत्कः । 'तत्पुरुषे  
कृति बहुलम्' इत्यलुक् । सुषामादित्वात्पत्वम् । ॥ ६ ॥

१ ख. ग. जटाजूटवान् । २ ख. ग. घ. ङ. अटति कण्टकितलतादिपूर्णतया दुष्प्रवेशत्वं  
प्राप्नोतीति दुर्गमा ।



नमो हृदय्याय च निवेण्याय च ॥ ७ ॥

नमः हृदय्याय च निवेण्यायेति निवेण्याय च ॥ ७ ॥

सा०भा० हृदेषु अगाधजलेषु भवो हृदयः । निवेष्टं नीहारजलं तत्र भवो निवेष्ट्यः ॥ ७ ॥

भ०भा०भा० नमो हृदयाय च । हृदे भवाय । पूर्ववद्यत् । हृदया उप-  
संख्यानमिति वचनादयादेशः । निवेण्याय च । निवेष्टमवश्यायोदकम् ।  
'विष्ट व्याप्तौ' औणादिकः पप्रत्ययः । तत्र भवाय ॥ ७ ॥

नमः पांसव्याय च रजस्याय च ॥ ८ ॥

नमः पांसव्याय च रजस्याय च ॥ ८ ॥

सा०भा० पांसुषु परमाणुष्ववस्थितः पांसव्यः । रजसि विस्पष्टायां धूल्या-  
मवस्थितो रजस्यः ॥ ८ ॥

भ०भा०भा० नमः पांसव्याय च । पांसुषु सूक्ष्मरेणुषु भवाय । रजस्याय  
च । विपरीतेषु स्थूलरेणुषु भवाय । गुणवचनो वा रजःशब्दो लोकवचनो  
वा । "यदस्य पारे रजसः" इति ॥ ८ ॥

नमः शुष्क्याय च हरित्याय च ॥ ९ ॥

नमः शुष्क्याय च हरित्याय च ॥ ९ ॥

सा०भा० शुष्केषु काष्ठेषु भवः शुष्क्यः । हरितमार्द्रं तत्र भवो हरित्यः ॥ ९ ॥

भ०भा०भा० नमः शुष्क्याय च । शुष्कं नीरसं तत्र भवाय । हरित्याय ।  
हरितमार्द्रं तत्र भवाय ॥ ९ ॥

नमो लोप्याय चोलप्याय च ॥ १० ॥

नमः लोप्याय च उलप्याय च ॥ १० ॥

सा०भा० लुप्यते तृणादिकं यस्मिन्निति लोपः कठिनप्रदेशस्तत्र भवो  
लोप्यः । उलपा बल्वजास्तृणादयस्तत्र भव उलप्यः ॥ १० ॥

भ०भा०भा० नमो लोप्याय च । लुप्यते तृणादिकमस्मिन्निति लोपः कठि-  
नप्रदेशः । तत्र भवाय । उलप्याय च । उलपा बल्वजास्तृणादयः । तत्र  
भवाय । तद्वति वा देशे भवाय ॥ १० ॥



नम ऊर्व्याय च सूर्म्याय च ॥ ११ ॥

नमः ऊर्व्याय च सूर्म्याय च ॥ ११ ॥

सा० भा० ऊर्व्या पृथिव्यां भव ऊर्व्यः । शोभना ऊर्मयो यस्यां नद्यां सेयं  
सूर्मिस्तत्र भवः सूर्म्यः ॥ ११ ॥

भ० भा० भा० नम ऊर्व्याय च । ऊर्व्या पृथिव्यां भवाय । छान्दसं दीर्घत्व-  
म् । भूतलमात्रं गृह्यते । सूर्म्याय च । सूर्मिरन्तःसुषिरा प्रतिकृतिः । सूर्म्यं  
सुषिरामिवेति दर्शनात् । तत्र भवाय । 'सूर्मि ज्वलन्ती वा श्लिष्येत्' इति  
वचनात् ॥ ११ ॥

नमः पर्ण्याय च पर्णशद्याय च ॥ १२ ॥

नमः पर्ण्याय च पर्णशद्यायेति पर्ण-शद्याय च ॥ १२ ॥

सा० भा० पर्णेषु पत्रेषु भवः पर्ण्यः । शुष्काणां पर्णानां संघातः पर्णशद-  
स्तत्र भवः पर्णशद्यः ॥ १२ ॥

भ० भा० भा० नमः पर्ण्याय च । पर्णेषु पत्रेषु भवाय । एतेष्वूर्यादिषु त्रिष्वपि  
पूर्ववदाद्युदात्तत्वाभावः । पर्णशद्याय च । शुष्काणां पर्णानां संघातः पर्ण-  
शदस्तत्र भवाय । एवं नाम सुलभोऽसीति । एवमनुग्रहप्रकारा देव-  
स्योक्ताः ॥ १२ ॥

नमोऽपगुरमाणाय चाभिघ्नते च ॥ १३ ॥

नमः अपगुरमाणायेत्यप-गुरमाणाय च अभिघ्नत इत्यभि-  
घ्नते च ॥ १३ ॥

सा० भा० अपगुरमाण उद्यतायुधः । अभिघ्नन्प्रहरन् ॥ १३ ॥

भ० भा० भा० अथ निग्राह्येषु दुरात्मसु कथं देव आचरतीत्याह—नमोऽपगु-  
रमाणाय च । आयुधमुद्यच्छमानाय निग्राह्यान्हन्तुम् । 'गुरी उद्यमने' कृदु-  
त्तरप्रकृतिस्वरत्वम् । लसार्वधातुकानुदात्तत्वे विकरणस्योदात्तत्वम् । अभिघ्नते  
चापमूर्यं हन्तव्यानाभिमुख्येन हिंसते । 'शतुरनुमः' इति विभक्तेरुदात्त-  
त्वम् ॥ १३ ॥

नम आक्स्विदते च प्रक्स्विदते च ॥ १४ ॥



नमः आक्खिदत्त इत्या—खिदते च प्रक्खिदत्त इति प्र—  
खिदते च ॥ १४ ॥

सा० भा० आक्खिदन्नीषत्खेदयन् । प्रक्खिदन्नत्यन्तं खेदयन् ॥ १४ ॥

भ० भा० भा० नम आक्खिदते च । अभिपीडनेन कांश्चिदीपत्खेदयते । प्रक्खिदते च । कांश्चित्प्रकर्षेण खेदयते यथापराधम् । 'खिद परिघाते' उदात्तौदादिकः । परिघातः परितोदः । उभयत्रापि च्छान्दसो वर्णोपजनः । प्रातिशाख्ये चोक्तम् " उपसर्गपाथ एषः " इत्यादि । 'शतुरनुमः' इति विभक्तेरुदात्तत्वम् । एवं निग्राह्यान्निगृह्णातीति ॥ १४ ॥

अथास्य मन्त्रस्य पुरश्चरणादिकं ब्रूमः—ऋच्छ्रद्वयं चरित्वाऽऽदौ पञ्चशतं जपेत्कृतपुरश्चरणो भवति । पूर्वं राज्ञामुच्यते राजा यदा साम्राज्यमिच्छति तदा वक्ष्यमाणं कुर्यात् । कालो वसन्तो देशो गिरिः शर्वालयेः कान्तारं वा तत्रालये वा देवस्य संनिधौ ब्राह्मणैः कार्यसिद्धिं वाचयित्वा तान्संपूज्य प्रारम्भः । आर्द्रायाममावास्यायां वा तयोरन्यतरस्यां प्रारम्भः । ब्राह्मणान्मन्त्रसिद्धान्गृहीयात् । यद्वा—आचार्यः सद्यः कर्मसिद्धिं कुर्यात् । आचार्य इति कल्पवित्सिद्ध उच्यते । स यथा वदेत्तथा सिद्धिर्भवति । तत्र सद्यः सिद्धिरुच्यते ब्राह्मणास्तस्मादाचार्यात्संशुद्धान्मन्त्रमादाय पञ्चदश दिनानि निरन्तरं जपेयुः । ततः कर्मयोग्या भवन्ति । एवं सिद्धैर्होमः कार्यः । प्रतिनमस्कारमाहुतिप्रक्षेपः । होमद्रव्याणि तिलव्रीहियवादयः साज्याः । होमकाला उच्यन्ते उदयात्प्रभृत्यास्तमयमनवरतमेकादशद्विजैर्होमदिनानि कारयेदेवम् । होमकर्तृभ्य उत्तरीयादयः पात्रेण दातव्याः । आचार्यस्यापि कुण्डलादयः । होमाग्रेरुपरि सर्पिष्पात्रं सदास्तोतो भवेदणुधारमेवं कर्म यावत्समाप्यते तावदेवस्यापि प्रतिदिनमष्टसहस्रं भोजनं कार्यम् । ब्राह्मणानपि तावतः प्रतिदिनं भोजयेदन्यदिने नित्याद्विगुणम् । आचार्यो भगवानेवेति मन्तव्यम् । आचार्यस्य सारभूता भूमिर्दातव्या । ऋत्विजां शतं शतं निष्कास्तदर्धार्थं वा दक्षिणा दातव्या । तद्विगुणमाचार्यायेति । तत्र शिवपूजायां गन्धः कर्पूरमिश्रितः । कमलानि पुष्पाणि । धूपः कर्पूरमिश्रितो गुग्गुलुः । दीपो गव्याज्य इति । नैवेद्यं तूक्तम् । एवं रुद्राराधनं प्रतिसंवत्सरं कार्यम् । एवमाराधनाद्राजा सम्राड्भवेत् । राजानो ये सागरमध्यस्थास्ते रुद्ररूपैर्हन्यमाना भवन्ति । इह सर्वा भुवं भुक्त्वाऽन्ते रुद्ररूपैरनुगृह्यमाणः शिवपुरं व्रजेत् । तत्र रुद्ररूपी भूत्वा कल्पायुतं शिवपुरे भोगान्भुक्त्वा सप्तदीपाधिपती राजा शिवभक्तो जायते । तस्य करयोः पिनाकाङ्क्षो भवति ।



तेनाङ्गेन रुद्राराधनकारीत्यवगन्तव्यम् । अन्यस्यापि यस्य राज्ञो हस्तयोरङ्गो भवति सोऽपि रुद्राराधनकारीति मन्तव्यः । एवमेकादशब्राह्मणैः प्रतिसंवत्सरं रुद्राराधनं कर्तव्यम् । अत्रैवापरमुच्यते—राजा शत्रुनाशकामोऽतिशक्तेन ब्राह्मणेन कारयेत् । शत्रुं राजानं महाखदिररूपिणं कृत्वा कस्मिंश्चिद्विविक्ते देशे जलपूर्णकुम्भे देवतामावाह्य तत्संनिधावग्निमाधाय शमीसमिद्धिः सकण्ठकाभी रुधिराक्ताभिः शतसहस्रं जुहुयात् । रुधिरं च वैडालं प्रशस्तं भवति । ततस्तद्रूपं प्रत्यङ्गं लोहशङ्कुभिः प्रतिनमस्कारं खानयित्वा तदुपरि राजा स्वपादं विन्यसेत् । विन्यासकाले गुरुर्जपेत् । ततो राजा ब्राह्मणानां शतं भोजयेत् । ततो देवं विसर्जयेत् । एवं कृते परराजा संवत्सरत्रयान्नष्टो भवति । अन्यच्च तदेव रूपं सशृङ्खलं कृत्वा पूर्ववद्भोमः । ततो राजाऽचिराच्छृङ्खली राजवश्यत्वं व्रजेत् । अन्यदपि वक्ष्यते—शत्रुराजनगरे कृत्रिमवेषधारिणो राजपुरुषाः सत्राह्वणाः सिद्धाः प्रविश्य चतुष्पथेषु चैत्येषु देवालयेषु राजसभासु राजद्वारे च लोहशङ्कूनपि ताञ्शतसहस्राभिमन्त्रितान्कृत्वा गुप्ता न्यसेयुः । ततो भस्माभिमन्त्रितं सर्वतो विकिरेयुः । जलमपि विकिरेयुः । एवं कृते तत्पुरमासंवत्सरत्रयान्नष्टं भवति । तत्र खदिरवदर्यादयो वनस्पतयो रोहन्ति । ततो विकृतवेषाः परराजपुरजलाशयेषु कण्ठप्रमाणे जले तपः कुर्वन्तः सूर्याभिमुखा अष्टशतदिनानि प्रतिदिनमष्टशतगुणं जपेयुः । जपकाले भगवतो हालाहलमेव कराभ्यामभिमन्त्रयेयुः । एवं कृते तज्जलपायिनो वाहनादयो विषदष्टा इव नश्यन्ति । एवं कुर्वन्तो विद्वांसो गुप्तमेव कुर्युः । प्रत्यक्षेण राजभयं सद्यो जायते । अत एव गुप्तमेव कार्यमिति । एषां कर्तॄणां राज्यार्धसमा दक्षिणा स्यादिति । ततो ध्यानम्—

“पिनाकपाणिं भूतेशमुग्रत्सूर्यायुतद्युतिम् ।

भूषितं भुजगैर्ध्यायेत्कण्ठेकालं कपर्दिनम्” ॥

नमो वः किरिकेभ्यो देवानां हृदयेभ्यः ॥ १५ ॥

नमः वः किरिकेभ्यः देवानाम् हृदयेभ्यः ॥ १५ ॥

सा० भा० किरन्ति भक्तेभ्यो धनानीति किरिका उदारा रुद्रावताराः । ते च देवानां हृदयभूताः । सर्वदेवमियत्वात् । तादृशेभ्यो वो युष्मभ्यं नमः ॥ १५ ॥

भ० भा० अथ नमो वः किरिकेभ्य इत्यारभ्यानुवाकान्तमेको मन्त्रः । अस्य मन्त्रस्य ऋषिर्देवता च भगवाञ्शंभुरेव । जगती षट्पदा छन्दः । अयं च मन्त्रः प्रत्यक्षकृतः । युष्मच्छब्दप्रयोगात् । एवं देवस्य लीलाविग्रहमूर्त्याधा-



रगुणक्रियाजात्याकृतिभेदभिन्नाः प्रत्येकं प्रतिनमस्कृताः । इदानीं तु समूहरूपेण नमस्कियन्ते । देवं नमस्कृत्येदानीं तदनुचरा नमस्कियन्त इति केचित् । प्रसिद्धवेषाकारा देवस्य नमस्कृताः । अज्ञातस्वभावा अन्ये जगतां शासितारो गुप्ता वर्तन्ते । त इदानीं नमस्कियन्त इत्यपरे । इयांस्तु पक्षः साधिष्ठः । अज्ञातविषयः प्रागेवैक उपपन्नतरो भवति । उक्तम्—देवानां हृदयेभ्य इति देवानामेव हृदयवर्तनं वयं जानीम इति नमस्कारयोगाद्धि सर्वेषामेतद्विशेषणम् । अन्य उक्तव्यतिरिक्ता जगतां शासितारः किरिकादिस्वभावा यान् देवादय एव जानन्ति न मनुष्यादयः । तेभ्यो युष्मभ्यमपि नमोऽस्तु । यूयं च प्रसीदत । आयुधानि चोपसंहरतेत्यर्थः ॥

नमो वः किरिकेभ्यः । किरतिर्हि साकर्मा किरन्ति स्वेच्छया लोकानिति किरयः । 'कृगृशृकुटिभिदिच्छिदिभ्यश्च' इति इप्रत्ययः । किदिति हि तत्रा-  
नुवर्तते । अज्ञातार्थे 'प्रागिवात्कः' करोतेर्वा 'अच इः' इति इप्रत्ययो गुणे कृते छान्दसमुपधाया इत्वम् । कुर्वन्त्युत्पादयन्ति स्वेच्छया लोकानिति किरयः । त एव किरिकाः । देवानां हृदयेभ्यः । देवानामेव हृदये परिवर्तमानेभ्यः । तत्स्थयात्ताच्छव्यम् । देवा एव युष्माञ्जानन्ति । यद्वा देवानां हृदयेऽनुग्रहायाऽऽविर्भवद्भ्यः । स्वाभिमतसिद्धये तैः सदा स्मर्यमाणेभ्य इति यावत् । यद्वा देवानां हृदयभूतेभ्यस्तेषां विशेषेणाऽऽसतमेभ्यः । देवाश्च पृथिव्यन्तरिक्षद्योस्था अग्निवायुसूर्याः सविभूतय एकादश । एकादश यथा "ये देवासो दिव्येकादश स्थ" इत्यादि । तत्स्त्रिषु लोकेषु त्रयस्त्रिंशद्भवन्ति । तेषा-  
मेकस्य विभूतिभूताः शतं देवास्तेषां च त्रयस्त्रिंशत्संख्यास्त्रयो गणा अग्निवायु-  
सूर्यप्रधानास्ते संभूयैकोनशतं भवन्ति । एकशततमो गणस्य प्रधानभूत एवं पृथिव्यामेकादश प्रधानभूतास्ते च त्रयस्त्रयः क्रियमाणास्त्रयस्त्रिंशद्भवन्ति । ते च त्रयस्त्रिंशत्संख्यास्त्रयस्त्रिंशद्भवन्ति गणा गणाभिपथैकादशः । उक्तं च 'त्रयो देवा एकादश त्रयस्त्रिंशः सुराधसः' इत्यादि । एता एव ता देवता अग्नेर्विभूतयो वायुसूर्यविशेषौ चाग्न्यनुविधायिनौ द्वौ । एवं सर्वे संभूयैको-  
नचत्वारिंशत्सहितं शताधिकं सहस्रम् । तावन्तोऽन्तरिक्षस्था वायुविभूतयो देवास्तत्र त्वग्निमूर्यविशेषौ द्वौ सूर्यानुविधायिनौ द्वौ । एवं सर्वे संभूयैकोन-  
चत्वारिंशत्सहितं शतत्रयाधिकं सहस्रत्रयं देवा भवन्ति । श्रूयते च—"त्रीणि शता त्रीसहस्राण्याग्निं त्रिंशच्च देवानत्र चासपर्यन्" इति । सर्वेऽपि चैते नानावे-  
षाधिकारा इष्टापूर्तभागधेया महतो भूतस्य विस्फुलिङ्गाः । इयमेकस्मिन्ब्रह्माण्डे प्रक्रिया । अनन्ताश्चैवंविधा ब्रह्माण्डपिण्डका इत्यलमतिप्रसङ्गेन ॥ १५ ॥



नमो विक्षीणकेभ्यः ॥ १६ ॥

नमः विक्षीणकेभ्य इति वि-क्षीणकेभ्यः ॥ १६ ॥

सा० भा० क्षीणेभ्यो विपरीता विक्षीणकाः । कदाचिदपि क्षयरहिता इत्यर्थः ॥ १६ ॥

भ० भा० भा० नमो विक्षीणकेभ्यः । अभक्तानां व्याधिचोरनरकादिभिर्विविचित्रां हिंसां प्राणिनां कुर्वद्भ्यः । क्षिणु हिंसायाम्, उदात्तस्वरितेतानादिकः । विविधं क्षिण्वन्तीति विक्षीणकाः 'इगुपधज्ञाप्रीकिरः कः' । तदन्तात्पूर्ववत्प्रागिवीयः कः । धातोरिकारस्य च्छान्दसं दीर्घत्वम् । अपर आह—'क्षीप् हिंसायां' क्रयादिकस्ततः शत्रन्तात्पूर्ववत्प्रागिवीयः कः । विविधं क्षीणन्त्यज्ञाता इति ते विक्षीणकाः । छान्दसी रूपसिद्धः । विक्षीणकेभ्य इति यावत् । तथैव वाजसनेयिनः पठन्ति ॥ १६ ॥

नमो विचिन्वत्केभ्यः ॥ १७ ॥

नमः विचिन्वत्केभ्य इति वि-चिन्वत्केभ्यः ॥ १७ ॥

सा० भा० विचिन्वन्ति अपेक्षितमर्थं संपादयन्तीति विचिन्वत्काः ॥ १७ ॥

भ० भा० भा० नमो विचिन्वत्केभ्यः । इमे सुकृतिन इमे दुष्कृतिन इति निग्रही-तुमनुग्रहीतुं च ये जन्तून्विचिन्वन्ति ते विचिन्वत्कास्तेभ्यः । पूर्ववत्कः ॥ १७ ॥

नम आनिर्हतेभ्यः ॥ १८ ॥

नमः आनिर्हतेभ्य इत्यानिः—हतेभ्यः ॥ १८ ॥

सा० भा० आ समन्तान्निःशेषेण हतं पापं यैस्त आनिर्हताः ॥ १८ ॥

भ० भा० भा० नम आनिर्हतेभ्यः । हननं हतं हिंसा । आकारो मर्यादायाम् । निरिति निश्चये । यन्मर्यादया क्रियते यच्च निश्चितमेव क्रियते तदानीर्हतं तद्वद्भ्यः । अर्शादित्वादच् । न वाऽन्यायेन कुर्वन्ति न चापराधिषूदासत इति । यद्वा व्यत्ययेन कर्तरि निष्ठा । मर्यादया निश्चयेन हन्तृभ्य इत्यर्थः । कृदुत्तर-पदप्रकृतिस्वरत्वम् । अपरे तु ब्रुवते—हन्तेर्गतिवृत्तेरियं कर्मणि निष्ठा । मर्या-दया निर्गमिता आनिर्हता इति । सहयजनसंकीर्तनाद्यनौचित्यभयाद्देवतान्त-रेभ्यः पृथक्कृता इत्यर्थः । मन्त्रान्तरं च भवति "मा त्वा रुद्र चुक्रुधा मा नमो-भिर्मा दुष्टुती वृषभ मा सद्धूती" इति । ब्राह्मणं च भवति— "स्वायामेव दिशि रुद्रं



निरवदयते” इति । यद्येवं ‘गतिरनन्तरः’ इति पूर्वपदप्रकृतिस्वरत्वं प्राप्नोति ।  
मृद्धादीनां चेत्युत्तरपदान्तोदात्तत्वं भविष्यतीत्यदोषः ॥ १८ ॥

नमः आमीवत्केभ्यः ॥ १९ ॥

नमः आमीवत्केभ्य इत्यामीवत्केभ्यः ॥ १९ ॥

॥ इति नवमोऽनुवाकः ॥

सा० भा० आ समन्तान्मीवन्ति स्थूलीभावं प्राप्नुवन्तीत्यामीवत्काः । अत्र  
विक्षीणकविचिन्वत्कानिर्हतामीवत्केषु देवानां हृदयेभ्य इत्यनुषज्यते ॥ १९ ॥

पञ्चमानुवाकमारभ्य नवमान्तेष्वनुवाकेष्वन्यतरतो नमस्काराणि बहूनि  
यजुष्यभिहितानि । तैः सर्वैः परमेश्वरस्य सार्वार्थ्यं प्रतिपादयितुमेकैकेन  
यजुषा स्थावरं जङ्गमं चैकैकं रूपमाभिहितम् । अनुवाकभेदस्तु क्रतोर्विष्णु-  
योगे मन्त्रभेदाभिप्रायेण द्रष्टव्यः । एकैकोऽनुवाक एकैको मन्त्रः । तत्र तस्य  
पुरश्चरणादिप्रकारस्तु रुद्रकल्पेऽभिधास्यते ।

इति सायणाचार्यविरचिते माधवीये वेदार्थप्रकाशे यजुःसंहितायां चतुर्थ-  
काण्डे पञ्चमप्रपाठके श्रीरुद्रभाष्ये नवमोऽनुवाकः ॥ ९ ॥

भ० भा० भा० नमः आमीवत्केभ्यः । समन्ताद्विजृम्भमाणेभ्यः । ‘मीव स्थौल्ये’  
उदात्तेर्झावादिः । ततः शन्नन्तात्पूर्ववत्कः । अन्ये ब्रुवते समन्ताद्विसम्य  
इति । इतरेतरव्यावृत्तौ न कश्चिदवकाशो यतो दुरात्मानोऽपसर्पेयुरिति भावः ।  
‘मीवर्हिसायां’ उदात्तेत्क्रयादिः । ततः शन्नन्तात्पूर्ववत्कः । वर्णव्यत्ययेन  
नकारस्य वकारः ‘मीनातेर्निगमे’ इति ह्रस्वत्वं व्यत्ययेन न क्रियते । एवंवि-  
धेभ्यो गुष्मभ्यं नमोऽस्तु इति ॥ १९ ॥

अथास्य मन्त्रस्य पुरश्चरणम्—पराकं चरित्वा चत्वारिंशत्सहस्रं जपेत्कृत-  
पुरश्चरणो भवति । मन्त्रशोधनार्थं गुरुसंनिधावष्टसहस्रं जपेत् ’ततः कर्मयोग्यो  
भवति । अनेन मन्त्रेण दुःसाध्यं किञ्चिन्न विद्यते ’ मन्त्रप्रभावात्सर्वं संपद्यते ।  
अनेन काम्यं कर्मोच्यते—देवस्य दक्षिणामूर्तेः संनिधावात्माशौ मथिताशौ वा  
लाज्जितिलानां लक्षं जुहुयात्सुवर्णमुत्पद्यते । अपामार्गवेणुबीजयवानां दधि-  
मधुघृताक्तानामयुतं जुहुयात् । स्वर्णसहस्रमुत्पद्यते । कन्याकामो गुग्गुलेन  
स्वेष्टकन्यासमाकृतिं कृत्वा तामुपलभ्य पञ्चसहस्रं जप्त्वा ततस्तां छित्त्वा षट्-  
सहस्रं जुहुयात् । सर्वाभरणभूषितामिष्टां कन्यां लभते । पद्मोत्पलकुमुदानां  
लक्षं जुहुयात् ’तस्य राजलक्ष्मीः प्रत्यक्षा भवति ’ पालाशाङ्कुराणां पयोक्तानां  
लक्षं जुहुयात् । यक्षराक्षसभूतप्रेतपिशाचादयो दृश्यानुवश्याश्च भवन्ति । महाका-



न्तारभूतलेऽग्निकुण्डं विधाय मथिताग्नौ विल्वफलानामयुतं जुहुयात् । पत्राणां  
मुष्टिमात्राणां घृताक्तानां पञ्चसहस्रं जुहुयात् । विल्वफलाकारं सुवर्णमुत्पद्यते  
स्पर्शवेधी पिण्डो भवेत् । सार्वभौमसुतार्थं देवस्योपरि शुभ्राणि कमलानि  
गव्याज्याक्तानि लक्षं जुहुयात् । सार्वभौमः पुत्र उत्पद्यते । शमीसमिधामग्नं नतं  
कृत्वा रजतपात्रे निधाय दधिमधुघृताक्तानामयुतं जुहुयात् । शिवभक्तं पुत्रं  
लभते । श्वेतवचार्धफलचूर्णं रौप्यपात्रे निधाय कापिलेन सर्पिषाऽऽलोढ्यायुता-  
भिमन्त्रितं कृत्वा सेवेत । स्वयं कविर्भवति । उदुम्बरसमिधां दधिमधुघृताक्ता-  
नामयुतं जुहुयात् । महाभोग्यमिजायते । मनोजवमिच्छज्जागरणं कुर्यात् ।  
पुरश्चरणमपि विशेषेण भवति । सांवत्सरिकं कृच्छ्रं चरित्वाऽऽत्मानं संशोध्य  
ततोऽष्टादश दिनानि चरुशकमूलफलाहारी निरन्तरं जपेत् । अन्तरा बुद्धिपूर्वं  
स्वप्नो न स्यादबुद्धिपूर्वं तु स्वप्ने स्नात्वा जपेत् । ततस्तदन्ते मन्त्रानुवशाथं गुरवे  
स्वर्णनिष्कपञ्चकं दद्यात् । पश्चात्पञ्चाशत्सहस्रं गुरुसंनिधौ देवसंनिधौ वा ज-  
पेत् । ततः साक्षादुमापती रुद्रः प्रत्यक्षो भवति । तत्प्रसादात्स्वयं मनोजवी  
भवति । यं यं देशमभिकामयते तं तं देशं गुरुं च स्मृत्वा मन्त्रमष्टशतमावर्तयेत् ।  
तद्देशगामी भवति । एवं मनोजवप्रकार उक्तः । ततोऽदृश्यप्रकार उच्यते—  
अत्रापि पूर्ववत्पुरश्चरणमदृश्यावश्यकाले लोहितं चन्दनं कपिलापयसा संक्लिद्य  
तत्क्षोदमश्वत्थपात्रे निधाय संस्पृश्याष्टसहस्रं जपेत् । ततस्तेनाऽऽत्मानमुपलिप्य  
देवं स्पृष्ट्वा स्मृत्वा प्राणायामं धारयेत् । ततः केनचिददृश्यो भवति । राज-  
वश्यकामो लोहितचन्दनक्षोदमयुताभिमन्त्रितं कृत्वा तन्तुवेष्टितां गुटिकां कृत्वा  
नित्यवद्राजगृहप्रवेशे स्वललाटे धारयित्वा प्रविशेत् । राजा राजपुरुषाश्च वश्या  
भवन्ति । यं यं नाशयितुमिच्छेत्तस्य तस्य नामग्रहणपूर्वकमयुतमेकपादो  
भूत्वा देवस्य संनिधौ जपेत् । संवत्सरान्नश्यति । देवस्य दक्षिणामूर्तेः संनिधौ  
नित्यमष्टशतं जपेत् । राजपुरुषेभ्यो भयं न विद्यते । ध्यानम्—

विश्वतःपाणिपादाब्जं विश्वतोक्षिशिरोमुखम् ।

ज्वलन्तं विश्वमावृत्य तेजोराशिं शिवं स्मरेत् ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने

नवमोऽनुवाकः ॥ ९ ॥

॥ इति नवमोऽनुवाकः ॥

सा०भा० द्वितीयमारभ्य नवमान्तेष्वनुवाकेषु विविधानि यजुष्युभयतोनम-  
स्काराण्यन्यतरतोनमस्काराणि चोक्तानि । अथ दशमेऽनुवाक ऋगूपा मन्त्रा  
उच्यन्ते ॥



तत्र प्रथमामृचमाह—

द्रापे अन्धसस्पते दरिद्रनीललोहित । एषां पुरुषाणामेषां  
पशूनां मा भेर्माऽरो मो एषां किंचनाऽऽममत् ॥ १ ॥

द्रापे अन्धसः पते दरिद्रत् नीललोहितेति नील—लोहित ॥  
एषाम् पुरुषाणाम् एषाम् पशूनाम् मा भेः मा अरः मो इति एषाम्  
किम् चन आममत् ॥ १ ॥

सा०भा० द्रापयति कुत्सितां गतिं प्रापयतीति द्रापिः । पापिनो नरकप्रदा-  
नेन क्लेशयतीत्यर्थः । अन्धोऽन्नं तस्य पतिः पालकः । भक्तानामन्नं पालयती-  
त्यर्थः । दरिद्रदकिंचनः स्वयं विरक्तः केवल इत्यर्थः । “ एकमेवाद्वितीयं  
ब्रह्म नेह नानाऽस्ति किंचन ” इति श्रुतेः । कण्ठे नीलोऽन्यत्र लोहित इति  
नीललोहितः । एतैः शब्दैः संबोध्यमान हे रुद्र । एषामस्मदीयानां पुरुषाणां  
पुत्रपौत्रादीनाम् । एषामस्मदीयानां पशूनां गोमहिष्यादीनां च समूहं मा  
भेर्मा भीषय । एषामुक्तानां सर्वेषां मध्ये किंचनैकमपि वस्तु माऽरो मा गच्छतु  
मा विनश्यत्वित्यर्थः । मो आममन्मैव रुग्णं भूत् ॥ १ ॥

भ०भा०भा० द्रापे अन्धसस्पत इत्यस्य ऋषिः पुलहः । छन्द आस्तारपङ्क्तिः ,  
' परौ चेद्वादशाक्षरावास्तारपङ्क्तिः ' । श्रीरुद्रो देवता । एवं विश्वरूपेण देवं  
स्तुत्वाऽतः परमभयं याचते—

द्राप इति । निकृष्टाया यातनानुभवात्मिकाया दारिद्र्यात्मिकाया वा गते-  
र्विकर्मणां गमयितः । यद्वा सर्वस्य लोकस्योपसंहारलक्षणायाः शोच्याया गतेः  
कारयितः । ' द्रा कुत्सायां गतौ ' । ण्यन्तात् ' अच इः ' इतीप्रत्ययः ' अर्तिही '   
इत्यादिना पुक् । यद्वाऽऽप्नोतेर्ण्यन्तादिप्रत्ययः । आपयिताऽऽपिर्द्राणं द्रा  
सैव कुत्सिता गतिस्तस्या आपयिता द्रापिः । यद्वा—द्रापिरिति कवचनाम ।  
उपचारेण तद्वति वर्तते । मत्वर्थीयो वेकारो द्रापिः । सर्वत्र पाष्टिकमामन्त्रि-  
ताद्युदात्तत्वम् । हेऽन्धसस्पते । अन्धोऽन्नम् । अद्यत इत्यन्धः । ' अदेर्नुम्  
धश्च ' इत्यमुन्प्रत्ययः ' तस्य पते स्वामिन् ' ' पष्ठ्याः पतिपुत्र ' इति सत्त्वं ' सुवा-  
मन्त्रिते पराङ्गवत्स्वरे ' इति पष्ठ्यन्तस्य पराङ्गवद्भावः । ' आमन्त्रितं पूर्वमविद्यमा-  
नवत् ' इति पूर्वस्याऽऽमन्त्रितस्याविद्यमानत्वात्ततः परस्य पष्ठ्यामन्त्रितसमुदा-  
यस्य पाष्टिकमामन्त्रितत्वादाद्युदात्तत्वम् । हे दरिद्रनिष्पारिग्रह । अनाद-



तपरिग्रहेति यावत् । ' दरिद्रा दुर्गतौ ' शतरि जाक्षित्यादित्वेनाभ्यस्तत्वाच्चा-  
 भ्यस्तादिति नुमभावः । स्वयमन्धसस्पतिरपि दुर्गतस्वभाव इति । पूर्वयोराम-  
 च्छितयोरविद्यमानत्वात्पादादित्वाच्चेदं न निहन्यते । पाष्ठिकमाद्युदात्तत्वमेव  
 हे नीललोहित । देवस्य हृदयादाविर्भूतो रुद्रो नीललोहितो यो हि भिक्षाटना-  
 दिकं चकार तस्यार्थं नीलमर्थं लोहितं नरनार्यात्मकत्वात् । नामरूपात्मकत्वा-  
 द्वा । अन्य आह—कण्ठे नीलमन्यत्र लोहितमिदं रूपमिति । यद्वा—निलीनं  
 नितरां निरस्तं कालुष्यमस्येति नीललोहितः । पूर्ववन्निघातस्याभाव आद्युदा-  
 त्तत्वम् । एवं भगवन्तं संबोध्याभयं याचते—एषां पुरुषाणामिति । एषामस्मदी-  
 यानां पुरुषाणां पुत्रादीनामेषां चास्मदीयानां पशूनां च गवादीनां मा भेर्मा  
 भीषयथाः । क्रियाग्रहणं कर्तव्यमिति संप्रदानत्वाच्चतुर्थ्यर्थे बहुलं छन्दसीति  
 षष्ठी । यथा समुद्रस्य न पिवन्तीति भाव इत्यर्थः । अन्तर्भावितण्यर्थाद्विभेते-  
 लुङ् ' बहुलं छन्दसि ' इतीडभावः । सिचि वृद्धिं बाधित्वा छान्दसत्वाच्चत्य-  
 येन गुणः क्रियते । भिनत्तेर्लुङि ' दश्च ' इति दकारस्य रुत्वम् । पूर्ववदीड-  
 भावे पूर्ववद्गुणश्च । इमान्मा भेर्मा हिंसीरित्यर्थः । पुरुषव्यत्ययो वा । माऽरः ।  
 ऋच्छतिरयमाङ्पूर्वो व्यसनकर्मा । यथा ' आर्तिमाछेद्यजमानः ' इति । अ-  
 त्राऽऽत्मना केवल एव तमर्थमाचष्टे । द्योतका ह्युपसर्गाः । अर्तेरन्तर्भावितण्यर्था-  
 ल्लुङि ' सतिशास्त्यर्तिभ्यश्च ' इत्यङ् । ' ऋदृशोऽङि गुणः ' इति गुणः ।  
 इमान्माऽरो माऽऽर्तिमर्षपः । आर्तिर्मा जनीत्यर्थः । पूर्ववत्पुरुषव्यत्ययेन वा ।  
 एषां मध्ये कश्चिदपि माऽरत् । माऽऽर्तिमरत् । आर्ति मा गमदित्यर्थः ।  
 अत्र च मा भेर्मा चार इति चार्थस्य गम्यमानत्वात् । ' चादिलोपे विभाषा '  
 इति प्रथमा तिङ्विभक्तिर्न निहन्यते । द्वितीया तु निहन्यते । एवं मा उ मो  
 उश्चार्थे । मा चेत्यर्थः । किञ्चिदपि ज्वरादिकमेषां पश्वादीनामाममत् ।  
 इमान्पश्वादींस्त्वत्प्रसादेन मा हिंसीदित्यर्थः । ' रुजार्थानां भाववचनानामज्वरेः '  
 इति कर्मणि षष्ठी । ' अम रोगे ' ण्यन्ताल्लुङि च्लेश्चङादेशः । सन्वद्भावाभाव-  
 श्छान्दसः । ' अत्स्मृदृत्वप्रथमद् ' इति विधीयमानमत्वं व्यत्ययेनास्यापि  
 भवति । यद्वा कश्चिदाह—आमो भङ्गः । आमं करोति आमयति ।  
 आमयतेर्लुङ् । किमपि ज्वरादिकमेषां पुरुषादीनामाममदामं मा कार्षीदिति ।  
 अग्लोपित्वादेव सन्वद्भावाभावः । पुरुषव्यत्ययो वा । एषां पश्वादीनां  
 संबन्धि किञ्चिदप्यपत्यादिकं वस्तु त्वं मा हिंसीरिति । अभाववचनकर्मत्वा-  
 द्रुजार्थानामिति षष्ठ्यभावः । अत्रैषामिति त्रिरभिधीयते । एषु तृतीयः  
 ' इदमोऽन्वादेशे ' इत्यशादेशे सर्वानुदात्त इतरयोस्तूडिदमिति विभक्तेरुदात्त-  
 त्वम् । पशूनामित्यत्र ' नामन्यतरस्याम् ' इति नाम उदात्तत्वम् ॥ १ ॥



अथास्य मन्त्रस्य पुरश्चरणम्—एकाहमुपवासं कृत्वाऽयुतं जपेत् । कृतपुरश्चरणो भवति । कपिलाज्येनाऽऽर्द्रायामयुतमाहुतीर्जुहुयात् । कृतधनो भवति । ज्वरे संनिपाते तस्य शिरस्तो दूर्वाग्राणां पञ्चसहस्रं जुहुयात् । तस्माज्ज्वरान्मुक्तो दीर्घायुर्भवति । अभिचारमोक्षकामो वैकङ्कतानामयुतं जुहुयात् । तस्याभिचारेभ्यो भयं न विद्यते । महाजनद्रोहे तिलमाज्यसिक्तमयुतं जुहुयात् । ततो भयं न विद्यते । उदुम्बरतिलानामयुतं जुहुयात्सर्वभूतेभ्यो भयं न विद्यते । ग्रामनगरमध्येऽग्निमुपसमाधाय तत्र घृताक्ततिलपिष्टानामयुतानि जुहुयात् । अश्वत्थदलेषु बलिमुपहरेत् । आदावप्यष्टसहस्रं जुहुयात् । तस्य रुद्रो भैरवरूपी भूतैः सह स्वयं दृश्यो भवति दृष्ट्वा यदि चलेदुन्मादी भवति । अचलस्य सस्य महासिद्धिर्भवति । आपादि तद्रूपं स्मरेदापन्नश्च मुक्तिर्भवति । ततो ध्यानम्—

आगुल्फासितकञ्चुको डमरुकाश्लिष्टो लसत्कुन्तली  
शुली कुण्डलितश्रवाः सतिलको मन्दं कणन्नूपुरः ।  
श्रीमन्निर्मलदन्तपङ्क्तिकिरणः श्वेतायमानाननो  
देवो भैरववेषभूषितवपुर्ध्येयो मृडानीपतिः ॥

अथ द्वितीयामृचमाह—

या ते रुद्र शिवा तनूः शिवा विश्वाहभेषजी ।

शिवा रुद्रस्य भेषजी तया नो मृड जीवसे ॥ २ ॥

या ते रुद्र शिवा तनूः शिवा विश्वाहभेषजीति विश्वा-  
हभेषजी । शिवा रुद्रस्य भेषजी तया नः मृड जीवसे ॥ २ ॥

सा० भा० हे रुद्र ते त्वदीया शिवा शान्ता तनूर्या विद्यते तया तन्वा नोऽस्माज्जीवसे जीवयितुं मृडय सुखय । कथं तन्वाः शिवत्वं तदुच्यते—यस्मादेवं विश्वाहभेषजी सर्वेष्वहस्सु रोगदारिद्र्यादेरौषधवद्विनाशहेतुस्तस्माच्छिवा । किञ्च यस्माद्रुद्रस्य तादात्म्यप्राप्तये भेषज्यौषधरूपा ज्ञानप्रदानेन जन्ममरणादिदुःखं निवारयति तस्मादप्येषा शिवा ॥ २ ॥

भ० भा० भा० या ते रुद्र इत्यस्य मन्त्रस्य ऋषिः स्कन्दः । छन्दोऽनुष्टुप् । देवताऽपि स्कन्दरूपी रुद्रः । या ते रुद्र शिवा तनूरिति । हे रुद्र या ते तव शिवकरी सुखकरी तनूस्तया नो मृडयेति वक्ष्यमाणेनान्वीयते । तयाऽस्माकमपि शिवं कुर्विति । तत्र द्विधा शिवत्वम् 'देवस्य तन्वाः सर्वदुःखनिवृत्तिभेष-



जत्वादात्यन्तिकदुःखनिवृत्तिभेषजत्वाच्च । तत्र प्रथममात्रपरिग्रहे धनपुत्रस्वर्गा-  
दिसांसारिकसुखमात्रप्रदानेन देवो मृडयेत् । द्वितीयमात्रपरिग्रहे तु निःश्रेयस-  
लक्षणमेव देवः शिवं कुर्यात् । तस्मादुभयविधसुखप्राप्तिमाशासान आह—शिवा  
विश्वाहभेषजीति । विश्वान्यहानि विश्वाहाः । राजाहःसखिभ्यष्ट् । तेषु  
भेषजी विश्वेष्वप्यहस्सु भेषजभावं न जहातीति भेषजान्तरं देशकालसकलशरी-  
रावस्थादिभेदेन हि कदाचिदेव भेषजं स्यात् । 'केवलमामक' इति ङीप्सप्तमी-  
पूर्वपदप्रकृतिस्वरत्वम् । पूर्वपदे च 'परादिश्छन्दसि' इत्युत्तरपदाद्युदात्तत्वम् ।  
ईदृशी या शिवेदृशस्वभावा तया शिवव्यपदेशं भजत इत्यर्थः । किंच—  
शिवा रुद्रस्य भेषजीति । अयं रुद्रशब्दः क्रियानिमित्तकः । रुजं संसारारूपं  
रोगं द्रावयतो विनाशयतस्तत्र भेषजी तनूः । तया तन्वा संसाररोगाद्भूतास्त्वं  
भिषज्यसि । तादृशी च तया या शिवा तादृशस्वभावा तया च शिवव्यपदेश-  
मितया शिवव्यपदेशं भजत इत्यर्थः । तदुभयविधशिवत्वस्वभावशालिन्या तन्वा  
नोऽस्मान्मृड सुखय । 'छन्दस्युभयथा' इति शप आर्धधातुकत्वाणि लोपः ।  
जीवसे जीवितुम् । यथा वयं स्वस्था जीवेम तृप्तियोगेन जीवात्मलाभेन च ।  
यद्वाऽस्माज्जीवयितुं त्वया हि सर्वे जीवयितव्याः । अभिमतप्रदानेन धार-  
यितव्याः । 'तुमर्थे सेसे' इत्यसेन्प्रत्ययः ॥ २ ॥

अथास्य मन्त्रस्य पुरश्चरणम्—अष्टशतप्राणायामान्कृत्वा पञ्चसहस्रं जपेत् ।  
कृतपुरश्चरणो भवति । अनेन केवलं गर्भरक्षा विधातव्या । नान्यत् । व्यक्ते  
गर्भे तृतीये मासि रक्षां कुर्यात् । रुद्रमन्त्रसिद्धेन ब्राह्मणेन तदभिवृद्धौ स्वविभ-  
वानुगुणमलंकृत्य शंभुमिव तं नमस्कुुर्यात् । साधुगर्भेऽसाधवो न प्रेक्षितव्याः ।  
यदाऽपि रुचिर्भवति तदैव कर्तव्यम् । राज्ञो गृहान्तराले विविक्तेऽर्वागर्वागा-  
मिद्वयं स्वीकृत्य ध्वजाद्यलंकारैरलंकृत्य मन्त्रद्वयेन प्रस्थशुद्धतण्डुलैर्विकीर्य तस्मि-  
न्नधिकुण्डं वेदिकां च कृत्वा वेदिकायां साधारणघटस्योपरि महासेनमन्त्रेण  
स्वर्णपुष्पेण शंभुमावाह्य तस्मिन्नर्वागामिद्वयेन कलशान्विन्दुयुतांस्तनुवेष्टि-  
तान्स्वर्णगर्भाञ्जरावपिहितान्समुद्रगामिनीजलपूर्णान्निवपटच्छन्नान्निधाय तस्मि-  
न्मध्ये जलपूर्णं घटमेकमार्द्रादिदिवसगणने सुवर्णेनान्यत्र नवरत्नपूर्णं कृत्वा  
त्रीणि नीरघटे प्रक्षिप्य महाधैर्यवसनैः प्रच्छाद्य सुस्थिरान्कृत्वा देवस्याऽऽराधनं  
गन्धलेपः श्रीकण्ठं तामरसपुष्पं शीतारिधूपं दीपं यावदन्तं सर्पिषा सर्वत्र  
कर्पूरमिश्रमेवमाराध्य तत्र संनिधावुपस्थानमन्त्रं जपित्वा ततः पटसंस्कारम-  
न्त्रेण होमं कुर्यात् । होमद्रव्यं च तिलदूर्वाग्रलाजतुलस्युशीरदधिमध्वाज्यसं-



युक्तं जुहुयात् । ततो हविष्पूजा । अर्वाक्प्रस्थतण्डुलपक्वं हविस्तेनाग्नौ होमं कुर्यात् । तेन मन्त्रेण होतव्यं ततो गन्धवासं कर्पूरयुक्तं दद्यादुद्देशितो वाऽन्यो भुङ्क्ते तदेव गुर्वोः संभवन् । एवं सायं तद्युगं च स्पृष्ट्वा जपेदाचार्यः । तत्र नित्य-  
वद्वस्त्रपरिवृत्तिर्वसनोत्तरीये च भवतः । एवमर्वाग्द्वयं पूजा । ब्राह्मणानपि तावतो भोजयेन्नित्यम् । एवं विधानस्य राज्ञ एव शक्तिः । एवं कृते सदपत्य-  
मायुष्मद्भवेत् । गर्भपातो न विद्यते । सर्वं गन्धादन्यदुपदेशतः प्रधानम् । होम-  
देशं स्त्रीशूद्रा न प्रविशेयुः । न पाखण्डादयो वैदिकत्वान्मन्त्रस्य । अन्त्यदिने स्नानम् । तदण्डदानरूपेण दद्याद्गुरवे । ततः कुमारग्रहार्थं गणपूजां कुर्यात् ।  
तदपत्यमायुष्मद्भवति । यथेदं प्रसङ्गादन्यदुच्यते—

‘कन्यार्थी लभते कन्यां हुत्वा लाजान्वृतप्लुतान् ।  
अपामार्गसमिद्धोमैरलक्ष्मीं नाशयेद्बुधः ॥  
सर्वकल्मषनाशाय जुहुयाच्च तिलाहुतीः ।  
ब्राह्मणादीन्विशे कुर्याद्धत्वा खदिरसंभवान् ॥  
सितरक्तैर्नीलपीतैः सूत्रैः संवेष्टितान्क्रमात् ।  
लक्षं हुत्वा घृतं सर्वान्कामानामोति साधकः ॥  
जुहुयाद्वस्त्रकामस्तु कुसुमैः कुमुदादिभिः ।  
यद्वर्णं जुहुयात्पुष्पं तद्वर्णं वस्त्रमाप्नुयात् ॥  
वृष्टिकामः शुचौ देशे गोमयेनोपलेपिते ।  
रक्तद्रव्येण तत्रैव मण्डलं परिलेखयेत् ॥  
मण्डलस्य पुरस्तात्तु नवं कुम्भं निधापयेत् ।  
सूत्रेण वेष्टितं सम्यक्पूरितं गन्धवारिणा ॥  
आवाहयेत्ततः कुम्भे सूर्यमेकाग्रमानसः ।  
तत्रस्थमर्चयेद्देवं पूर्ववत्साधकोत्तमः ॥  
पयसा जुहुयात्तत्र शतमष्टोत्तरं बुधः ।  
ध्यायन्नेकाग्रधीः सूर्यं जपेन्मन्त्रसहस्रकम् ॥  
एवं कुर्वीत सप्ताहं द्वादशाहमथापि वा ।  
ततः प्रसन्नो भगवान्महावर्षं प्रमुञ्चति ॥  
अहोरात्रमुपोष्यैव पुत्रकामः शुचित्रतः ।  
पायसं जुहुयादग्रावष्टोत्तरशताहुतीः ॥  
ऋतुस्नातां ततो भार्यां शुचिवस्त्रामलंकृताम् ।  
भोजयेद्धृतशेषं तु जपन्नष्टशतं बुधः ॥



ब्राह्मणान्भोजयेच्चैव कारयेत्स्वस्तिवाचनम् ।  
 ततः पुत्रमवाप्नोति तेजस्विनमनामयम् ॥  
 अनिष्टदर्शने चैव तथा दुःस्वप्नदर्शने ।  
 अभिचारकृतैर्दोषैरलक्ष्म्या च समावृते ॥  
 विग्रहाद्युपसर्गे च भये च समुपस्थिते ।  
 तथा च ग्रहपीडायां भूतावेशकृतेषु च ॥  
 एवमादिषु चान्येषु दोषेषूपहितेषु च ।  
 पूर्वोक्तं मण्डलं कृत्वा नवं कुम्भं तथैव च ॥  
 गन्धोदकेन संपूर्णं सर्वमङ्गलसंयुतम् ।  
 एलालवङ्गकर्पूरनिम्बजातिफलैर्युतम् ॥  
 देवमावाह्य कलशे त्वर्चयेत्तत्र होमयेत् ।  
 मन्त्रेणानेन तद्देवमष्टोत्तरसहस्रकम् ॥  
 अभिमन्त्र्य ततस्तेन ह्यात्मनो वा परस्य वा ।  
 अभिषेकं प्रकुर्वीत सर्वदोषैर्विमुच्यते ॥  
 यस्तु मन्त्रं जपेन्नित्यं प्रातः स्नात्वा सहस्रकम् ।  
 श्रीरारोग्यं च तेजश्च वर्धते तस्य सर्वदा ॥  
 संवत्सरं जपेद्यस्तु क्षीराहारो जितेन्द्रियः ।  
 अर्चनं च यथाशक्ति कुर्वन्नयुतमन्वहम् ॥  
 संसिद्धिमतुलां गच्छेदणिमादिगुणैर्युताम् ।  
 किं तस्य मानुषैर्भोगैः प्रसन्ने वै जगत्पतौ ॥  
 बहुना किमिहोक्तेन तच्चित्तस्तत्परायणः ॥  
 तद्भावभावितो मन्त्रं जपेन्मुक्तो भवेन्मुनिः ' इति ।

ध्यानम्—

द्रुतचामीकरप्रख्यं शक्तिपाणिं षडाननम् ।  
 मयूरवाहनारूढं स्कन्दरूपं शिवं स्मरेत् ॥

तृतीयामृचमाह—

इ॒मा रु॒द्राय॑ त॒वसे॑ क॒पर्दिने॑ क्ष॒यद्वी॒राय॑ प्र॒भराम॑हे म॒तिम् ।  
 यथा॑ नः श॒मसं॒द्विप॒दे च॒तुष्प॒दे वि॒श्वं पु॒ष्टं ग्रा॒मे अ॒स्मि-  
 न्ना॒तुरम् ॥ ३ ॥



इमाम् रुद्राय तवसे कपर्दिने क्षयद्वीरायेति क्षयत्-वीराय प्रेति  
भरामहे मतिम् । यथा नः शम् असत् द्विपद इति द्वि-पदे  
चतुष्पद इति चतुः-पदे विश्वम् पुष्टम् ग्रामे अस्मिन् अनानुर-  
मित्यना-तुरम् ॥ ३ ॥

सा० भा० यथा येन प्रकारेण नोऽस्मदीयाय द्विपदे पुत्रपौत्रादिरूपाय मनु-  
ष्याय । चतुष्पदे गोमहिष्यादिरूपाय पशवे च शमसत्सुखं स्यात् । किंचा-  
स्मिन्ग्रामे विश्वं सर्वं प्राणिजातं पुष्टं सुखपूर्णमनानुरमुपद्रवरहितं च यथा  
भवति तथा वयं रुद्राय रुद्रार्थ इमां मतिं पूजाध्यानादिविषयां बुद्धिं प्रभरा-  
महे प्रकर्षेण पोषयामः । कीदृशाय रुद्राय । तवसे वलयुक्ताय । अस्मदपेक्षितं  
कर्तुं समर्थायेत्यर्थः । कपर्दिने जटाबन्धयुक्ताय तापसवेषायेत्यर्थः । क्षयद्वीराय  
क्षीयमाणप्रतिपक्षपुरुषाय । अन्यर्थाभानरूपपापविनाशहेतव इत्यर्थः ॥ ३ ॥

भ०भा०भा० इमं रुद्राय तवसे कपर्दिन इति द्वयोर्माण्डव्य ऋषिः । द्वे  
अपि जगत्यौ । रुद्रो देवता । केचिदाहुः—ऋग्वयसमुदायात्मक एको मन्त्रः ।  
अनुष्टुप् छन्द इति ॥

इमां रुद्रायेति । इमां मतिमीदृशीं बुद्धिं मानसपूजाख्यां रुद्राय प्रभरा-  
महे । प्रकर्षेण धारयामः । रुद्रं सर्वदा मनसा पूजयाम इति यावत् । मन्यते-  
रिच्छाकर्मणः क्तिनि रूपम् । मतिरिति स्तुतिनाम । इमां मम मतिं स्तुत्या-  
त्मिकां पूजां रुद्राय प्रभरामहे । सर्वदा रुद्रं स्तुत्याऽऽराधयाम इत्यर्थः । मन्त्रे  
वृषेत्यादिनोदात्तः क्तिन् । 'भृञ् भरणे' भौवादिकः । स्तुतिभिर्हविषां  
प्रदानैश्च तद्विषयां मतिमविच्छिन्नां कुर्म इत्यभिप्रायः । यद्वा रुद्र एव स्तोतव्य  
उपासितव्यः प्रश्रयितव्यो द्रष्टव्यः श्रोतव्यो मन्तव्यो निदिध्यासितव्य इति ।  
तद्विषयामेव मतिं सर्वदा विभृम इति । कीदृशाय । तवसे वर्धयित्रे । तु इति  
सौत्रो धातुर्वृद्ध्यर्थः । ततो ण्यन्तादसुनि उदात्तनिवृत्तिस्वरेणासुन एवो-  
दात्तत्वम् । यद्वा तवो वलं तद्वते तवसे । मत्वर्थीयो लुप्यते । ततश्च तद्वति  
वृत्तेरतद्विषयत्वादाद्युदात्तत्वाभावः । कपर्दिने गतम् । क्षयद्वीराय । क्षियन्ति  
निवसन्ति वीरा विक्रान्ता यस्मिन्यमाश्रित्य स क्षयद्वीरः । 'क्षि निवासगत्योः'  
तौदादिकः । छन्दस्युभयथेति शस्याऽऽर्धधातुकत्वान्छित्वाभावः । यद्वा 'क्षि क्षये'  
भौवादिकः । क्षयन्ति विनश्यन्ति वीरा यं प्राप्य स क्षयद्वीरः । पूर्ववच्छतुरार्धधातु-



कत्वाल्लसार्वधातुकानुदात्तत्वाभावात्त एकादेशस्योदात्तत्वम् । यद्वा विकरण-  
व्यत्ययेन शः । अथ प्रभरणं विशेष्यते—यथा यादृग्विधे प्रभरणे सति  
नोऽस्माकं स्वभूताय द्विपदे पुत्रादये चतुष्पदे पञ्चादये च शं सुखमसत्स्यात्पञ्चमो  
लकारः । 'लेटोऽडाटौ' इत्यडागमः । 'संख्यासुपूर्वस्य ' इति पादस्य लोपे ' पादः  
पत्' इति पञ्चावः । क्रियाग्रहणं कर्तव्यमिति संप्रदानत्वाच्चतुर्थी । तत्र प्रथमे द्वित्रि-  
भ्यां पादन्नित्युत्तरपदान्तोदात्तत्वम् । द्वितीये तु बहुव्रीहिलक्षणं पूर्वपदप्रकृति-  
स्वरत्वम् । पुनश्च विशेष्यते—यथा च प्रभरमाणेष्वस्मासु विश्वमपि प्राणिजातं  
यदस्मदीयं न भवति तदपि पुष्टमनातुरं च स्यात् । कास्मिन्ग्रामे यत्र वयं  
वसामः । कीदृशेदृशीं मतिं प्रभरामेति ।

आहुश्च पौराणिकाः—

“ रुद्राध्यायी वसेद्यत्र ग्रामे वा नगरेऽपि वा ।

न तत्र क्षुत्पिपासाद्या दुर्भिक्षव्याधयोऽपि च ” इति ।

अथवा यथा नोऽस्माकं ग्रामेऽस्मिन्द्विपदे चतुष्पदे च शं स्यात् । विश्वमपि  
वस्तु धनधान्यादिकं समृद्धमनामयं च स्यादित्यास्मिन्नित्यत्र—ऊडिदमिति विभ-  
क्तेरुदात्तत्वम् ॥ ३ ॥

चतुर्थीमृचमाह—

मृडा नो रुद्रो तनो मयस्कृधि क्षयद्वीराय नमसा विधेम

ते । यच्छं च योश्च मनुरायजे पिता तदश्याम तव रुद्र

प्रणीतौ ॥ ४ ॥

मृड नः रुद्र उत नः मयः कृधि क्षयद्वीरायेति क्षयत्—वी-

राय नमसा विधेम ते । यत् शम् च योः च मनुः आयज

इत्या—यजे पिता तत् अश्याम तव रुद्र प्रणीताविति प्र-

णीतौ ॥ ४ ॥

सा०भा० हे रुद्र नोऽस्मान्मृडयेहलोके सुखय । उतापि च नोऽस्माकं  
परलोकेऽपि मयः सुखं कृधि कुरु । क्षयद्वीराय क्षपितास्मदीयपापाय ते  
तुभ्यं नमसा नमस्कारेण विधेम परिचरेम । पिता पालको मनुः प्रजापतिः शं



च सुखं च योश्च दुःखपृथग्भावं च यदायजे यत्किञ्चित्संपादितवांस्तत्सर्वं वयं  
हे रुद्र तव प्रणीतौ प्रणये स्नेहातिशये सत्यश्याम प्राप्नुयाम ॥ ४ ॥

भ०भा०भा० अथ द्वितीया—मृडा नो रुद्रेति । हे रुद्र नोऽस्मान्मृडय । पुत्र-  
धनादिसमृद्ध्या सुखितान्कुरु । पूर्ववणिगलोपः । ‘द्व्यचोऽतस्तिङः’ इति दीर्घ-  
त्वम् । उतापि च नोऽस्माकं मयः सुखं निरतिशयानन्दात्मकं कृधि कुरु ।  
‘बहुलं छन्दसि’ इति शपो लुक् धिभावश्च । ‘कः करत्करति’ इत्यादिना सत्वम् ।  
क्षयद्वीराय । व्याख्यातम् । पूर्ववत्कर्मणः संप्रदानत्वाच्चतुर्थी । क्षयद्वीरं त्वां  
नमसा नमस्कारेणान्नेन वा चरुपुरोडाशादिलक्षणेन विधेम परिचरेम । विधातिः  
परिचरणकर्मा । यथा त्वामेव सर्वदा परिचरेम तथाऽस्मान्मृडय मयश्च कुरु ।  
यद्वा हे रुद्रास्मान्मृडय मयश्च कुरु । तदर्थं त्वां क्षयद्वीरं परिचरेमेति विभ-  
क्तिव्यत्ययः । इत्थं सुखप्राप्तिः प्रार्थिता । अधुना दुःखनिवृत्तिमाशास्ते—शं  
शमनमागतानादुःखहेतूनाम् । योः पृथग्भावोऽनागतानां दुःखहेतूनाम-  
नुन्मेषः पृथग्भावः । पृथग्भावकर्मणो यौतेरन्येभ्योऽपि दृश्यन्त इति विच्-  
प्रत्ययेन प्रथमा णिद्वद्भावाभावश्च । यद्वा—अमुनवादेशाभावः । यद्यादृशं  
शं च योश्च मनुर्मन्वानः सर्वज्ञः पिता प्रजानां पिता प्रजापतिस्त्वया स्रष्टृत्वे  
सुनियुक्तः । आयजे । आङ् मर्यादायाम् । मर्यादया दत्तवान् । वर्णाश्रमादिभेदेन  
व्यवस्थितं कृतवान् । इत्थमसौ दुःखप्रहाणं कुर्यात् । अत्रैत्वाभ्यासलोपयोः  
कृतयोर्वर्णव्यत्ययेनैकारस्याकारः । बह्वृचास्तु “ आयजे ” इत्येवाधीयते ।  
केचिदाहुः ‘ आयजे ’ आत्तवान्पक्षत्वेन स्वीकृतवानिति । तत्तथैवाश्याम ,  
अश्रुवीमहि त्वत्प्रसादेन प्रमत्ता मा भूम । सत्यपि प्रमादे त्वत्प्रसादेनातिक्रम-  
दोषभाजो मा भूमेति । अश्रोतेलिङ् । व्यत्ययेन परस्मैपदम् । बहुलं छन्दसी-  
ति विकरणस्य लुक् । यद्वा—आशिषि लिङ् ‘ छन्दस्युभयथा ’ इति सार्वधातु-  
कत्वात्सलोपः । हेतुमाह—तव रुद्र प्रणीतौ । रुद्रेति पुनर्वचनमाभिमुख्याति-  
शयप्रतिपत्त्यर्थम् । हे रुद्र प्रणीतौ शासने यस्माद्वर्तमाने हे । यद्वा तवास्मासु  
प्रणीतौ प्रणये भृत्यस्वामिभावनिमित्तेऽनुग्रहे सति तदश्यामेति । ‘तादौ च निति’  
इति गतेः प्रकृतिस्वरत्वम् । केचिदाहुः प्रसिद्ध एव मनुः स्मर्तृत्वे त्वया नियुक्तः  
प्रजानां पिता हितकारित्वेन पितृस्थानीयः शं दुःखप्रहापणप्रकारं यादृशं  
व्यवस्थितवांस्तत्तथैवाश्रुवीमहि यस्मात्त्वां परिचराम इति । अपरे तु ब्रुवते—  
यत्त्वदीयं शं योश्चोभयविधदुःखप्रहापणप्रकारं मनुः सर्वज्ञोऽपि जगतां पिता  
प्रजापतिरायज आभिमुख्येनाऽऽयजति प्रशंसति स्वयमप्यादत्ते वा तद्वयम-  
श्याम तादृशरक्षाभाजनं भूयास्म इति । यजेरात्मनेपदं प्रथमपुरुषैकवचने



‘लोपस्त आत्मनेपदेषु’ इति तकारलोपे ‘अतो गुणे’ इति पररूपत्वं विकरणव्यत्ययेन शः । तेन सत्यपि लसार्वधातुकानुदात्तत्वं एकादेशस्वरेणान्तोदात्तत्वम् ॥ ४ ॥

अथानयोः पुरश्चरणम्—कृच्छ्रं चरित्वा नवसहस्रं जपेत् । कृतपुरश्चरणो भवति । अमावास्यायां चतुष्पथेऽग्निमुपसमाधाय दधिसारमयुताहुतिमात्रं जुहुयात् । गवादीनां शान्तिर्भवति । एताभ्यामेव राजवाहनानां शान्तये जलं स्पृष्ट्वा प्रत्याद्रिमयुतं जपं कृत्वा जपजलेन वाहनशालां प्रोक्षयेत् । वाहनानां शान्तिर्भवति । वाहनानां किञ्चिदुपयोज्यं तेन जलेन मिश्रितं कृत्वोपयोजयेत् । तिरश्चां शान्तये तिलमाज्यमिश्रं जुहुयादयुतम् । अन्येषां शान्तये दूर्वाणामयुतं जुहुयात् । तेषां शान्तिर्भवति । ध्यानम्—

“दिव्यसिंहासनासीनं स्तूयमानं महर्षिभिः ।

प्रसन्नवदनं ध्यायेत्सोमं सोमार्धधारिणम्” ॥

पञ्चमीमृचमाह—

मा नो॑ महान्त॑मु॒त मा नो॑ अ॒र्भकं॑ मा न॒ उक्ष॑न्तमु॒त मा  
न॒ उक्षि॑तम् । मा नो॑ व॒धीः पि॒तरं॑ मो॒त मा॒तरं॑ प्रि॒या  
मा न॑स्त॒नुवो॑ रु॒द्र री॒रिषः॑ ॥ ५ ॥

मा नः॑ महान्त॑म् उ॒त मा नः॑ अ॒र्भकम्॑ मा नः॑ उक्ष॑न्तम्  
उ॒त मा नः॑ उ॒क्षि॑तम् । मा नः॑ व॒धीः पि॒तरं॑म् मा उ॒त मा॒त॒र॒म्  
प्रि॒याः मा नः॑ त॒नुवः॑ रु॒द्र री॒रिषः॑ ॥ ५ ॥

सा० भा० हे रुद्र नोऽस्मदीयं महान्तं पुरुषं स्थविरं मा रीरिषो मा हिंसीः । उतापि च नोऽस्मदीयमर्भकं बालं मा रीरिषः । किञ्च नोऽस्मदीयमुक्षन्तं सेचनसमर्थं पुरुषं मा रीरिषः । उतापि च नोऽस्मदीयमुक्षितं गर्भस्थं पुरुषं मा रीरिषः । नोऽस्मदीयं पितरं मा वधीः । उतापि च मातरं मा वधीः । नोऽस्मदीयाः प्रियाश्च तनुवः शरीराणि मा रीरिषः ॥ ५ ॥

भ० भा० मा० मा नो महान्तमित्यस्य ऋषिर्देवरातः । छन्दो जगती । नन्दीश्वररूपो रुद्रो देवता ॥

मा नो महान्तमिति । हे रुद्र नोऽस्माकं संबन्धिनं महान्तं पितामहादिकमनुग्राह्यं विद्यावयोभिर्ज्येष्ठं पुत्रं वा श्रद्धेयगुणकं मा वधी रोगादिभिर्मा



हिंसीः । उतापि चास्माकमर्भकमत्यन्तशिशुं पुत्रमग्राह्यं मा वधीर्मा न उक्षन्तं  
 सेचनसमर्थं तरुणं संतानकरं मा वधीः । उतापि च मा न उक्षितम् ।  
 सित्तं गर्भस्थमनुकम्प्यतरं मा वधीः । पितरम् । स्पष्टम् । उतापि च मात-  
 रमपि मा वधीः । श्रद्धेयतरावेतौ । तथा नोऽस्माकं प्रियास्तनुवः शरीराणि  
 प्रियत्वादेव मा रीरिषो मा हिंसीः । रोगादिभिः पीडिता मा कृथाः ।  
 भार्यापुत्राद्यपेक्षं च बहुवचनम् । अस्माकमस्मदीयानां च प्रियास्तनूर्मा रीरिष  
 इति ॥ ५ ॥

अथास्य मन्त्रस्य पुरश्चरणम्—उपवासत्रयं कृत्वा पञ्चसहस्रं जपेत् । कृतपु-  
 रश्चरणो भवति । अनेन स्वजनरक्षा कर्तव्या । यवतिलानामाज्याक्तानामयुतं  
 जुहुयात् । अश्वत्थसमिधामयुतं जुहुयात् । आज्येनायुतं जुहुयात् । प्रतिसंव-  
 त्सरमार्द्रायामयुतं जुहुयात् । एवं कृत आत्मीयस्त्रीवालवृद्धजनस्य शान्तिर्भ-  
 वति । अन्यस्मिन्नपि शान्तिकरणे जपमयुतं कुर्यात् । विशेषेण राजा प्रतिमासं  
 मन्त्रेणानेन कान्त्यर्थमार्द्रायां होमं कारयेत् । तेन राज्ञोऽन्तःपुरादयोऽपि वर्धन्ते ।  
 ध्यानम्—

“ बालेन्दुमुकुटं देवं तरुणादित्यविग्रहम् ।  
 ध्यायेन्नन्दीश्वराकारं गणेश्वरसमावृतम् ” ॥

षष्ठीमृचमाह—

मा नस्तोके तनये मा न आयुषि मानो गोषु मा नो  
 अश्वेषु रीरिषः । वीरान्मा नो रुद्र भामितो वधीर्ह-  
 विष्मन्तो नमसा विधेम ते ॥ ६ ॥

मा नः तोके तनये मा नः आयुषि मा नः गोषु मा नः  
 अश्वेषु रीरिषः । वीरान् मा नः रुद्र भामितः वधीः  
 हविष्मन्तः नमसा विधेम ते ॥ ६ ॥

सा० भा० हे रुद्र नोऽस्मदीये तोकेऽपत्यमात्रे तनये विशेषतः पुत्रे मा  
 रीरिषो हिंसां मा कुरु । नोऽस्मदीय आयुषि मा रीरिषः । नोऽस्मदीयेषु  
 गोषु मा रीरिषः । नोऽस्मदीयेष्वश्वेषु मा रीरिषः । भामितः क्रुद्धः सन्नोऽ-  
 स्मदीयान्वीरान्भृत्यान्मा वधीः । वयं हविष्मन्तो हविर्युक्तास्ते तुभ्यं नमसा  
 नमस्कारेण विधेम परिचरेम ॥ ६ ॥



भ०भा०भा० मा नस्तोक इत्यस्य मन्त्रस्य ऋषिर्भगवान् । छन्दो जगती ।  
देवोऽपि भगवानेव ।

मा नस्तोक इति । हे रुद्र नोऽस्माकं तोके पुत्रे तनये तत्पुत्रे च मा रीरिषः ।  
मा हिंसां कृथाः । तद्विषये रोगादिभिर्हिंसको मा भूः । द्वितीयार्थे वा  
व्यत्ययेन सप्तमी । तोकं तनयं च मा हिंसीरिति । “आयुः षोडशवर्षशतं प्रह  
षोडशं वर्षशतमजीवत् । प्र ह षोडशं वर्षशतं जीवति ” इति च्छान्दोग्ये श्रव-  
णात् । “ विंशतिवर्षशतं ” इति सांवत्सरिकाः । “ सप्तविंशत्यधिकानि शतं  
वर्षाणि ” इत्येके । “ शतमेव ” इत्यन्ये । तस्मिन्नायुषि मा रीरिषः । मा नो  
गोषु । गोमहिष्यादिषु मा रीरिषः । तथाऽश्वेषु अश्वगजादिषु मा रीरिषः । वीरां-  
श्चास्मदीयान्मा वधीः । भामितः । अपचारेण क्रोधितोऽपि सन् । वेतेः प्रजन-  
नकर्मणः । वीराः प्रजास्तस्य पुनर्ग्रहणं सत्पुत्रपरिग्रहणार्थम् । विक्रान्ता वा  
धीराः । ‘भाम क्रोधे’ ण्यन्तान्निष्ठा । यद्वा संजातक्रोधो भामितः कृतापचारेण्वप्य-  
स्मासु भामितो भूत्वा मा वधीः । तदर्थं वयमपि हविष्मन्तश्चरुपुरोडाशादिल-  
क्षणेन हविषा तद्वन्तो नमसा नमस्कारेण ते तव विधेम परिचरेम । पूर्ववत्पृष्ठी  
द्वितीयार्थे वा । त्वां परिचरेमेत्यर्थः ॥ ६ ॥

अथास्य मन्त्रस्य पुरश्चरणम्—कृच्छ्रं चरित्वोदुम्बरपात्रेण कापिलं सर्पिः  
सहस्राभिमन्त्रितं कृत्वा तेन स्वाग्नौ मथिते वाऽष्टसहस्रं हुत्वा महाव्याहृतिभि-  
र्हुत्वा शतं शेषमशित्वा त्रिरात्रमुपवसेत्ततश्चरुभोजी पञ्चाशत्सहस्रं जपेत् । गुरवे  
पञ्चानेष्कं दद्यात् । ततः कृतपुरश्चरणो भवति । अनेन राज्ञामायुष्कामानामु-  
च्यते—नित्यवद्राजा स्वाग्नौ मथितेऽपि वा केवलमाज्यसिक्तैस्तिलैरयुतं जुहु-  
यात् । अष्टभिर्ब्राह्मणैरष्टासु दिक्षु राजानमभितो भस्माष्टशताभिमन्त्रितमादाय  
राजरक्षां कुर्यात् । एतदपि नित्यवत्कार्यम् । अनेनैवापरमुच्यते । श्वेतक्रमलै-  
र्दधिमधुघृताक्तैरयुतं जुहुयात् । एकादशरुद्ररूपैर्ब्राह्मणैर्मन्त्रसिद्धैः सद्यःसिद्धैर्वा  
कार्यः । अथ सद्यःसिद्धिरुच्यते । आचार्यान्मन्त्रं लब्ध्वा त्रिरात्रमुपोष्य त्रिरात्रं  
निरन्तरं जपेत्सद्यःसिद्धो भवति । तत्तत्कर्मयोग्यतैतावता । एवं कृते राज्ञां  
श्रीवर्धते । अनेन दूर्वाणां घृताक्तानामयुतं नित्यवदेव जुहुयात् । राजा  
चिरजीवी भवति । अनेन कलशानष्टसहस्रमष्टशतं वा जलपूर्णान्स्वर्णरजतत-  
म्रमयान्वाभिमन्त्र्य गन्धादिभिराराध्य नववस्त्रवेष्टितान्कृत्वाऽन्यान्यपि मङ्गलानि  
कृत्वाऽऽचार्यो राजजन्मदिने राजानं स्नापयेद्यावन्तो हि कलशाः स्युः । एवं  
कृते राजा दोषैः कायिकैः पातकादिभिरप्यलिप्तो भवति । राज्ञो वा वृद्ध्यर्थ-  
मनेन नित्यवदेकेन सत्राह्णेणनाष्टहस्रं जपं कारयेत् । वाहनायुधशालासु रत्ना-



करादिषु च मासि मासि सौम्ये नक्षत्रे शान्तिं कुर्यात् । अश्वत्थापामार्गसमिधां  
 दधिमधुघृताक्तानामयुतं जुहुयात् । गतायुषोऽप्यायुर्वर्धते । द्यूते व्यवहारे च  
 मन्त्रमेतं जपेन्न पराजितो भवति । त्रिरात्रमुपोष्य निरन्तरं जपेत् । ततश्च-  
 रुभोजी विल्वफलानां मध्वाक्तानामयुतं जुहुयात् । स्वर्णसहस्रं लभते । कुमु-  
 दानां दधिमधुघृताक्तानामयुतं जुहुयात् । कन्यां लभते । अनेनैव संवत्सरं चरु-  
 भोजी कपिलाघृतेन स्वाग्रौ नित्यवदष्टसहस्रमष्टशतं वाऽऽहुतीर्जुहुयात् । सर्वस्मा-  
 न्महापातकान्मुच्यते । अनेन मलयजक्षोदमभिमन्त्र्य ललाटे धारयेत्सर्वे वश्याः  
 स्युः । अपामार्गसमिद्धिरष्टसहस्रं प्रतिजन्मदिने जुहुयादपशृत्युं जयति । वृष्टि-  
 कामः सूर्यं जपापुष्पैरयुतैराराधयेद्रक्तोष्णीपत्रसनानुलेपनो भूत्वाऽऽदित्यवारे ।  
 भगवानादित्यो महावृष्टिं मुञ्चति । दूरमार्गगामी दश शर्करा गृहीत्वाऽष्टसहस्रा-  
 भिमन्त्रिता दिक्षु दशसु प्रक्षिप्य गच्छेत् । स तु यावद्भ्रमनं क्षेमी भवति । कर्मणा-  
 मविघ्नकामो मन्त्रमयुतं जपित्वा कर्मरभेत । अनायासेन कर्मणामन्तं गच्छेत् ।  
 पुत्रकामोऽनेन लक्षमाज्येन जुहुयाद्वंशकरं पुत्रं लभते । यं यं जेतुमिच्छेत् तं  
 सिकताकारं विधाय तस्य शिरसि स्थित्वाऽयुतं जपेत्सर्वत्र विजयी जायते ।  
 अन्यदपि सर्वमनेन संभवति । मन्त्रप्रभावाद्देवस्य साक्षात्सिद्धानामेव फलति  
 अन्येषां वृथा प्रयासा इति मन्तव्यम् । ध्यानम्—

“ दधानमेकादशधा विभक्त-  
 देहं विशुद्धस्फटिकप्रकाशम् ।  
 तेजोनिधिं शूलिनमिन्दुमौलिं  
 विचिन्तयेत्तत्र सदैव रुद्रम् ” ॥

सप्तमीमृचमाह—

आ॒रा॒त्ते गो॒घ्न उ॒त पू॒रुष॒घ्ने क्ष॒यदी॒राय सु॒न्नम॒स्मे  
 ते अस्तु । रक्षा॑ च नो॒ अधि॑ च देव ब्रू॒ह्यधा॑ च  
 नः शर्म॑ यच्छ द्वि॒बर्हीः ॥ ७ ॥

आ॒रा॒त् ते गो॒घ्न इति॑ गो॒घ्ने उ॒त पू॒रुष॒घ्न इति॑  
 पू॒रुष॒घ्ने क्ष॒यदी॒रायेति॑ क्ष॒यत्-वी॒राय सु॒न्नम॒  
 अस्मे इति॑ ते अस्तु । रक्ष॑ च नः अधीति॑ च



देव ब्रूहि अध च नः शर्म यच्छ द्विवर्हा इति

द्वि-वर्हाः

सा०भा० गोघ्ने गोघ्नस्य पूरुषघ्ने पुत्रपौत्रादिपूरुषघ्नस्य क्षयद्वीराय क्षपित-  
भृत्यस्य ते तवोग्रं रूपमारादस्तु दूरे तिष्ठतु । यत्तु सुम्नं त्वदीयं सुखकरं  
रूपं तदस्मे अस्मास्वस्तु । “घोराऽन्या शिवाऽन्या” इति । यच्छरीरद्वयमुक्तं  
तयोर्द्वयोर्मध्ये यद्द्वोरं शरीरं तद्दूरे गच्छतु । शिवं शरीरमत्रागच्छत्वित्यर्थः ।  
किंच नोऽस्मात्प्रक्ष सर्वतः पालय । किंच हे देवाधिब्रूहस्मानितरेभ्यो  
यजमानेभ्योऽधिकान्देवेषु ब्रूहि । अधा च अपि च । द्विवर्हा द्वयोर्लोकयोर्व-  
र्धयिता त्वं शर्म यच्छ सुखं देहि ॥ ७ ॥

भ०भा० आरात्त इति मन्त्रस्य ऋषिरात्रिः । त्रिष्टुप्छन्दः । शंभुर्देवता ।  
आरात्त इति षष्ठ्यर्थे चतुर्थी वक्तव्येति सर्वाश्चतुर्थ्यः । उताप्यर्थे । गाः पुरु-  
षांश्च घ्नतो हिंसतस्तव यत्सुम्नं सुखं गवां पुरुषाणां च हिंसया या तव तृप्तिः  
साऽऽरादूरे अस्तु । अस्मत्तोऽन्यत्र तथा कुर्वन्कीडतु देव इत्यर्थः । हन्तेः  
'बहुलं छन्दसि' इति क्तिपि उदात्तनिवृत्तिस्वरेण विभक्तेरुदात्तत्वम् । क्षयद्वीरस्य  
तव यत्सुम्नं तदस्मे अस्मास्वस्त्वित्यर्थः । यत्सुम्नं सुखं तदस्मास्वस्त्विति  
अहिंसामात्रेणैव । एतेन कृतीति देवो न मन्तुमर्हद्दीत्याह-रक्षा च नोऽस्मान् ।  
'अचोऽतस्तिष्ठः' इति दीर्घत्वम् । इदं चाप्यस्त्वित्याह—यद्वा रूपमित्य-  
ध्याहियते । गवादीनां हन्तुस्तव यद्रूपं कूरं तदारादस्तु । सुपां सुलुगिति शे  
आदेशः । क्षयन्ति निवसन्ति वीराः प्रजा अस्मिन्निति क्षयद्वीरो व्याख्यातः ।  
अभिगम्योऽनुग्राहकस्वभावः । सर्वेषामिति यावत् । तादृशस्य तव यत्सुम्न-  
मनुग्राह्यरक्षणप्रभवा तृप्तिः साऽस्मास्वस्त्वित्यर्थः । अधि च देव ब्रूहि । अधि ।  
वचनं व्याख्यातम् । किमस्मत्प्रार्थनया देव एव “मा भैष्ट रक्षिष्यामि च”  
इत्यस्मानाधिपत्येनासकृद्ददत्वित्यर्थः । यद्वा पक्षपातेनास्मभ्यं हि । न सर्वलो-  
कसाधारणमिति । अधा च अपि च । 'निपातस्य च' इति दीर्घत्वम् । नोऽ-  
स्मभ्यं शर्म सुखं यच्छ देहि । द्विवर्हा लोकद्वयप्रथितमैहिकामामुष्मिकं चेत्यर्थः ।  
'बृह बृहि वृद्धौ' । द्वयोर्लोकयोरपि बृहते इति द्विवर्हाः । गतिकारकयो-  
रिति पूर्वपदप्रकृतिस्वरत्वं चेत्यमुन् । 'परादिश्छन्दसि बहुलं' इति उत्तरपदा-  
द्युदात्तत्वं च बहुव्रीहिर्वा नपुंसकैकवचने छान्दसं दीर्घत्वम् । यद्वा देवस्येदं  
विशेषणम् । इह चामुत्र च सुखस्य वर्धयिता त्वमिति । “द्वयोरेव लोकयोर्वर्ध-  
यिता” इत्यन्ये । यद्वा वर्ध इति पक्षनाम । द्विवर्हाः पक्षद्वयावलम्बी । ऐहिक-  
मामुष्मिकं च शर्म यच्छेति ॥ ७ ॥



अथास्य पुरश्चरणम्-त्रिरात्रमुपोष्य त्रिरात्रं निरन्तरं जपेत् । कृतपुरश्चरणो भवति । अनेनाऽऽयुष्कामानामेव नान्येषामित्याहुः । “शतायुःपुरुष उच्यते” इति श्रुतौ । एवं सति इह जन्मनि जन्मान्तरे वाऽऽयुषः क्षयकारणैः कर्म-भिर्वालादयो म्रियन्ते तेषामायुर्वर्धनाय मन्त्रेणानेन प्रयोग उच्यते । नित्यव-दनेन स्वाग्नौ सर्पिषाष्टसहस्रमष्टशतं वाऽऽहुतीर्जुहुयात् । दूर्वाणामष्टसहस्रं दधि-मधुघृताक्तानां जुहुयात् । स्वजन्मनक्षत्रे नित्यमेवाष्टसहस्रं जपेत् । आर्द्रायां विशेषेण प्रत्यार्द्रं दूर्वापामार्गशमीतिलानां दधिमधुघृताक्तानां प्रत्येकमयुतमा-हुतीर्जुहुयात् । ‘रात्रौ यावत्पञ्चसहस्रं जपेत्तावत्प्रदक्षिणाः कुर्यात् । राजा जन्मदिने दूर्वापामार्गादि प्रत्येकमयुतं जुहुयाद्राजा दीर्घायुर्भवति । अशक्तानां स्रोतसि होमः ‘ततोऽत्यन्ताशक्तानां जप एव’ । शुद्धतण्डुलैर्मध्वाज्याक्तैर-युतं जुहुयात्तस्यायुर्वर्धते । मन्त्रेणानेन देवस्योपरि अर्कसुमनोभिरयुतमाराध-येत् । तस्य श्रीवर्धते । पश्चिमद्वारालये वा चरुभोज्यधःशायी ब्रह्मचर्यवान-क्षारालवणाशी देवमभितः सहस्रं जपेदेवं कृते शतायुः सप्तजन्मनसु भवति । अशक्तस्य भिक्षाहारः प्रशस्त इति । अथ ध्यानम्—

“कुर्वाणं संनिधौ देव्या देवमानन्दताण्डवम् ।

हुताशनधरं ध्यायेत्तप्तकाञ्चनसंनिभम्” ॥

अष्टमीमृचमाह—

स्तुहि श्रुतं गर्तसदं युवानं मृगं न भीममुपहत्नुमुग्रम् ।

मृडा जरित्रे रुद्र स्तवानो अन्यं ते अस्मान्निवपन्तु

सेनाः ॥ ८ ॥

स्तुहि श्रुतम् गर्तसदगिति गर्त-सदम् युवानम् मृगम् न

भीमम् उपहत्नुम् उग्रम् । मृड जरित्रे रुद्र स्तवानः अन्यम्

ते अस्मत् नीतिं वपन्तु सेनाः ॥ ८ ॥

सा०भा० हे मदीयवचः श्रुतं प्रसिद्धं रुद्रं स्तुहि । कीदृशं गर्तसदं गर्तस-दशे हृदयपुण्डरीके सर्वदा तिष्ठन्तम् ।

“ईश्वरः सर्वभूतानां हृद्देशेऽर्जुन तिष्ठति” इति स्मृतेः ।

युवानं नित्यतरुणम् । उपहत्नुमुग्रं प्रलयकाले सर्वं जगत्संहर्तुमुग्ररूपि-



णम् । तत्र दृष्टान्तः । भीमं मृगं न । भयंकरं सिंहमिव । यथा गजविदारणाय उग्रः सिंहो भवति तद्वत् । हे रुद्र स्तवानोऽस्मद्वचसा स्तूयमानो जरित्रे जरणशीले दिने दिने क्षीयमाणेऽस्मच्छरीरे मृड सुखं कुरु । ते त्वदीयाः सेना अस्मदन्यं वैरिणं निवपन्तु विनाशयन्तु ॥ ८ ॥

भ० भा० भा० स्तुहि श्रुतमित्यस्य वैयाघ्रऋषिः । त्रिष्टुप् छन्दः । रुद्रो देवता । विग्रहस्यात्युग्रत्वाद्भीत्या पूर्वार्धेन देवं परोक्षीकृत्याऽऽह—

स्तुहि श्रुतमिति । आत्मन एवायमन्तरात्मनः प्रेषो भिद्यते च वाक्यम् । हे मदीयान्तरात्मन्स्तुहीति । यद्वा पुरुषव्यत्ययः । ईदृशं त्वां स्तवानीति । श्रुतं व्याख्यातम् । गर्तसदं गर्तमिति स्थनाम तत्र सीदति तिष्ठतीति त्रिपुरदहनादाविति गर्तसत् । यद्वा । हृदयाभ्यन्तरं गर्तम् । केचिदाहुः—“गिरति कवलयति विश्वमिति गर्तं विश्वस्यावारकस्तेजोविशेषः कश्चित्” इति । अन्य आहुः—“गीर्यतेऽग्निना भक्ष्यन्ते प्रजा अत्रेति गर्ते श्मशाने” इति । “शब्दवानाकाशो गर्तम्” इत्यपरे । युवानं नित्यतरुणम् । “युवा पिता स्वपा रुद्र एषां” इति च मन्त्रान्तरम् । मृगं न भीमम् । मृगः सिंहादिः सिंह एव वा मृगराट् तमिव भीमं भयंकररूपम् । उपरिष्ठादुपचारत्वादुपमार्थीयो नशब्दः । उपहत्युम् । उपसंहर्तव्यानां शत्रुप्रभृतीनामुपसंहरणायोद्यतम् । ‘कृहनिभ्यां कृः’ इति कृप्रत्ययः । छान्दसस्तकारोपजनः । उग्रम् । अनभिभवनीयमुद्धूर्णं च । “उपसंहर्तुं मृत्युं” इति केचित् । उग्रं मृत्युसदृशमित्यर्थो वेदितव्यः । एवंविधं भगवन्तं स्तुहीति । द्वितीयोऽर्धर्चः प्रत्यक्षकृतो देवसंकीर्तनेन किञ्चिद्व्यपेतत्वात्तु भयस्य । अत्र देवसकाशात्सुखमाशास्ते । मृड मृडय सुखय । पूर्ववद्दीर्घत्वम् । जरित्रे स्तोत्रे । पूर्ववत्संप्रदानत्वाच्चतुर्थी । जरितारं मां मृडयेत्यर्थः । ‘जृष् वयोहानौ’ दिवादिः । ज्वरादिराधृषीयः स्तुतिकर्मा छन्दसि । उदात्तयण इति विभक्तेरुदात्तत्वम् । स्तवानः स्तोतव्यस्त्वम् । सम्यान् च स्तुव इति विधीयमानो बहुलवचनात्केवलादपि भवति न च भवति । किञ्च तव सेना अनुचरसंघाता जगत्क्षोभकारिणो मरीचिनिचया वाऽस्मदस्मत्तोऽन्यमन्यत्र निवपन्तु । निघ्नन्तु । निवपतिर्वधकर्मा ॥ ८ ॥

अथास्य पुरश्चरणम् । एकरात्रमुपोष्य त्रिरात्रं निरन्तरं जपेत् । कृतपुरश्चरणो भवति । वैकङ्कतसमिधां विषतैलाक्तानां श्मशानाग्नौ लक्षं जुहुयात् । शत्रवो नश्यन्ति । शत्रुनामग्रहणं कृत्वा देवस्य संनिधौ भस्मपाणिरयुतं जपेत् । तस्य शत्रोर्महाज्वरो भवति । श्वेतसिद्धार्थैरयुतं जुहुयात् । शत्रोर्मसूरिका



जायन्ते ताभिरेव म्रियते शत्रोर्युद्धक्षेत्रादिषु मन्त्रेणानेनावटं खानयित्वा तत्र कल्पं रोमास्थिशर्करादिकं खातयेत् । तस्य शीघ्रं नाशो भवति । ध्यानम्—

“ उद्यद्भास्करकोटिप्रकाशमादीप्तदहनमूर्धानम् ।

अम्बरनिलयं भीमं ध्यायेदभयं शिवं सुरौघनुतम् ” ।

शरभाकृतिर्देवो ध्यातव्य इति केचित् ॥

नवमीमृचमाह—

परिणो रुद्रस्य हेतिर्वृणक्तु परि त्वेषस्य दुर्मतिरघायोः ।

अव स्थिरा मघवद्भ्यस्तनुष्व मीढ्वस्तोकाय तनयाय

मृडय ॥ ९ ॥

परीति नः रुद्रस्य हेतिः वृणक्तु परीति त्वेषस्य दुर्म-

तिरिति दुः-मतिः अघायोरित्यघ-योः अवेति स्थिरा मघ-

वद्भ्य इति मघवत्-भ्यः तनुष्व मीढ्वः तोकाय तनयाय

मृडय ॥ ९ ॥

सा० भा० हन्यतेऽनयेति हेतिरायुधं रुद्रस्य हेतिर्नोऽस्मान्परिवृणक्तु परितो वर्जितान्करोतु । कदाचिदपि मा विध्यत्वित्यर्थः । त्वेषस्य क्रोधो-ज्ज्वलितस्याघायोरघं पापं प्रहाररूपमिच्छतो रुद्रस्य या दुर्मतिरुग्रबुद्धिः साऽप्यस्मान्परिवृणक्तु । स्थिरा विरोधिनाशनाय यादृग्दुर्मतिरस्ति तां मघवद्भ्यो हविर्लक्षणान्नयुक्तेभ्यो यजमानेभ्यः सकाशादवतनुष्वावततामपनीतां कुरु । हे मीढ्वः कामाभिवर्षक तोकायास्मत्पुत्राय तनयाय तदीयपुत्राय च मृडय सुखं देहि ॥ ९ ॥

भ० भा० भा० परि णो रुद्रस्येत्यस्य छन्दस्त्रिष्टुप् । ऋषिर्देवता च भगवानेव । अत्रापि विग्रहस्य पूर्ववदुग्ररूपत्वात्परोक्षप्रत्यक्षकृतत्वमर्थचयोर्वाक्यभेदश्च ॥

परि णो रुद्रस्येति । हन्यतेऽनयेति हेतिरायुधम् । ‘ऊतियूति’ इत्यादौ क्तिन्नन्तोदात्तो निपातितः । नोऽस्मान् रुद्रस्य हेतिः परिवृणक्तु सर्वतो वर्जयतु । पुत्रपौत्रसहितानित्यर्थः । ‘वृजी वर्जने’ रौधादिकः । ‘उपसर्गाद्बहुलम्’ इति-णत्वम् ।



किंच त्वेषस्य क्रोधोज्ज्वलितस्य देवस्य । ' त्विष दीप्तौ ' पचाद्यच् । अघा-  
 योरघं व्यसनं पुरुषाणां पापकारिणामिच्छतीत्यघायुः । छन्दसि परेछाया-  
 मपि ' इति क्यच् । ' अश्वाघस्यात् ' इत्यात्वम् । ' क्याच्छन्दसि ' इत्युप्र-  
 त्ययः । तादृशस्य देवस्य या दुर्मतिर्निग्रहात्मिका बुद्धिः सा चास्मान्परि-  
 वृणक्तु निग्राह्याः पापकर्मिणो वयं मा भूमेति प्रार्थितं भवति । कृदुत्तरपदम-  
 कृतिस्वरत्वेन मतिशब्देऽन्तोदात्तत्वम् । ' मश्चे वृष ' इति क्तिन उदात्तत्वात् ।  
 किंच स्थिरा स्थिरम् । ' सुपां सुलुक् ' इति द्वितीयैकवचनस्याऽऽकारः । धनुषि  
 वर्तते स्थिरत्वयोगात् । " इमा रुद्राय स्थिरधन्वने " इत्यादौ च दर्शनात् ।  
 अवतानस्य च ज्याविषयत्वात् । अयमर्थः । स्थिरधनुरवतनुष्वावततज्यं  
 कुरु । शिथिलयेत्यर्थः । यद्वा वचनव्यत्ययेनैकस्मिन्वहुवचनम् । ' शेच्छन्दसि-  
 इति शैर्लोपः । स्थिराणि धनूंष्यवततज्यानि कुर्वन्ति सन्त्येव वा देवस्य कार्य-  
 वशेन बहूनि धनूंषि तानि सर्वाण्यवतनुष्वेति । क्षेमाय प्रार्थयामः । मघवद्भ्यो  
 मघवदर्थम् । मघमिति धननाम । हविलक्षणेन धनेन तद्वन्तो मघवन्तस्तदर्थं  
 त्वं धनुरवतनुष्व । तान्मा हिंसीरित्यर्थः । को नाम मघवतो हिनस्तीति चेत् ।  
 अयं भावः । यथा हविष्मन्तो वयं निर्भयास्तव यष्टारः स्याम तदर्थमवतनुष्वेति ।  
 अपर आह—“ स्थिरग्रहणेन दुर्मतिर्विशिष्यते । या स्थिरा निश्चलकल्पा दुर्म-  
 तिरस्मै न दातव्या ” इति । तां मघवद्भ्योऽवतनुष्व मघवतां कृते तां शिथि-  
 लय । मघवत्सु तादृशमध्यवसायं मा कृथा इति यावत् । स्थिरशब्दात् ' सुपां  
 सुलुक् ' इति द्वितीयैकवचनस्य लुक् । सांहितिको वा मकारस्य लोपः । " स  
 ईमन्द्रास्विति " यथाऽनवधाणाद्यथाश्रुतमेव पदकारा मन्यन्ते । इदं चापरं  
 याचामहे । हे मीढः सेक्तः । व्याख्यातो मीढान् । ' मतुवसोः ' इति रुत्वम् ।  
 तोकाय पुत्राय तनयाय तत्पुत्राय च मृडय सुखय । पूर्ववत्कर्मणः संप्रदान-  
 त्वम् । ' मृड सुखने ' । इगुपधलक्षणः कः । मृडं करोतीति णिच् । यद्वा हेतु-  
 मणिचि 'संज्ञापूर्वको विधिरनित्यः' इति लघूपधलक्षणो गुणो न क्रियते॥९॥

अथास्य मन्त्रस्य पुरश्चरणम्—कृच्छ्रं चरित्वा नव दिनानि प्रतिदिनमष्ट-  
 हस्रं जपेत् । कृतपुरश्चरणो भवति । अनेन पुत्रकामानामेव कर्तव्यम् । एत-  
 दपि गुप्तं कुर्यात् । दावानलरूढस्य पलाशखदिरादेः समिधां दधिमधुघृता-  
 क्तानां पश्चिमद्वारे शिवालये त्वयुतं जुहुयात् । शिवसदृशं पुत्रं लभते । देवा-  
 लयेऽश्वत्थच्छायायामात्मगृहगोष्ठयोर्वाऽऽर्द्रायाममावास्यायां वा कृष्णपक्षेऽ-  
 ष्टम्यां वा प्रारम्भः । पूर्वेषुश्चरुभोजिनौ दम्पती भवतः । प्रतिमन्त्राक्षरं कलशां  
 स्तन्तुवेष्टिताञ्जलपूर्णान्प्रतिष्ठाप्य तेषां मध्ये कुम्भमुच्चेस्तरं निधाय तस्मिन्देवं



सोममावाहयेत् । 'आयातु भगवान्कैलासात्' इत्यावाह्यं गन्धादिभिरभ्यर्च्य ततः पूर्ववन्मध्यकलशमारभ्य प्रतिकलशं मन्त्रादित एकमेकमक्षरं न्यसेत् । ततो नवसहस्रं जपेत् । तत उद्देशकाग्नौ श्यामाकलाजानां मधुघृताक्तानामष्टसहस्रं हुत्वा तन्मात्रमाज्येन च हुत्वा तत आदिकलशमादाय तत्तदक्षररूपिणं भगवन्तं स्मरन् स्थापयेत् । एकासनमेतौ प्रतिष्ठाप्य कुम्भजलेन च स्थापयित्वा ब्राह्मणानष्टसहस्रमष्टशतं वैकशतमन्ते भोजयेत् । तत्र कलशवस्त्रव्रीह्यादीनाचार्याय दत्त्वा तं भोजयित्वा दक्षिणाकाले पश्चानिष्कं त्रयं वा दद्यादेवंरूपाया दक्षिणायाः किञ्चिदपि न्यूनं न भवेदेवं दत्त्वा दम्पती भुञ्जीयातामेवं तयोः पुत्रः शिवतमो दीर्घायुरुत्पद्यते । अथ पूर्वोक्तकर्माशक्तावपरमुच्यते । अशक्तो मन्त्रमिमं जपेत्पश्चिमद्वारे । देवालयेऽहोरात्रं प्रदक्षिणं कुर्यात् । उदयात्प्रभृत्यास्तमयादस्तमयात्प्रभृत्योदयात्तत्र विभ्रो यदि विद्यतेऽशक्ता न सन्ति चेच्छक्तः सन्नशक्तमात्मानं मत्वा कुर्वन्न नश्यति । तस्मात्पुरश्चरणयुक्तो गुरुरप्रमत्तः कुर्यादिति । अशक्तानां प्रजाकामानामगतीनामनुग्रहं वक्ष्यामः । अष्टशतमेकचत्वारिंशतमेकविंशतिं वा दिनानि दीक्षित्वा चरुभोजी पश्चिमद्वारालये प्रतिदिनमष्टशतं जपेत् । प्रदक्षिणमष्टशतं कुर्यात् । नित्यवदश्वत्थस्य पूर्वोत्तरमूलादारभ्याष्टसहस्रं जपेत् । अश्वत्थचतुर्दिक्षु प्रतिदिनमष्टसहस्रं जपेत् । एवं समाप्य यावच्छक्ति तावद्वा ब्राह्मणान्दीक्षायुक्तान्भोजयेदेवं कृते वंशकरं पुत्रं लभत इति । ध्यानम्—

“ गजचर्मवृत्ततनुं स्फुरत्प्रहरणोज्ज्वलम् ।

सर्वपापहरं ध्यायेद्देवं कुञ्जरभेदिनम् ” इति ॥

॥ दशमीमृचमाह—

मीढुष्टम शिवतम शिवो नः सुमना भव । परमे वृक्ष आयुधं

निधाय कृत्तिं वसान आचर पिनाकं विभ्रदागहि ॥ १० ॥

मीढुष्टमेति मीढुः—तम शिवतमेति शिव—तम शिवः नः सुमना इति सु—मनाः भव । परमे वृक्षे आयुधम् निधायेति नि—धाय कृत्तिम् वसानः एति चर पिनाकम् विभ्रत् एति गहि ॥ १० ॥



सा० भा० हे मीढुष्टमातिशयेन सेचक कामाभिवर्षक । हे शिवतमाति-  
शयेन शान्तस्वरूप । नोऽस्मान्प्रति शिवः शान्तः सुमनाः सौमनस्येन स्नेहेन  
युक्तश्च भव । आयुधं त्रिशूलादिकं परमेऽत्युन्नते वृक्षे वटाश्वत्थादिरूपे  
निधाय यथाऽस्माभिर्न दृश्यते तथाऽवस्थाप्य कृत्ति वसानो व्याघ्रचर्ममात्रं  
परिदधान आचरास्मदाभिमुख्येनाऽऽगच्छ । आगच्छन्नपि पिनाकं विश्रद्भूप-  
णार्थं धनुर्मात्रं हस्ते धारयन्वाणादिकं परित्यज्याऽऽगच्छागच्छ ॥ १० ॥

भ०भा०भा० मीढुष्टमेत्यस्य वैराज ऋषिः । पञ्चपदा त्रिष्टुप्छन्दः । यथाहुः—  
“चतुर्भिरष्टाक्षरैर्द्वादशाक्षरेण चैतन्निष्टुप्” इति । तत्र तृतीयव्यतिरिक्ताश्चत्वा  
रोऽष्टाक्षराः । देवता शंभुरेव ।

मीढुष्टमेति । हे मीढुष्टमातिशयेन सेक्तः । उत्तमपुंस्त्वेति यावत् । व्याख्यातं  
चेदम् । हे शिवतमातिशयेन शिवंकर । प्रथमस्यामन्त्रितस्याविद्यमान-  
त्वान्न द्वितीयमपीदं निहन्यते । द्वयोः पाक्षिकमाद्युदात्तत्वम् । इत्थं देवेन  
कर्तव्यमित्याह—नोऽस्माकं सन्नास्माकीनो भूत्वा तिष्ठज्जिवः सुमनाः भव ।  
अस्माकमपि शिवं कुर्वस्माकमपि शोभनं मनः कुरु । उपकरोमीत्येवं वर्त-  
स्वेति यावत् । ‘सोमनसी’ इत्युत्तरपदाद्युदात्तत्वम् । तदर्थमित्थं देवेन कर्त-  
व्यमित्याह—परम उच्छिन्ने वटकार्णिकारादौ त्वदीये वृक्षे आयुधं त्रिशूलादिकं  
भीषणं निधाय क्षेमं निक्षिप्य । यत्र निहितं वयं न पश्यामः । यद्वा परमे दूर-  
प्रदेशे वृक्षादावस्मदृष्यगोचरे निधाय कृत्ति व्याघ्रं चर्म वसानः परिदधान  
आचारं वर्तस्व । यद्वाऽस्मदाभिमुख्येनाऽऽगच्छ । वसेरनुदात्तेत्वाल्लसार्वधातुका-  
नुदात्तत्वम् । किंचाऽऽगच्छंस्त्वं पिनाकं केवलं ज्यावाणरहितं दण्डमात्रं भूष-  
णमात्रं हस्ते विश्रदागहि । आगच्छास्मान्प्रति । गमेः ‘बहुलं छन्दसि’ इति  
शपो लुक् । विभर्तेः शतरि ‘अभ्यस्तानामादिः’ इत्याद्युदात्तत्वम् ॥ १० ॥

अथास्य पुरश्चरणम्—एकरात्रं पञ्चदशसहस्रं जपेत्कृतपुरश्चरणो भवति ।  
अर्थनाशभये प्राणसंशये घोरातिभये वा चोरादिभये केवलाज्येन पञ्चसहस्रा-  
हुतीर्जिहुयात् । तेभ्यो मुच्यते । ध्यानम्—

“मङ्गलायतनं देवं युवानमतिसुन्दरम् ।

ध्यायेद्दनचराकारमागच्छन्तं पिनाकिनम्” इति ॥

एकादशीमृचमाह—

विकिरिद् विलोहितं नमस्ते अस्तु भगवः । यास्ते



सहस्रं हेतयोऽन्यमस्मन्निवपन्तु ताः ॥ ११ ॥

विकिरिदेति वि-किरिद विलोहितेति वि-लोहित नमः ते अस्तु  
भगव इति भग-वः । याः ते सहस्रम् हेतयः अन्यम् अस्मत् नीति  
वपन्तु ताः ॥ ११ ॥

सा० भा० कीर्यन्ते भक्तानां संनिधौ बहुधा प्रक्षिप्यन्त इति किरयो धनानि  
तानि ददातीति किरिदः । विशेषेण किरिदो विकिरिदः । विलोहितो लौहि-  
त्यरहित श्वेत इत्यर्थः । अत एव मान्निकाः पञ्चाक्षरध्याने स्मरन्ति । “ ध्येयो  
मुक्तापरागामृतरसकलिताद्रिप्रभः ” इति । यद्वा-विशेषेण लोहितो विलोहितः ।  
अतएवाष्टाक्षरध्याने स्मरन्ति । “ काञ्चनाभो ध्येयः पद्मासनस्थः ” इति ।  
भगवो भगवन्षड्गुणसंपन्न । भगवद्बन्धस्य षड्गुणवाचित्वं स्मर्यते—

“ ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षण्णां भग इतीरणा ” इति ॥

प्रकारान्तरेण भगवच्छब्दनिर्वचनं च ।

“ उत्पत्तिं च विनाशं च भूतानामागतिं गतिम् ।

वेत्ति विद्यामविद्यां च स वाच्यो भगवानिति । ”

यथोक्तविशेषणत्रयविशिष्ट हे रुद्र ते तुभ्यं नमोऽस्तु । ते तव सहस्रं सह-  
स्रसंख्याका या हेतयो यान्यायुधानि सन्ति ताः सर्वा अस्मदन्यं विरोधिनं  
निवपन्तु विनाशयन्तु ॥ ११ ॥

भ०भा०भा० विकिरिदेत्यस्य मन्त्रस्य ऋषिः पुलहः । छन्दोऽनुष्टुप् ।  
शंभुर्देवता ।

विकिरिदेति । हे विकिरिद विकिरिदशब्दो व्याख्यातः । किरतिर्हिसा-  
कर्मा किरिं हिंसां ददतीति किरिदान्यायुधानि तद्रहितो वा विकिरिदः । पर-  
मार्थतः परपीडनान्यायुधानि तव न सन्तीति भावः । यद्वा विविधं हिंसन्ति  
प्राणिन इति विकिरयः पापव्याधयः संसारादयस्तेषां दाता खण्डयिता विकि-  
रिदः । ‘ दो अवखण्डने ’ आमन्त्रिताद्युदात्तत्वम् । “ विकीर्येषून्हन्तव्यान्ख-  
ण्डयतीति विकिरिद ” इति केचित् । हे विलोहित । विगतं लौहित्यमर्थं यस्य  
स विलोहितः । अर्धे नीलोऽर्द्धान्तरे लोहित इति कृत्वा उक्तं च—“ दरि-  
द्रनीललोहितः ” इति । “ पुरुषं कृष्णपिङ्गलं ” इति च मन्त्रान्तरम् केचिदाहुः—



विगतं लौहित्यं कालुष्यं यस्य स विलोहितः निर्विकार इति । परमार्थत-  
स्तव विकारहेतवः कापि न सन्ति । दूरे हि मन्युप्रभृतयो विकाराश्चित्तकालु-  
ष्यप्रभवाः । यत्राऽऽयुधानि गृह्वरंस्तैश्च प्राणिनो निगृह्वरन्निति भावः । एतदेव  
प्रकटयन्नाह—भगवदस्य षड्गुणवाचित्वं स्मर्यते—

“ उत्पत्तिं च विनाशं च भूतानामागतिं गतिम् ।

वेत्ति विद्यामविद्यां च स वाच्यो भगवानिति ” ॥

भगवो हे भगवंस्तुभ्यं नमोऽस्तु ।

“ ऐश्वर्यस्य सगग्रस्य वीर्यस्य यशसः श्रियः ।

ज्ञानवैराग्ययोश्चापि षण्णां भग इतीरणा ” ॥

‘मनुवसो रु’ इति रुत्वं पूर्वपदाद्युदात्तत्वं प्रथमयोरामित्रितयोः । एवमेक-  
मप्यायुधं परमार्थतस्तव नास्त्यथापि जगदुपसंहारादौ यास्ते सहस्रं हेतयो  
यानि सहस्रसंख्याकान्यायुधानि विद्यन्ते ता अस्मदस्मत्तोऽन्यं निव-  
पन्तु निघ्नन्तु त्वप्रसादात् । यद्वा कोऽपि विकारहेतुः परमार्थतस्तव नास्ति  
अथापि यास्ते सहस्रं हेतयो हिंसा निष्कर्मणां निग्रहप्रकारास्ता अस्मत्तोऽन्यं  
निवपन्तु पीडयन्तु । निग्राह्या वयं तव मा भूमेति प्रार्थयते ॥ ११ ॥

अथास्य पुरश्चरणम्—त्रिरात्रं चरुभोजी दशसहस्रं जपेत् । तदन्ते दशसहस्रं  
प्रदक्षिणाः कुर्वञ्जपेत् । कृतपुरश्चरणो भवति । अनेन महाजनविरोधे सकलसंघातं  
दधिमधुघृताक्तानां समिधामयुतं जुहुयात् । भयं न भवति । सर्वाञ्जेतुकामोऽपामा-  
र्गसमिधां कपिलाज्यसिक्तानां शतसहस्रमाहुतीर्जुहुयात् । एतेनैव वराहादयो  
वश्या भवन्ति । तिरश्चो जेतुकामो विल्वसमिधां दधिमधुघृताक्तानां शतसह-  
स्रमाहुतीर्जुहुयात् । अपो जेतुकामो जलस्य मध्य आत्माग्निमाधाय कापिलेन  
पयसा शतसहस्रमाहुतीर्जुहुयात् । अद्भ्यो भयं न जायते । एवमन्यदपि यद्य  
ज्जेतुकामो भवति तत्तन्नामग्रहणं कृत्वा कापिलाज्येन शतसहस्रं जुहुयात् ।  
तत्तत्सर्वं जयति । ततो ध्यानम्—

“ प्रसन्नवदनं सौम्यं रचितोद्वाहमण्डनम् ।

अम्बया सहितं ध्यायेत्सुरसंघैरभिष्टुतम् ” ॥ इति ॥

द्वादशीमृचमाह—

सहस्राणि सहस्रधा बाहुवोस्तव हेतयः । तासामीशानो भगवः  
पराचीना मुखा रुधि ॥ १२ ॥



सहस्राणि सहस्रधेति सहस्र-धा बाहुवोः तव हेतयः ।  
तासाम् ईशानः भगव इति भग-वः पराचीना मुखा  
कृधि ॥ १२ ॥

सा०भा० हे रुद्र तव बाहुवोर्हेतयोर्हेतयः सहस्रधा सहस्रप्रकाराः सहस्राणि  
सहस्रसंख्याका विद्यन्ते । धनुः खड्गस्त्रिशूलमित्येवं जातिभेदेन सहस्रप्रका-  
रत्वम् । एकैकस्यां जातौ बहवः सहस्रसंख्याकाः । हे भगवः षड्गुणोपेत  
त्वमीशानः समर्थः संस्तासां हेतीनां मुखा मुखानि शल्यानि पराचीना कृधि  
अस्मत्तः पराङ्मुखानि कुरु ॥ १२ ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
चतुर्थकाण्डे पञ्चमप्रपाठके श्रीरुद्रभाष्ये दशमोऽनुवाकः ॥ १० ॥

भ०भा०भा० सहस्राणि सहस्रधेत्यस्य नारद ऋषिः । कण्वो वा ऋषिः ।  
अनुष्टुप् छन्दः । रुद्रो देवता । राजोपद्रवशान्तौ विनियोगः ॥

सहस्राणि सहस्रधेति । सहस्राणि बहुतमाः सहस्रधा सहस्रप्रकारास्तव  
बाहोरवास्थिता हेतय आयुधानि । द्विवचनमत्रमित्युक्तम् । यद्वा सत्स्वपि  
बहुषु सायुधेषु बाहुद्वयमेव प्रहारे व्याप्रियत इति बाहोरित्युक्तम् । तन्वादीनां  
'छन्दसि बहुलं' इत्युवडादेशः । एकैकस्या एव वा सहस्रसंख्योपदृश्यते । एकै-  
कैव सहस्रं तव बाहोर्हेतय इति । अथ तव बाहोर्या हेतयो हिंसाप्रकाराः सह-  
स्राणि सहस्रधा च सन्तीति । हे भगवस्तासां हेतीनां मुखा मुखानि पराची-  
नान्यस्मान्प्रत्यनभिमुखानि कृधि कुरु । तासां वा हिंसानां मुखानि उपक्र-  
मानस्मदनभिमुखान्कुरु । ईशानस्त्वं सर्वेश्वरः । तासां वा हेतीनामीशानः प्रयो-  
क्तुमुपसंहर्तुं थयेष्टविषये च प्रवर्तयितुं समर्थस्त्वमिति तासां मुखानि पराची-  
नानि कुर्विति गम्यत एव 'शेडछन्दसि' इति शैलोपः । करोतेर्लोष्टि  
'बहुलं छन्दसि' इतिविकरणस्य शपो लुक् धिभावश्च ईशेरनुदात्तेत्वाल्ल-  
सार्वधातुकानुदात्तत्वम् ॥ १२ ॥

अथास्य मन्त्रस्य पुरश्चरणमुच्यते—कृच्छार्धं चरित्वा पञ्चदशसहस्रं जपेत् ।  
कृतपुरश्चरणो भवति । अनेन मन्त्रेण पुरुषाणां राजोपद्रवशान्तिं कुर्यात् ।  
शाल्मलीवैकङ्कतसमिद्धिर्ब्रह्मिह्यवतिलानि सर्पिःसिक्तान्ययुतं जुहुयात् । उप-  
द्रवा नश्यन्ति । भगवतो दक्षिणामूर्तेः संनिधौ शतसहस्रं जपेत् । प्रधानपुरु-  
षमारणे बलमीकमृत्तिकालिङ्गं कृत्वाऽनेन मन्त्रेण यावच्छीर्णमभिषिञ्चेत्ततस्तां



मृदमादाय नद्यां प्रक्षिप्य तत्तीरे स्वाशौ शुद्धतण्डुलैर्घृतात्तैरयुतं जुहुयात् । तस्य मरणमुपशमयति । महाकान्तारगामी भस्माष्टसहस्रमभिमन्त्र्य सर्वं तेन शरीरमवल्लिप्य गच्छेत् । तस्य किमपि भयं न भवति । कृष्णचतुर्दश्यां रात्रौ श्मशाने विडालमांसेन सौदनेन वलिमुपहरेत् “ राक्षसेभ्यो वलिमुपाहरामि ” इति । ततस्तेभ्यो भयं न विद्यते । महीशास्तुः कोपोपहतानां सुवर्णमहाशास्तुः संनिधावनेनाष्टसहस्रमाज्येन जुहुयात् । कुक्कुटमांसेन वलिमुपहरेत् । तत्र नववसनानि सुवर्णादिकं च होमस्य दक्षिणां दद्यात् । निष्कत्रयमेकं वा राष्ट्र-शतभागो वा दातव्य इति । अन्येषामपि दैवोपहतानामनेन मन्त्रेण सर्पिषाऽष्टसहस्रं जुहुयात् । दैवोपद्रवा नश्यन्ति ततो ध्यानम्—

“ सर्वपापहरं देवं सर्वाभरणभूषितम् ।

सर्वायुधधरं ध्यायेत्सर्वलोकमहेश्वरम् ” ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने

दशमोऽनुवाकः ॥ १० ॥

॥ इति दशमोऽनुवाकः ॥

सा० ख० दशमोऽनुवाक ऋगूपाः केचिन्मन्त्रा उक्ताः । अथैकादशे शिष्टा ऋचः शिष्टानि यजूंषि चोच्यन्ते । तत्राऽऽदौ दशसंख्याका ऋचः ॥

तत्र प्रथमामृचमाह—

सहस्राणि सहस्रशो ये रुद्रा अधि भूम्याम् । तेषां सह-  
स्रयोजनेऽव धन्वानि तन्मासि ॥ १ ॥

सहस्राणि सहस्रश इति सहस्र—शः ये रुद्राः अधीर्वि  
भूम्याम् । तेषाम् सहस्रयोजन इति सहस्र—योजने अवेति  
धन्वानि तन्मासि ॥ १ ॥

सा० भा० भूम्यामाधि भूमेरुपरि ये रुद्राः सहस्रशः सहस्रप्रकाराः सहस्राणि सहस्रसंख्याकाः सन्ति । सहस्रश इति जात्युक्तिः । विनायकप्रम-थशैलादयो जातिभेदास्ते सर्वेऽपि रुद्रविशेषाः । तत्राप्येकस्यां जातौ बहुभिः सहस्रैः संख्याता मूर्तिविशेषास्तेषां सर्वेषां धन्वानि धनूंषि सहस्रयोजनेऽस्मत्तः सहस्रयोजनव्यवहितदेशेऽवतन्मासि अवततज्याकानि स्थापयामः ॥ १ ॥



अ० भा० भा० सहस्राणि सहस्रश इत्यानुष्टुभोऽनुवाकोऽवतानसंज्ञको दशर्वः ।  
 तेषां सहस्रयोजन इति सर्वत्रानुषज्यते । जपादौ आद्यन्तयोस्त्वाम्नायते ।  
 नमो रुद्रेभ्य इत्यादीनि त्रीणि यजूंषि । अत्राहुः—“ ब्रह्मणा प्रार्थितेन देवेन  
 सृष्टा देवतुल्या रुद्राः सर्वेषां स्थावरजङ्गमानां रक्षणपोषणोपसंहारादि कुर्वाणाः  
 कर्मानुरूपं फलं प्रापयन्तः सर्वत्र ब्रह्माण्डे नानारूपा वायुभूता रश्मिमनुष्या-  
 दिरूपाश्चाधिवसन्ति त इदानीं प्रसाद्यन्ते ” । अन्ये त्वाहुः—“ देवोऽयमनु-  
 ग्राह्यवशेन शतधा सहस्रधा शतसहस्रधाऽऽत्मानं विभज्य प्रत्येकं दर्शनाभिमतप्र-  
 दानादिकमनुग्रहं करोति । ते च तथा विभक्ता अनादौ संसारेऽसंख्याता  
 अनुग्रहाय जगतः प्रवर्तन्ते । तानधिकृत्यैते मन्त्राः प्रवर्तन्ते ” इति । अन्ये  
 त्वाहुः “ संहर्तुर्देवस्य क्रोधात्मविस्फुलिङ्गाः प्राणिनोऽभिमन्यमानाः सर्वेषु  
 लोकेषु संचरन्ति तेषामियं प्रसादना ” इति । “ रुद्रसदृशा गणेश्वरा रुद्राः ”  
 इत्यपरे । तत्राऽऽदौ चतुर्णां मन्त्राणां दुर्वासा ऋषिः । शेषाणां देवलऋषिः ।  
 अनुष्टुप् छन्दः । सर्वेषां रुद्र एव देवता ॥

तत्र प्रथमा । सहस्राणि सहस्रश इति । सहस्राणि अनेकसहस्रपरिमाणाः ।  
 सहस्रशः सहस्रं सहस्रं भूत्वा वस्थिताः । ‘संख्यैकवचनाच्च वीप्सायां’ इति  
 शास्त्रम् । एकैकशोऽनेकसहस्रसंख्यापरिमिता अनेकसहस्रात्मानः सन्तो ये रुद्रा  
 अधि भूम्यां भूमेरुपरि वर्तन्ते । अधिरुपरिभावे । यद्वा ‘अधिरैश्वर्ये’ अधि  
 भूम्याम् । भूमेरीश्वरा इत्यर्थः । ‘अधिरीश्वरे’ इति कर्मप्रवचनीयत्वम् । यस्मा-  
 दधिकं यस्य चेश्वरवचनमिति सप्तमी । कर्मानुरूपं प्राणिनो निगृह्णन्तोऽनुगृह्ण-  
 न्तश्च ये पृथिव्यामीशितृत्वेन वर्तन्ते तेषां धन्वानि धनूंषि अवतन्मसि अवतन्मः  
 अवततज्यानि कुर्मः । ‘इदन्तो मसि’ । स्तुतिभिर्नमस्कारैर्हविर्भिश्च प्रसादयाम-  
 स्तान्यथा धनूंष्यवतत्य शान्ता भवन्तीति भावः । सहस्रयोजने योजनानां  
 सहस्रं सहस्रयोजनम् । अष्टौ धनुःसहस्राणि योजनम् । अयमर्थः । यत्राहमस्मि  
 तत्र समन्तात्सहस्रयोजनादर्वाग्वर्तमानानां तेषां धनूंष्यवतन्मस्ततः परस्ता-  
 च्चधिज्यधन्वान एव तिष्ठन्तिवति । अथवा योजनानां सहस्रमतीत्य वर्तमाना-  
 नामपि तेषां धनूंष्यवतन्मः किं पुनस्ततोऽर्वाग्वर्तमानानामिति ॥ १ ॥

द्वितीयामृचमाह—

अस्मिन्महत्यर्णवेऽन्तरिक्षे भवा अधि ॥ २ ॥

अस्मिन् महति अर्णवे अन्तरिक्षे भवाः अधि ॥ २ ॥

सा० भा० अस्मिन्महत्यर्णवे महासमुद्रसदृशे प्रौढेऽन्तरिक्षेऽधि-



श्रित्य वर्तमाना भवा रुद्रमूर्तिविशेषा ये सन्ति तेषां सहस्रयोजन इत्याद्यु-  
क्तार्थमुत्तरार्धं द्वितीयादिषु नवमान्तास्त्वनुपज्यते । तदनुपङ्गद्योतनायैव  
दशम्यामृचि पुनः पठितम् ॥ २ ॥

भ०भा०भा० अथ द्वितीया । अस्मिन्महत्यर्णव इति य इत्यध्याह्नियते ।  
अस्मिन्महति अधिकेऽर्णवे । अर्णसा वृष्टयुदकेन तद्वति । अन्तरिक्षे । ‘अर्णसो  
लोपश्च’ इति मत्वर्थीथो वप्रत्ययः । अधि उपरि वर्तमाना अन्तरिक्षस्येश्वरा  
वा ये भवा रुद्राः । तेषामित्यादिगतम् । अथवा “अर्णवे समुद्रे अन्तरिक्षे च  
ये भवा” इत्येके । द्यावापृथिव्योरन्तरा मध्ये क्षियति निवसतीत्यन्तरिक्षम् ।  
पृषोदरादिः ॥ २ ॥

तृतीयामृचमाह—

नीलग्रीवाः शितिकण्ठाः शर्वा अधः क्षमाचराः ॥ ३ ॥

नीलग्रीवा इति नील—ग्रीवाः शितिकण्ठा इति शिति—कण्ठाः

शर्वाः अधः क्षमाचराः ॥ ३ ॥

सा०भा० ग्रीवायामेकस्मिन्प्रदेशे नीलवर्णा नीलग्रीवाः प्रदेशान्तरे श्वेत-  
वर्णाः । शितिकण्ठास्तादृशाः शर्वाः रुद्रमूर्तिविशेषाः । कीदृशाः । अधः क्षमा-  
चरा भूमेरधस्तात्पातालेषु संचरन्ति तेषामित्यादि पूर्ववत् ॥ ३ ॥

भ०भा०भा० अथ तृतीया । नीलग्रीवा इति । अत्रापि य इत्यध्याह्नियते ।  
नीलग्रीवाः शितिकण्ठा इति । गते । अधः क्षमाचराः पृथिव्या अधः पाताल-  
लोके ये चरन्तीश्वरत्वेन वर्तन्ते । शर्वा रुद्राः । तेषामित्यादि समानम् ॥ ३ ॥

चतुर्थामृचमाह—

नीलग्रीवाः शितिकण्ठा दिवः रुद्रा उपश्रिताः ॥ ४ ॥

नीलग्रीवा इति नील—ग्रीवाः शितिकण्ठा इति शिति—

कण्ठाः दिवम् रुद्राः उपश्रिता इत्युप—श्रिताः ॥ ४ ॥

सा० भा० दिवमुपश्रिताः स्वर्गे वर्तमानाः ॥ ४ ॥

भ०भा०भा० अथ चतुर्थी । नीलग्रीवा इति । य इत्यध्याहार्यमेव । नील-  
ग्रीवाः शितिकण्ठा रुद्रा दिवमैन्द्रादिलोकमुपश्रिताः स्वामित्वेनोपसंप्राप्ताः ।  
तेषामित्यादि स्पष्टम् । कर्तर्यपि व्यत्ययेन क्तः । गतिरनन्तर इति पूर्वपदप्र-  
कृतिस्वरत्वम् ॥ ४ ॥



एषां चतुर्णां मन्त्राणां पुरश्चरणादिकं ब्रूमः । चान्द्रायणं चरित्वा कायशो-  
 धनार्थं पञ्चसहस्रं जपेत् । ततः कृतपुरश्चरणो भवति । आभिचारिकं कर्म मन्त्रै-  
 रेतैः कुर्यात् । राजा ब्राह्मणैः स्वदेशजातैर्होमं कुर्यात् । शाल्मलीसालवेत्रवेणु-  
 शराणामर्कतूलवेष्टितानां शशरुधिराक्तानां शतसहस्रं जुहुयात् । अत्र पिष्टेन  
 स्निग्धेन सूक्ष्मेण शत्रुप्रतिकृतिं कृत्वा प्राणान्संस्थाप्य क्रमेण छित्त्वाऽष्टस-  
 हस्रं जुहुयात् । ततः शशरुधिराक्तान्कूर्चानष्टसहस्रं जुहुयात् । एतैः प्रयोगैः  
 शत्रवो नश्यन्ति । एतैरेव मन्त्रैरभिचारं प्रतिकुर्वाणो दूर्वाणां दधिमधुघृता-  
 क्तानां पञ्चसहस्रं जुहुयात् । राज्ञस्तस्याभिचारदोषा नश्यन्ति कारयितुः ।  
 ततो ध्यानम्—

“ दंष्ट्राकरालवदनं ज्वलज्ज्वलनमूर्धजम् ।

विभ्राणं त्रिशिखं दीपं ध्यायेद्भुजगभूषणम् ” ॥

पञ्चमीमृचमाह—

ये वृक्षेषु सस्पिञ्जरा नीलग्रीवा विलोहिताः ॥ ५ ॥

ये वृक्षेषु सस्पिञ्जराः नीलग्रीवा इति नील-ग्रीवाः विलो-  
 हिता इति वि-लोहिताः ॥ ५ ॥

सा०भा० यथा लोकेष्ववस्थिता रुद्रास्तथा वृक्षेष्वपि स्थिताः । तेषु केचित्  
 सस्पिञ्जराः शष्पवद्भालवृणवत्पिञ्जरवर्णाः । नीलग्रीवा नीलवर्णग्रीवाः ।  
 केचित् “ ग्रीवादेशे नीलवर्णोपेताः ” । अपरे पुनर्विलोहिता विशेषेण रक्त-  
 वर्णाः । ईदृशा ये सन्ति तेषामित्यादि ॥ ५ ॥

म०भा० अथ पञ्चमो मन्त्रः । ये वृक्षेष्विति । वृक्षेषु स्थावरजङ्गमात्मसु  
 जीवेषु वृक्षेष्वेव वा ये रुद्राः । सस्पिञ्जराः शष्पपिञ्जराः शष्पं बालवृणम् ।  
 लोकपीडकानां जरयितारो नीलग्रीवा नीलकण्ठाः । विविधलोहिता विगत-  
 कालुष्या वा । स्वामित्वेन रक्षितृत्वेन चाधिकाः सन्ति तेषामित्यादि  
 सुबोधम् ॥ ५ ॥

षष्ठीमृचमाह—

ये भूतानामधिपतयो विशिखांसः कपर्दिनः ॥ ६ ॥



ये भूतानाम् अधिपतय इत्यधि-पतयः विशिखास इति  
वि-शिखासः कपर्दिनः ॥ ६ ॥

सा० भा० भूतशब्देनान्तर्हितशरीराः सन्तो मनुष्योपद्रवकारिणो गणविशेषा  
उच्यन्ते । तेषामधिपतयो ये रुद्रास्तेषु केचिद्विशिखासो मुण्डितमूर्धानः ।  
अपरे कपर्दिनो जटाबन्धोपेतास्तेषामित्यादि ॥ ६ ॥

अ० भा० अथ षष्ठो मन्त्रः । ये भूतानामिति । भूतानां पञ्चमहाभूतानां  
गणानां वाऽधिपतयो ये रुद्राः प्रवृत्तिनिवृत्तिहेतुभूतास्तत्सुखदाश्च तेष्वधि-  
सन्ति । विशिखासः शिखारहिता विविधशिखा वा विविधरश्मयो वा ।  
निरुद्धकादित्वादुत्तरपदान्तोदात्तत्वम् । 'आज्जसेरसुक' य ईदृशा ये च  
कपर्दिनो जटामुकुटधारिणस्तेषामित्यादि गतमेव ॥ ६ ॥

सप्तमीमृचमाह—

ये अन्नेषु विविध्यन्ति पात्रेषु पिवतो जनान् ॥ ७ ॥

ये अन्नेषु विविध्यन्तीति वि-विध्यन्ति पात्रेषु पिवतः  
जनान् ॥ ७ ॥

सा० भा० ये रुद्रा अन्नेषु भुज्यमानेषु गूढत्वेनावस्थिताः सन्तो जनान्विवि-  
ध्यन्ति विशेषेण धातुवैषम्यादिना बाधन्ते । तथा पात्रेषु पातव्येषु क्षीरोद-  
कादिषु गूढत्वेनावस्थिताः सन्तः पिवतो जनान्विविध्यन्ति । तेषामित्यादि ॥ ७ ॥

अ० भा० अथ सप्तमः । ये अन्नेष्विति । ये रुद्रा अन्नेषु अदनीयेषु भुज्य-  
मानेष्वोदनादिषु वस्तुषु तिष्ठन्तो विविध्यन्ति । अचून्पापिनो धातुवैषम्या-  
दिना विविधं पापानुरूपं व्याध्यादिभिर्यातयन्तीत्यर्थः । पात्रेषु पातव्येषु  
पयःप्रभृतिषु तिष्ठन्तो विविध्यन्ति पिवतः पायिनः । पिवत इत्युपलक्षणम् ।  
अन्ने तिष्ठन्तोऽदतः पात्रेषु तिष्ठन्तोः विविध्यन्तीति । यद्वाऽन्नेष्वदनीयेषु  
तिष्ठन्तो विविध्यन्ति पात्रेष्वमत्रादिषु चषकादिषु तिष्ठन्त इति । तेषामित्यादि  
गतम् ॥ ७ ॥

एषां त्रयाणां पूर्ववत्पुरश्चरणादिकं सर्वम् ॥

अष्टमीमृचमाह—

ये पथां पथिरक्षय ऐलबृदा यव्युधः ॥ ८ ॥



ये पथाम् पथिरक्षय इति पथि—रक्षयः ऐलवृदाः  
यव्युधः ॥ ८ ॥

सा०भा० ये रुद्राः पथिरक्षयो लौकिकवैदिकमार्गाणां रक्षकाः । नात्र केषां  
चिदेव मार्गाणां कितु सर्वेषां पथां ते च रक्षकाः । ऐलवृदा इरा अन्नं तस्य  
समूह ऐरं ऐरमेव ऐलं तद्विभ्रतीत्यैलभृत ऐलभृत एव ऐलवृदाः । अन्नप्रदा-  
नेन पोषका इत्यर्थः । ते च यव्युधो यौति मिश्री भवति विरोधं करोतीति युः  
शत्रुः । युभिः शत्रुभिः सह युध्यन्तीति यव्युधः । अस्मदनिष्टनिवारका इत्यर्थः ।  
तेषामित्यादि ॥ ८ ॥

भ०भा० अथाष्टमः । ये पथामित्युभये पन्थानः । लौकिकाश्च वैदिकाश्च ।  
तेषां पथां रक्षितारो ये रुद्रास्तेषामीशितारस्तान्निरोद्धुं तैश्च प्राणिनः  
प्रस्थापयितुं समर्थाः । पथां सर्वेषां संवान्धिनः पथि रक्षय इति समस्तव्यस्ता-  
भ्यां प्रतिपाद्यते । यथा “वसूयवो वसुपते वसूनाम्” । “गवामसि गोपतिरेक  
इन्द्र” इति । “निधीनां त्वा निधिपतिः हवामहे” इत्यादि । पथो रक्षन्ति ।  
‘छन्दसि वनसन’ इत्यादिना इन्द्रप्रत्ययः । ते विशेष्यन्ते । पथामिति साकल्य-  
प्रतिपादनार्थं वृत्तौ संख्याविशेषाप्रतिपत्तेर्वृत्यन्तर्भूतविशेषलाभायावृत्तिरपि  
समाश्रियत इति । ऐलवृदाः । इरा अन्नं रलयोरेकत्वं स्मर्यते । इलां विभ्रति  
सन्मार्गवर्तिभ्यो दातुमिति इलाभृतः । ‘ड्यापोः संज्ञाछन्दसोर्वहुलं’ इति ह्रस्व-  
त्व इलभृतः । प्रज्ञादित्वात्स्वार्थिकोऽण् ऐलभृताः परोक्षत्वाय वर्णव्यापत्तिः  
क्रियते । ‘परोक्षप्रिया’ इति । चतुर्थप्रथमयोस्तृतीयौ । ऐलवृदाः । यद्वा—अय-  
स्मयादित्वेन पदत्वात्तकारस्य जश्त्वेन दकारः । वर्णव्यत्ययेन भकारस्य  
वकारः । अपर आहुः—इराणां समूह ऐरं तस्य भर्तार ऐलवृद इति । शेषं  
समानम् । वृणोतैर्वा संवरणकर्मणः । किपि दत्वादि समानम् । यव्युधः ।  
यौतेविचि यो इति युवशब्दपर्यायः । युवभिरेव युध्यन्ते इति यव्युधः । महा-  
भूयांसः । छान्दसोऽवादेशः । यद्वा युवशब्द एव समस्यते । ‘स्थूलदूर’ इत्या-  
दिनोत्तरपदे व्यत्ययेन यणादिपरं लुप्यते पूर्वस्य च गुणः पूर्ववदवादेशः  
केचिदाहुः—यूयन्ते—मिश्रयन्ते शरीरेन्द्रियप्राणा अनेन इति यवशब्देनाऽऽयुरु-  
च्यते तस्य संप्रहर्तारो यव्युधः । अकारलोपश्छान्दसः । एतदुक्तं भवति—लौकि-  
कवैदिकमार्गेषु वर्तमानानां कर्मानुगुणं केभ्यश्चिदन्नमायुश्च ददति केभ्यश्चिदु-  
भयमपहरन्ति केभ्यश्चिदन्नं दत्त्वाऽऽयुरपहरन्ति केभ्यश्चिदायुर्दत्त्वान्नमपहरन्ति ।  
अपरे तु ब्रुवते यद्विध्यन्तीति यव्युधः । यद्वेध्यं तदेव विध्यन्तीति न कदा-



चिदतिक्रमकारिणः । विध्यतेविचि पूर्ववदन्तोदात्तता धातोरुपधाया उकारः ।  
तेषामित्यादि समानमेव ॥ ८ ॥

नवमीमृचमाह—

ये ती॒र्थानि॑ प्र॒चर॑न्ति सृ॒काव॑न्तो निष॒ङ्गिणः॑ ॥ ९ ॥

ये ती॒र्थानि॑ प्र॒चर॑न्तीति प्र—चर॑न्ति सृ॒काव॑न्त इति॑ सृ॒का—  
व॑न्तः निष॒ङ्गिण॑ इति॑ नि—स॒ङ्गिनः॑ ॥ ९ ॥

सा० भा० ये रुद्रास्तीर्थानि काशीप्रयागादीनि रक्षितुं प्रचरन्ति । क्रीदशा  
रुद्राः । सृकावन्तः सृकाः क्षुरिका हस्ते धार्यमाणास्तीक्ष्णाग्रा आयुधविशेषा-  
स्तद्युक्ताः केचित् । अपरे निषङ्गिणः खड्गयुक्तास्तेषामित्यादि ॥ ९ ॥

अ० भा० अथ नवमः । ये तीर्थानीति । ये रुद्रास्तीर्थानि अविमुक्तादीनि  
प्रचरन्ति केभ्यश्चित्तीर्थफलं दातुं केभ्यश्चिन्निरोद्धुं सृकावन्त आयुधवन्तः ।  
'अन्येषामपि दृश्यत' इति दीर्घत्वम् । निषङ्गिणः खड्गवन्तो नितरां वा संग-  
वन्तस्तेषामित्यादि सुबोधम् ॥ ९ ॥

अनयोः पुरश्चरणम्—कृच्छ्रं चरित्वा पञ्चसहस्रं जपेत् । कृतपुरश्चरणो  
भवति । एताभ्यामृतुगमनदिने स्वाग्नावष्टसहस्रं कापिलेन पयसा सर्पिर्विमिश्रेण  
जुहुयात् । तत ऋतुगामी भवेत् । तत्र विद्वान्वंशकरः पुत्रो जायते । एताभ्या-  
मेव महातीर्थगमने स्वाग्नौ शुद्धतण्डुलैराज्यसिक्तैरयुतं जुहुयात् । तीर्थमना-  
लपन्गच्छेत्स्नात्वाऽऽगत्य स्वाग्निमाराध्य वाचं विमृजंस्तीर्थफलं यथार्थमश्नुते ।  
ध्यानादि पूर्ववत् ॥

दशमीमृचमाह—

य ए॒ताव॑न्तश्च भू॒यांस॑श्च दि॒शो रु॒द्रा वि॑त॒स्थिरे॑ । तेषां॑  
सहस्र॑यो॒जनेऽव॑ ध॒न्वानि॑ तन्म॒सि ॥ १० ॥

ये ए॒ताव॑न्तः च भू॒यांसः॑ च दि॒शः रु॒द्राः वि॑त॒स्थिर॑  
इति॑ वि—त॒स्थिरे॑ । तेषां॑ सहस्र॑यो॒जन॑ इति॑ सहस्र—यो-  
ज॒ने अवे॑ति॑ ध॒न्वानि॑ तन्म॒सि ॥ १० ॥

सा० भा० ये रुद्रा एतावन्तश्च सहस्राणि सहस्रश इत्याद्यृग्भिर्यावन्त उक्ता-  
स्तावन्तोऽपि । भूयांसश्चेतोऽप्यधिका अन्ये बहवोऽपि दिशो वितस्थिरे



सर्वा दिशः प्रविश्य स्थितास्तेषामित्यादि । इत्थं दशसंख्याका ऋच उक्ताः ॥ १० ॥

भ० भा० भा० अथ दशमः । य एतावन्तश्चेति । यावन्तोऽभ्युक्ताः 'सहस्राणि सहस्रश' इत्यारभ्य 'ये तीर्थानि' इत्येवमन्तेषु मन्त्रेषु निर्दिष्टा रुद्रा एतावन्तश्च भूयांसश्च रुद्रा इतोऽपि बहुतरा दिशो वितस्थिरे सर्वा दिशो व्याप्य स्थिताः । यद्वा—एतावन्तः । एतावत्तया परिच्छेत्तुमशक्याः । एतावद्भिर्वा भूयिष्ठत्वादिभिः पारच्छेदैः परिच्छिद्यमाना ये रुद्रा भूयांसश्च सर्वात्मनैतावत्तामतीत्य वर्तमाना दिशो वितस्थिर इति । 'छन्दसि लुङ्लङ्' इति वर्तमाने लिट् । 'समवप्रविभ्यः स्थः' इत्यात्मनेपदम् । तेषामित्यादि व्याख्यातमेव । पुनरान्नानं सर्वानुषङ्गप्रदर्शनार्थम् ॥ १० ॥

पुरश्चरणादिकं सर्वं पूर्ववद्द्रष्टव्यम् ॥ १० ॥

अथ त्रीणि यजुष्युच्यन्ते—

नमो रुद्रेभ्यो ये पृथिव्यां येऽन्तरिक्षे ये दिवि येषामन्नं वातो वर्षमिषवस्तेभ्यो दश प्राचीर्दश दक्षिणा दश प्रतीचीर्दशोदीचीर्दशोर्ध्वास्तेभ्यो नमस्ते नो मृडयन्तु ते यं द्विष्मो यश्च नो द्वेष्टि तं वो जम्भे दधामि ॥ ११ ॥

नमः रुद्रेभ्यः ये पृथिव्याम् ये अन्तरिक्षे ये दिवि येषाम् अन्नम् वातः वर्षम् इषवः तेभ्यः दश प्राचीः दश दक्षिणा दश प्रतीचीः दश उदीचीः दश उर्ध्वाः तेभ्यः नमः ते नः मृडयन्तु ते यम् द्विष्मः यः च नः द्वेष्टि तम् वः जम्भे दधामि ॥ ११ ॥

सा० भा० अत्र पृथिव्यादिलोकभेदादिषु भेदाच्च यजुस्त्रयं द्रष्टव्यम् । तदैवं पाठः संपद्यते । 'नमो रुद्रेभ्यः' इत्युपक्रम्य 'ये पृथिव्यां येषामन्नमिषवः' इत्याद्यो मन्त्रः । 'येऽन्तरिक्षे येषां वात इषवः' इति द्वितीयो मन्त्रः । 'ये दिवि येषां वर्षमिषवः' इति तृतीयो मन्त्रः । तेभ्यो दश प्राचीरित्यादि सर्वत्र समानम् ।



ये रुद्राः पृथिव्यां वर्तन्ते तेष्वपि रुद्रेषु येषां रुद्रविशेषाणामन्नमेवेषवो वाणा अपथ्यान्नभक्षणे प्रवर्त्य वाऽन्नार्थं चौर्यं कारयित्वा वा यान्हिसन्ति तान्प्रति हिंसकानां रुद्राणामन्नमेवेषवस्तेभ्यः पृथिव्यां स्थितेभ्योऽन्नवाण-केभ्यश्च रुद्रेभ्यो नमोऽस्तु । तथा ये रुद्रा अन्तरिक्षे वर्तन्ते तेषामपि मध्ये येषां वात इषवस्तीव्रेण वायुना रोगानुत्पाद्य हिंसन्ति तेभ्योऽन्तरिक्षवर्तिभ्यो वातेषुभ्यश्च रुद्रेभ्यो नमोऽस्तु । तथा ये रुद्रा दिवि वर्तन्ते तेष्वपि येषां रुद्र-विशेषाणां वर्षमेवेषवोऽतिवृष्ट्यनावृष्टिभ्यां प्राणिनो हिंसन्ति तेभ्यो दिवि स्थितेभ्यो वर्षेषुभ्यो रुद्रेभ्यो नमोऽस्तु । कीदृशो नमस्कार इति स एव विशेष-ण्यते । दश प्राचीः प्राङ्मुखत्वेनाञ्जलिकरणे दशांगुलयः प्रागग्रा भवन्ति । एवं दक्षिणादिषुध्वान्तेषु योज्यम् । ईदृशैरञ्जलिविशेषैस्तेभ्यो रुद्रेभ्यो नमोऽस्तु । ते च रुद्रा नोऽस्मान्मृडयन्तु सुखयन्तु । ते वयं नमस्कृत्य रुद्राः सन्तो यं वैरिणं तूष्णीमवस्थितमपि द्विष्मो यश्च वैरी नोऽस्मान्स्तूष्णीमवस्थितानपि द्वेष्टि । तमुभयविधं वैरिणं हे रुद्रा वो युष्माकं जम्भे विदारितास्ये दधामि स्थापयामि ॥ ११ ॥

भ० भा०भा० नमो रुद्रेभ्य इत्यादिर्याजुषो मन्त्रः । अस्य ऋषिर्भगवानेव । अनुष्टुबेव छन्दः । रुद्र एव देवता । अनेन मन्त्रेण पृथिव्यादिलोकत्रयवर्तिनो रुद्रान्नमस्कृत्य तेभ्य आत्मनः सुखमात्मद्वेषिणां च विनिपातं प्रार्थयते । अत्र त्रयाणां यजुषां ' नमो रुद्रेभ्यः ' इत्येतत्तेभ्यो दशेत्यादि च सर्वं समानम् । ये पृथिव्यां येषामन्नमिषव इति प्रथमस्य विशेषः । येऽन्तरिक्षे येषां वात इषव इति द्वितीयस्य । ये दिवि येषां वर्षमिषव इति तृतीयस्य ।

नमो रुद्रेभ्यो ये पृथिव्यां वर्तन्ते येषामन्नमिषवोऽन्नमेवेषुस्थानीयं हिंसा-साधनमिति यावत् । तत्र कांश्चिदन्नं भक्षयन्तोऽपथ्याशनादिना व्याधीनुत्पाद-यन्तो विध्यन्ति । कांश्चिदनशनं कृत्वा बुभुक्षया विध्यन्ति । कांश्चिददनार्थं स्तेयादि कारयित्वा वधादिकं प्रापयन्ति । एवं दुष्कर्मसु हिंसासाधनं येषामन्नं तेभ्यो नमोऽस्त्विति । अथ नमस्कारो विशेष्यते । दश प्राचीः प्राच्योऽङ्गुलयो दश प्राङ्मुखाञ्जलिरूपा एवं दश दक्षिणा दक्षिणामुखाञ्जलिरूपा दश प्रतीच्यः प्रत्यङ्मुखाञ्जलिरूपा दशोदीच्य उदङ्मुखाञ्जलिरूपा दशोर्ध्वा ऊर्ध्वमुखा-ञ्जलिरूपा एवं प्रतिदिशमेभिरङ्गुलीभिर्यः क्रियत ईदृशोऽयं नमस्कारस्तेभ्यो रुद्रेभ्योऽस्तु ते च नो मृडयन्तु । ते वयमीदृशं नमस्कारं कुर्वाणा यं द्विष्मः । यश्च नोऽस्मानीदृशनमस्कारकारिणो द्वेष्टि तं वो युष्माकं जम्भे दन्ते । जाता-वेकवचनम् । जम्भेषु दधामि स्थापयामि । तं भक्षयत इत्यभिप्रायः । पार्श्व-



वर्तिनो दन्ता जम्भा इत्यन्ये । तेभ्यो नम इत्यादि पञ्चचोडासु व्याख्यात एवेति । अत्र प्राचीरुदीचीरित्येतयोः 'अनिगन्तोऽश्चतावप्रत्यय' इति गतेः प्रकृतिस्वरत्वम् । प्रतीचीरित्यत्र 'चौ' इति पूर्वपदान्तोदात्तत्वम् । प्राचीः प्रतीचीरित्यत्राच इत्यल्लोपे चाविति पूर्वपदस्य दीर्घत्वम् । उदीचीरित्यत्र 'उद ईत्' इतीत्वम् । त्रिष्वपि 'वा छन्दसि' इति पूर्वसवर्णदीर्घत्वम् । केचित्कुर्म इत्यध्याहरन्ति । तेभ्यो दश प्राचीरङ्गुलीः कुर्मस्तथा दक्षिणाद्याः । एवं तेभ्यो नमस्कुर्मो नमस्कारं कुर्म इति । अन्ये त्वाहुः—आदौ नमो रुद्रेभ्य इति वाचिको नमस्कारः कृतस्तेभ्यो दशप्राचीरित्यादिकस्तु मध्ये कायिकस्तस्तेभ्यो नम इत्यन्ते मानसः । एवं कृत्वा ते नो मृडयन्तिवत्यादिना स्वाभिमतं प्रार्थयते इति ।

अथ द्वितीयम् । नमो रुद्रेभ्य इति य अन्तरिक्षे स्थिता येषां वात इषवो वात एव हिंसासाधनं वातस्य न्यूनातिरेकादिभिर्वृत्तिप्रकारैः प्राणिनो ये हिंसन्ति प्राणादीनां वा पञ्चानामयथावृत्त्युत्पादनेन ये प्राणिनः पीडयन्ति दश प्राचीरित्यादि समानमेव ।

अथ तृतीयम् । नमो रुद्रेभ्यो ये दिवि स्थिता येषां वर्षमिषव इषुस्थानीयं हिंसासाधनमतिवृष्ट्यनावृष्ट्यादिभिर्ये प्रजानां हिंसां कुर्वन्ति तेभ्यो दश प्राचीरित्यादि समानम् ॥ ११ ॥

अथास्य मन्त्रस्य पुरश्चरणम्—एकविंशतिदिनानि दीक्षित्वा पञ्च पञ्च दिनानि नान्यवस्तु भुञ्जीताऽऽममेव सर्वं भवेत् । प्रथमपञ्चकं पयः । द्वितीयं फलम् । तृतीयं दधि । चतुर्थमपि फलम् । एक उपवास एवं चरित्वैकविंशतिदिनानि हविष्याशी तिष्ठन्सदा जपेत्ततः पञ्च दिनानि गलप्रमाणजलस्थो भवेत् । एकदिनमघमर्षणविधानेन जपेत् । आचार्यस्य दशनिष्कं सुवर्णं दद्यात् । तत्समां च शुश्रूषां कृत्वा कृतपुरश्चरणो भवति । ततो नित्यवत्स्वाश्रवनेनाष्टसहस्रमाहुतीर्जुहुयात् । वाऽऽहुतीराज्येन जुहुयात् । यावज्जीवमनन्यमना जपेत् । ततोऽनेन कर्तव्यं कर्मोच्यते । एवं सिद्धस्य वक्ष्यमाणममावास्यायां स्वाश्रौ कपिलाज्येनाष्टसहस्रमाहुतीर्जुहुयात् । हुत्वा केशानालिप्याष्टशतं जुहुयात् । अथर्वशिरःप्रत्युक्तविधानेनाऽऽराधनम् । ततः कृत्या रक्ताङ्गी रक्तमूर्धजा रक्तनयनोत्पद्यते । पूर्वमेवाजारुधिरपूरितांश्चतुरः कुम्भान्स्थापयित्वा तैस्तां तर्पयेत् । अन्यथाऽऽत्मानं नाशयेत् । तथा सर्वान्नाशयेत्सर्वं चाभिमतं साधयेत् । अनेनाऽऽज्येनायुतं जुहुयात् । कालज्ञानमुत्पद्यते । आयुषः प्रमाणं सर्वमेवोत्पद्यते । कापिलेन पयसा जुहुयादयुतम् । जातिस्मरो जायते । उवाच च फलम्—



“श्रुतं रुद्रप्रसादेन सर्वमेव यथातथम् ।  
 एकादशैकादशतो दानमुक्तं तथाऽनघ ॥  
 पञ्चगोर्गणिकं दानं शंभुदानं तथैव च ।  
 सार्वभौमकरं भूमेः कलशस्थापनं तथा ॥  
 शिखास्फुटितसंस्कारखण्डनिर्माणदानकम् ।  
 रुद्रैकादशपूजा च सोमवासुक्संश्रुता ॥  
 जातिस्मरक्रिया पुण्या कुलदानं तथैव च ।  
 राज्ञामन्यच्च यत्कल्प्यं सर्वमुक्तमशेषतः ॥  
 भूयोऽपि रुद्रमन्त्रेण वदस्व भवनाशनम् ।  
 अपमृत्युजयं कर्म राज्ञामेव विशेषतः ॥  
 समन्त्रकं सोपदेशं कालदेशं तथैव च ।  
 सर्वमेतदनेनैव साध्यमुक्तं हि शंभुना” ॥  
 ( तैत्तिरीयसंहिता ५ । ४ । )

तमिममेकादशानुवाकात्मकं रुद्राध्यायं विनियुक्ते —

रुद्रो वा एष यदग्निः स एतर्हि जातो यर्हि सर्वश्रितः स  
 यथा वत्सो जातः स्तनं प्रेप्सत्येवं वा एष एतर्हि भागधेयं  
 प्रेप्सति तस्मै यदाहुतिं न जुहुयादध्वर्युं च यजमानं च  
 ध्यायेच्छतरुद्गीयं जुहोति भागधेयेनैवैनं शमयति नार्ति-  
 माछित्यध्वर्युर्न यजमानः ॥ १ ॥

रुद्रः वै एषः यत् अग्निः सः एतर्हि जातः यर्हि सर्वः  
 चितः सः यथा वत्सः जातः स्तनम् प्रेप्सतीति प्र-ईप्सति  
 एवम् वै एषः एतर्हि भागधेयमिति भाग-धेयम् प्रेति ईप्स-  
 ति तस्मै यत् आहुतिमित्या-हुतिम् न जुहुयात् अध्वर्युम् च  
 यजमानम् च ध्यायेत् शतरुद्गीयमिति शत-रुद्गीयम् जुहोति  
 भागधेयेनेति भाग-धेयेन एव एनम् शमयति न आर्तिम् एति  
 ऋच्छति अध्वर्युः न यजमानः ॥ १ ॥



सा०भा० यस्मिन्काले चीयमानोऽग्निरशेषचित्तिनिष्पादनेन सर्वश्चितो भवति एतस्मिन्कालेऽयमग्निरुत्पन्नो भवति । सोऽयमुत्पन्नोऽग्निरेव रुद्र इत्युच्यते । देवैः स्वकीयवामवस्वदाने सति रोदनाद्वा प्राणिनां रोदनहेतुदुःखस्य द्रावणाद्वाऽग्निरेव रुद्रः । यथा लोके जातो वत्सस्तदानीमेव स्तनं प्राप्तुमिच्छति एवमेवैष एतस्मिन्चितिसंपूर्तिकाले समुत्पन्नो रुद्रनामकोऽग्निः स्वकीयं भागमिच्छति । तस्मा अग्नये कस्याश्चिदाहुतेरहोमेऽध्वर्युं यजमानं च भक्षयितुं ध्यायेदग्निः । अतस्तत्परिहाराय शतरुद्रीयं जुहुयात् । शतमित्यपरिमितत्वं लक्ष्यते । अपरिमिता रुद्रा यस्मिन्नध्याये प्रतिपाद्यन्ते सोऽध्यायः शतरुद्रीयस्तेन होमे सति स्वकीयभागेन रुद्रस्य तुष्टत्वादध्वर्युयजमानौ न भ्रियेते ॥ १ ॥

अथ होमद्रव्यं विधत्ते—

यद्ग्रा॒म्यणां॑ प॒शूनां॑ पर्यसा जुहुयाद्ग्रा॒म्यान्प॒शूञ्छु॒र्चापि॑-  
येद्यदा॑र॒ण्याना॑मा॒रण्या॑र्ज॒तिल॑यवाग्वा वा जुहुयाद्ग॒वीधुक॑-  
यवाग्वा॑ वा न ग्रा॒म्यान्प॒शून्हिन॑स्ति नाऽऽर॒ण्यान् ॥ २ ॥

यत् ग्रा॒म्याणा॑म् प॒शूना॑म् पर्यसा जुहुयात् ग्रा॒म्यान्  
प॒शून् शु॒चा अ॒र्पयेत्॑ यत् आ॒रण्या॑ना॒म् आ॒रण्यान् ज॒र्तिल॑य-  
वाग्वेति॑ ज॒र्तिल॑-यवाग्वा॑ वा जुहुयात् ग॒वीधुक॑यवाग्वेति॑  
ग॒वीधुक॑-यवाग्वा॑ वा न ग्रा॒म्यान् प॒शून् हि॒नस्ति॑ न आ॒र-  
ण्यान् ॥ २ ॥

सा०भा० शुचार्पयेत्संपातनरोगेण योजयेत् । जर्तिल आरण्यतिलः । गवीधुका आरण्यगोधूमाः ॥ २ ॥

पक्षान्तरं विधत्ते—

अथो॒ खल्वा॑हुरनाहुतिर्वै ज॒र्तिला॑श्च ग॒वीधुका॑श्चेत्य॒जक्षी॑-



रेण जुहोत्याग्नेयी वा एषा यदजाहुत्यैव जुहोति न ग्राम्यान्  
पशून् हिनस्ति नाऽऽरण्यान् ॥ ३ ॥

अथो इति खलु आहुः अनाहुतिरित्यना-हुतिः वै जर्तिलाः  
च गवीधुकाः च इति अजक्षीरेणेत्यजा-क्षीरेण जुहोति  
आग्नेयी वै एषा यत् अजा आहुत्येत्या-हुत्या एव जुहोति न  
ग्राम्यान् पशून् हिनस्ति न आरण्यान् ॥ ३ ॥

सा० भा० अदनीयं यद्वच्यं तदेवाऽऽहुतियोग्यम् । यदन्नः पुरुषो भवति तद-  
न्नास्तस्य देवताः इति न्यायात् । जर्तिला गवीधुकाश्च मनुष्यैर्नाद्यन्ते तस्मा  
दाहुतियोग्या न भवन्तीत्याहुः । पूर्वपक्षोपन्यासादूर्ध्वमाहुः । तस्मादुभयं परि-  
त्यज्याजाक्षीरेण जुहुयात् । अजाग्न्योरुभयोः प्रजापतिमुखजन्यत्वेन साजात्या-  
दियमजाग्नेयीत आहुतियोग्यैव । अतस्तत्क्षीरद्रव्येण जुहोति ग्राम्यारण्य-  
पयसोरस्वीकारात्तेऽपि पशवो न हिंस्यन्ते ॥ ३ ॥

होमसाधनभूतां जुहूमपवादितुं साधनान्तरं विधत्ते—

अङ्गिरसः सुवर्गं लोकं यन्तोऽजायां धर्मं प्राप्तिञ्चन्सा  
शोचन्ती पर्णं पराजिहीत सोऽर्कः अभवत्तदर्कस्यार्कत्वमर्कप-  
र्णेन जुहोति सयोनित्वाय ॥ ४ ॥

अङ्गिरसः सुवर्गमिति सुवः—गम् लोकम् यन्तः अजायाम्  
धर्मम् प्रेति असिञ्चन् सा शोचन्ती पर्णम् परेति अजिहीत सः अर्कः  
अभवत् तत् अर्कस्य अर्कत्वमित्यर्क-त्वम् अर्कपर्णेनेत्यर्क-पर्णेन  
जुहोति सयोनित्वायेति सयोनि-त्वाय ॥ ४ ॥

सा० भा० प्रवर्ग्यकाले महावीरे संतप्तं घृतं क्षीरसहितं धर्मः । तं धर्मं प्रया-  
णव्यग्रा अङ्गिरसः प्रमादादजायां प्रकर्षेणासिञ्चन् । सा शोचन्ती साऽप्यजा  
तेनोष्णघृतेन तप्यमाना पर्णसदृशं स्वकीयं रोमसंघं भूमावपातयत् । स च  
रोमसंघातोऽर्कः प्रसिद्धार्करूपेण प्ररूढः । अर्चनीयेन पूज्येन प्रवर्ग्यघृतेन  
तथाविधेनाजारोमसंघातेन चोत्पन्नत्वादस्य स्थावरस्थार्कनाम संपन्नम् । तेना-



कपर्णेन होमे सति पर्णक्षीरयोरुभयोरप्यनन्यकार्यत्वात्समानयोनित्वं संपा-  
द्यते ॥ ४ ॥

होमकाले किञ्चिद्विशेषं विधत्ते—

उदङ्तिष्ठञ्जुहोत्येषा वै रुद्रस्य दिक्स्वायामेव दिशि  
रुद्रं निरवदयते चरमायामिष्टकायां जुहोत्यन्तत एव रुद्रं  
निरवदयते ॥ ५ ॥

उदङ् तिष्ठन् जुहोति एषा वे रुद्रस्य दिक् स्वायाम् एव  
दिशि रुद्रम् निरवदयत इति निः—अवदयते चरमायाम् इष्ट-  
कायाम् जुहोति अन्ततः एव रुद्रम् निरवदयत इति निः—अ-  
वदयते ॥ ५ ॥

सा० भा० अन्त्यप्रदेशवर्तिनी चरमेष्टका सा च सूत्रकारेण दर्शिता । “उत्त-  
रस्य पक्षस उत्तरापरस्याऽऽवत्यां विकर्ण्याऽऽ स्वयमातृणायाम् ” इति ।  
अन्त्यदेशगतेन होमेन क्रूरमिमं रुद्रमन्तत एव निःसारयति ॥ ५ ॥

रुद्राध्याये होमसाधनमन्त्रविभागं विधत्ते—

त्रेधाविभक्तं जुहोति त्रयं इमे लोका इमानेव लोकान्  
समावद्वीर्यान्करोति ॥ ६ ॥

त्रेधाविभक्तमिति त्रेधा—विभक्तम् जुहोति त्रयः इमे  
लोकाः इमान् एव लोकान्समावद्वीर्यानि स्मृतं समावत्—वीर्यान्  
करोति ॥ ६ ॥

सा० भा० तत्र त्रेधा विभाग एवं करणीयः । ‘नमस्ते रुद्र’ इत्यारभ्य  
‘सभापतिभ्यश्च वो नमः’ इत्यन्तः प्रथमो भागः । ‘नमो अश्वेभ्यः’  
इत्यारभ्य ‘अवार्याय च’ इत्यन्तो द्वितीयो भागः । ‘नमः प्रतरणाय च’  
इत्यारभ्य ‘य एतावन्तश्च’ इत्यृचा सहितस्तृतीयो भागः ॥ ६ ॥



तिसृष्वप्याहुतिषु क्रमेण जानुदघ्नादिदेशेषु स्तुग्धारणं हस्ताभिनयेन विधत्ते—

इयत्यग्रे जुहोत्यथेयत्यथेयति त्रय इमे लोका एभ्य एवैनं लोकेभ्यः शमयति ॥ ७ ॥

इयति अग्रे जुहोति अर्थ इयति अर्थ इयति त्रयः इमे लोकाः एभ्यः एव एनम् लोकेभ्यः शमयति ॥ ७ ॥

नमो रुद्रेभ्यो ये पृथिव्यामित्यादियजुस्त्रयसाध्यं होमं विधत्ते—

तिस्र उत्तरा आहुतीर्जुहोति षट् संपद्यन्ते षड्वा ऋतव ऋतुभिरैवैनं शमयति ॥ ८ ॥

तिस्रः उत्तरा इत्युत्तराः आहुतीरित्याहुतीः जुहोति षट् समितिं पद्यन्ते षट् वै ऋतवः ऋतुभिरित्युत्तुभिः एव एनम् शमयति ॥ ८ ॥

पूर्वोत्तरपक्षभङ्ग्याऽनुपरिक्रम्य होमं विधत्ते—

यदनुपरिक्रामं जुहुयादन्तरवचारिणं रुद्रं कुर्यादथो खल्वाहुः कस्यां वाहं दिशि रुद्रः कस्यां वेत्यनुपरिक्राममेव होतव्यमपरिवर्गमेवैनं शमयति ॥ ९ ॥

यत् अनुपरिक्राममित्यनुपरिक्रामम् जुहुयात् अन्तरवचारिणमित्यन्तः—अवचारिणम् रुद्रम् कुर्यात् अथो इति खलु आहुः कस्याम् वा अहं दिशि रुद्रः कस्याम् वा इति अनुपरिक्राममित्यनुपरिक्रामम् एव होतव्यम् अपरिवर्गमित्यपरिवर्गम् एव एनम् शमयति ॥ ९ ॥



सा०भा० अनुपरिक्राममनुक्रमेण परितो भ्रमणं कृत्वा यदि जुहुयात्त-  
 दानीं तं रुद्रमन्तरवचारिणमग्निक्षेत्रस्य मध्ये प्रविश्य चरन्तं कुर्यात् । स च  
 प्रविष्टः क्रूरत्वादुपद्रवं करोत्येव तस्मात्परिभ्रमणं न कर्तव्यमिति पूर्वः पक्षः ।  
 अथोशब्दः सिद्धान्तोपक्रमार्थः । अभिज्ञास्त्वेवमाहुः । खलवाहुःशब्द उपन्य-  
 स्तपक्षनिराकरणद्योतनार्थः । यदुक्तं—पूर्वपक्षिणा तन्न भवतीत्यर्थः । अयं  
 रुद्रः सर्वत्र संचरन्कदा कस्यां दिशि वर्तते कस्यां वा न वर्तत इति को ज्ञातुं  
 समर्थोऽतो रुद्रमन्त्रेष्टुमनुक्रमेण परिभ्रमणं कृत्वैव होतव्यम् । तथा सति  
 परितो यत्र कापि स्थितं रुद्रमवर्जयित्वैव शान्तं करोति । शान्तत्वादेवान्तः  
 प्रविश्यायं रुद्रः सैनन्तः संचरन्नोपद्रवं करोतीत्यर्थः ॥ ९ ॥

नमो रुद्रेभ्य इत्यादिमन्त्राणां यजमानवाचनं विधत्ते—

ए॒ता वै दे॒वताः सु॒व॒र्ग्या या उ॒त्त॒मास्ता यज॑मानं वाच॒यति॒  
 ताभि॑रै॒वैनं सु॒व॒र्गं लो॒कं ग॑मयति ॥ १० ॥

ए॒ताः वै दे॒वताः सु॒व॒र्ग्या इति॑ सु॒वः—र्ग्याः याः उ॒त्त॒मा इत्युत्—  
 त॒माः ताः यज॑मानम् वा॒च॒य॒ति ताभिः॑ ए॒व ए॒नम् सु॒व॒र्गमिति॑  
 सु॒वः—गम् लो॒कम् ग॑मयति ॥ १० ॥

सा०भा० एतैर्यजुभिः प्रतिपाद्या या देवताः सन्ति ताः स्वर्गहेतवोऽत एवो-  
 त्तमा उत्कृष्टाश्चरममन्त्रप्रतिपाद्यत्वाद्गोत्तमत्वम् । ता अध्वर्युर्यजमानं वाच-  
 येत् । तत्प्रतिपादकानि यजुंषि पाठयेदित्यर्थः । तथा सति ताभिरेव  
 देवताभिरेनं यजमानं स्वर्गं प्रापयति ॥ १० ॥

अर्कपर्णस्य परित्यागदेशं विधत्ते—

यं द्वि॒ष्या॒तस्य॑ सं॒चरे॑ प॒शूनां न्य॑स्ये॒द्यः प्र॑थ॒मः प॒शुर॑भि॒तिष्ठ॑ति स  
 आ॒र्ति॒मार्छ॑ति ॥ ११ ॥

यम् द्वि॒ष्यात् तस्य॑ सं॒चर॑ इति॑ सम्—चरे॑ प॒शूनाम् नीति॑



अस्येत् यः प्रथमः पशुः अभितिष्ठतीत्यभि—तिष्ठति सः आर्तिम्  
एति ऋच्छति ॥ ११ ॥

सा०भा० यं पुरुषं यजमानो द्विष्यात्तस्य पशूनां संचरप्रदेशो तदर्कपर्णं  
परित्यजेत् । तस्यक्तं पर्णं यः पशुः प्रथम इतरेभ्यः पशुभ्यः पूर्वः सन्नभिकम्प  
तिष्ठति स म्रियेत ॥ ११ ॥

॥ अत्र विनियोगसंग्रहः—

प्रश्ने तु पञ्चमे प्रोक्तः शतरुद्रीयहोमकः ।  
सभापतिभ्य इत्यन्त एको मन्त्रः प्रकीर्तितः ॥  
अवार्यायेत्यन्त एकस्तन्मसीत्यन्त उत्तरः ।  
नमो रुद्रेभ्य इत्येषु पृथिव्यादिविभेदतः ॥  
त्रेधा भिन्नस्ततो होमे षण्मन्त्रा इह कीर्तिताः ॥

अथ मीमांसा—

दशमाध्यायस्याष्टमपादे चिन्तितम् ।

जर्तिलोक्तेश्चतुर्धा किं विकल्पोऽथ पयःश्रुतिः ।  
विकल्पः पूर्ववन्मैवं वाक्यैक्यात्पयसा सह ॥

अग्नौ श्रूयते—

जर्तिलयवाग्वा वा जुहुयाद्गवीधुकयवाग्वा वा न ग्राम्या-  
न्पशून्हिनास्ति नारण्यानथो खल्वाहुरनाहुतिर्वै जर्तिलाश्च  
गवीधुकाश्चैत्यजक्षीरेण जुहोत्याग्नेयी वा एषा यदजाहुत्यैव  
जुहोति ॥

सा०भा० जर्तिला आरण्यतिलाः । गवीधुका आरण्यगोधूमाः । तयोरुभ-  
योविकल्पः श्रौत एव । अनाहुतिरिति पूर्वयोः पक्षयोर्दूषितत्वाद्भोमाभावस्तृ-  
तीयः पक्षः । न चात्र जर्तिलगवीधुकयोरनाहुतित्ववचनेन पर्युदासः संभवति ।  
आहुतिपदान्वितस्य नञ्पदजस्य जर्तिलगवीधुकपदान्वयायोगात् । पयोविधि-  
श्चतुर्थः पक्षः । एतेषां परस्परविरुद्धानां चतुर्णां गत्यन्तराभावेन षोडशिग्रहणा-  
ग्रहणवद्विकल्पे प्राप्ते ब्रूमः । पयोविधिना सह जर्तिलादेरेकवाक्यत्वेनार्थवादत्वं  
युक्तम् । ग्राम्यारण्यपशुहिंसाराहित्येन प्रशस्तयोरपि जर्तिलगवीधुकयोरग्निहोमं



प्रत्याहुतित्वं नास्ति । पयसस्तु तदस्ति । इत्थं महाभागं पय इति । तस्मा-  
दर्धवादः ।

“वेदार्थस्य प्रकाशेन तपो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः”

इति श्रीसायणाचार्यविरचिते माधवीये वेदार्थप्रकाशे यजुःसंहितायां चतु-  
काण्डे पञ्चमप्रपाठके श्रीरुद्रभाष्य एकादशोऽनुवाकः समाप्तः ॥

॥ इति श्रीरुद्राध्यायनमन्त्रभाष्यं समाप्तम् ॥

“वृषाधिरूढं देवेशं सर्वलोकैककारणम् ।

ध्यायेद्ब्रह्मादिभिः स्तुत्यं पार्वतीसहितं शिवम्” ॥

अस्य रुद्रसमुदायस्य केवलं जपमात्रेण सर्वसिद्धिः । त्रिषवणस्नायी जपि-  
त्वा पञ्चमहापातकात्पूतो भवति ।

अथ सर्वकामार्थः शौनकोक्तः प्रयोगः—

अथापरं पूर्वोक्तविधिना मन्त्रन्यासादिकं कृत्वा प्रस्थमात्रपरिमाणपरिमिताः  
न्कलशानक्षतगन्धपुष्पसहितोदकयुक्तान्कृत्वा पूर्वोक्तविधिना देवमभ्यर्च्य देव-  
पार्श्वे रुद्रप्रथमानुवाकमत्रैराज्याहुतीहुत्वा रुद्रैकादशिनीं जपेत् । जपान्ते  
अग्नाविष्णू—‘इत्येकादशानामनुवाकानामेकैकं जपेत् । ततः पञ्चामृतैः स्नापयेत् ।  
ततः पञ्चगव्येन । ततो ‘नमस्ते—’ इति प्रथमयापचाराः । ततो यथाशक्ति  
ब्राह्मणान् रुद्रवेदिनो भोजयेत् । सर्वे कामाः संपद्यन्ते । अथवा रुद्रमहारुद्रा-  
तिरुद्रेष्वन्यतमं जप्त्वोक्तसंख्यया पायसं जुहुयात् । सर्वकामानवाप्नोति ।  
अथ वैवमव यथासामर्थ्यं क्षीरेण घृतेन च स्नापयेत् । रुद्राध्यायेनाभिमन्त्र्य  
‘मा नस्तोके—’ इत्यनेन घृतपायसेनायुतं जुहुयात् । अथ देशेऽन्तर्धाय कपट-  
ग्रहादिषु मध्य एष एव विधिरुच्चाटने । फट्कारेण सर्वकार्याणि समारभेत् ।  
अथ राज्यकामस्य पद्मसौगन्धिकोत्पलानां ‘प्रमुञ्च धन्वनः—’ इति मन्त्रेण भग-  
वतो महेश्वरस्योभयचन्दनाक्तानां शतसहस्रं महेश्वरस्य शिरस्यारोपयेत् ।  
राजा श्रियं विन्दति । ‘नमो वः किरिकेभ्यः—’ इत्यनेन तिलतण्डुलानामाज्या-  
क्तानां शतसहस्रं जुहुयात् । राज्यं प्राप्नोति ।

अथान्यो बौधायनोक्तः—

रुद्रमहारुद्रातिरुद्राणामन्यतमं जप्त्वोक्तसंख्यया राष्ट्रकामो यवानाज्या-  
क्तानयुतं जुहुयात् । अथ श्रीकामस्य । रुद्रमहारुद्रातिरुद्राणामन्यतमं जप्त्वा  
पायसेनायुतं जुहुयात् । श्रियं लभते । वित्तकामस्य ‘इमां रुद्राय’ इत्यनेन  
तिलैः शतसहस्रं जुहुयात् । अथ कालिकापुराणे सनत्कुमारः—



आदावङ्गानि संयोज्य स्नात्वा देहे स्वके द्विजः ।  
 ततो वत्स महादेवं पूजयेद्विधिपूर्वकम् ॥  
 एकं लिङ्गं नदीतीरे ह्यपरास्यं जलैः स्तपेत् ।  
 पञ्चगव्येन भूयोऽपि शंभुं पलशतेन च ॥  
 संस्नाप्य वारिणा भूयो ध्यात्वा तं जगदीश्वरम् ।

( एकं लिङ्गं वृषभादिपरिवाररहितम् । अपरास्यं पश्चिमाभिमुखम् )

तद्गोरोचनया सार्धं लेपयेद्भक्तितो हरम् ॥  
 श्रीवृक्षोत्थैस्ततः पत्रैर्निश्छिद्रैर्जन्तुवर्जितैः ।  
 नैव पर्युषितैः स्निग्धैः प्रोक्षितैरर्चयेच्छिवम् ॥  
 एकादश दिनान्येवमर्चयेत्तं महेश्वरम् ।  
 विधिनाऽनेन देवेशं भूयस्तं वै निबोध मे ॥  
 दिनान्येकादशैवाऽऽदौ पूजान्ते होममाचरेत् ।  
 साज्यैर्विश्वदलैर्नित्यं दक्षिणां दिशमास्थितः ॥  
 एवं नीलोत्पलैर्भूयः पञ्चैश्चैव सुगन्धिभिः ।  
 होममर्चां प्रकुर्वीत त्रिरेकादशवासरान् ॥  
 सघृतं गुग्गुलुं दग्ध्वा नित्यमेव हरप्रियम् ।  
 पूजान्ते परया भक्त्या तस्यैवं धनसंचयः ।  
 वित्तकामो यदा सोऽथ स्यादालिङ्ग्य वनस्पतीन् ।  
 जपेद्बुद्राञ्छिवं ध्यायेद्भुवं ते हैमतां ययुः ॥  
 सपुष्पं वा तरुं ब्राह्मं विल्वं वाऽऽलिङ्ग्य ताञ्जपेत् ।  
 आवर्तयन्बहून्वारान्स वृक्षो हैमतां व्रजेत् ॥  
 तीर्थे कनखले गत्वा जप्त्वा रुद्रान्वहून्पुनः ।  
 जपेन्मध्यजले कृष्णपाषाणा हैमतामिर्युः ॥  
 महापर्वतमाश्रित्य अवष्टभ्य दिने दिने ।  
 जपेदेकादशाहान्ते निर्धिं प्राप्नोति पुष्कलम् ॥  
 समिधो वैतसीश्चैतन्निमध्वक्ता जुहोति यः ।  
 तदन्ते जायते तस्य द्रविणं पुष्कलं बहु ॥  
 मधुविल्वादयो वृक्षा आलिङ्ग्यैकादशे दिने ।  
 जपान्ते हैमतां यान्ति तथ्यं तत्र न संशयः ॥

१ ययुः इति पाठान्तरम् ।



अथवा लिङ्गमाश्रित्य स्वयम्भुमपराङ्मुखम् ।  
 संछाद्यैकादशाहानि जपेदेतत्सुपङ्कजैः ॥  
 पशून्वा कुत्सितांश्चैव न पश्येन्न च संस्पृशेत् ।  
 यं पश्येद्व्यपयाते तु हेम स्याद्वादशेऽहनि ॥

अथान्यः—

कृष्णाष्टमीं समारभ्य यावत्कृष्णचतुर्दशी ।  
 स्थण्डिलं चोपलिप्यार्कप्रस्तरे वा जपेत्सुधीः ॥

‘नमो अस्तु नीलग्रीवाय’ इत्यनेन सहस्राभिमन्त्रितं घृतपायसमीश्वराय निवेदयेत् । कार्षापणानां सहस्रमुत्पद्यते । अथान्यः । ‘प्रमुञ्च धन्वनः’ इत्यनेन यथासिद्धानं महानसेऽग्रावष्टमहस्रं जुहुयात् । द्रव्यमव्यवच्छिन्नमक्षयं भवति । अथान्यः । ‘नमो वः किरिकेभ्यः’ इति तिलाहुतीनामयुतं जुहुयात् । कार्षापणानां सहस्रमुत्पद्यते’ । इति कालिका पुराणे ।

अथान्नकामस्य शौनकः—

‘असौ यस्ताम्रः’ इत्यनेनोभयेनाहरहरुदयास्तमययोरादित्यमुपतिष्ठेताक्षय-  
 न्मुपतिष्ठते ।

अथ बौधायनः—

उदुम्बरसमिद्धिर्ध्वक्षतैर्वा रुद्रमहारुद्रातिरुद्राणामन्यतमं जप्त्वा तन्नोक्त-  
 संख्यया जुहुयादन्नमुत्पद्यते ।

अथ वृष्टिकामस्य शौनकः ।

‘असौ यस्ताम्रः’ इत्यनेनोदकशाक्यवाहारो वेतससमिधामयुतं जुहुया-  
 द्बुद्धक्षीराक्तानां वाऽयुतं जुहुयात् । भगवानादित्यो वृष्टिं मुञ्चति ।

अथायुष्कामस्य स एवाऽऽह—

आयुष्कामः पूर्वोक्तविधिना देवमाराध्य सर्वदिक्षु रक्तपीतकृष्णबलीन्द-  
 त्त्वा रुद्रैकादशिनीमेकादशकृत्वो जप्त्वा ‘आरात्ते गोघ्न’ इति षोडशोपचा-  
 रान्कृत्वा तमेव मन्त्रं सहस्रं जपेत् । व्याधितश्चेद्रवेदिने ब्राह्मणाय दक्षिणां  
 दत्त्वा सहस्रं जापयेत् । व्याधिभ्यः प्रमुच्यते शतायुर्भवति ।

अथ पुत्रकामस्य शौनकः—

‘परि णो रुद्रस्य’ इति वटसमिधामयुतं जुहुयात्पुत्र आयुष्मानुत्पद्यते ।

अथ गोकामस्य स एव—



‘ नमो वः किरिकेभ्यः ’ इति मन्त्रेण वैकङ्कतोदुम्बरसमिधां दध्यक्तानामयुतं जुहुयात् । अनन्तगोस्वामी भवति । न च गावः प्रक्षीयन्ते । अथवाऽनेनैव मन्त्रेणार्कपर्णशतं गोपयसैकादशाऽऽहुतीर्जुहुयादेकादश गाव उत्पद्यन्ते ।

अथ वाकामस्य स एवाऽऽह—

महाचतुष्पथे वल्मीकमृदा लिङ्गं प्रतिष्ठाप्य पञ्चगव्येन स्नापयेत् । ‘ नमो वः किरिकेभ्यः ’ इत्यनया चाभिमन्त्र्य ‘ मा नस्तोके ’ इति घृतपायसं दिनद्वयं विल्वमुपहरेत् । दक्षिणामूर्तौ वचाफलसमर्पणं फलं चूर्णं सुसूक्ष्मं कृत्वा ताम्रभाजने न्यसेत् । कपिलाघृतेनाऽऽलोड्य प्रदेशिन्या नियुताभिमन्त्रितं कृत्वा पिवेदप्रतिहतवाक्यो भवति ।

पुनः स एव—‘द्रापे अन्धसस्पते’ इत्यादिना शतसहस्रं जुहुयात् । वासांस्यक्षराणि भवन्ति । अथ वश्यकामस्य बौधायनः—

रुद्रैकादशिनीलघुरुद्रमहारुद्रातिरुद्रेष्वन्यतमं जप्त्वा

जुहुयाच्छ्रेतपुष्पाणि स विश्वं कुरुते वशम् ।

अथ कृत्स्नं जगत्कश्चिद्वशीकर्तुं समीहते ।

नाभिमात्रजलस्थश्च जपेद्रुद्रान्वहंस्तथा ॥

कृत्वा चैवार्चनं शंभोरादाय नियमं ततः ।

आदित्याभिमुखो भूत्वा रुद्रानावर्तयेत्सदा ॥

तस्याऽऽवर्तयतो रुद्राञ्जिताक्षस्य च धीमतः ।

वृषकेतुः समायाति वरदो भक्तवत्सलः ॥

अथाऽऽरोग्यकामस्य शौनकः—‘ मा नो महान्तम् ’ इति मन्त्रेण तिलाहुतीनामयुतं जुहुयात् । बालानां परिजनस्याऽऽरोग्यं भवति । अथ प्रत्युपस्थिते सर्वभये क्लेशविमोक्षकामः पूर्वोक्तविधिना मन्त्रदेवन्यासादिकं कृत्वा बर्लोश्च दत्त्वा ‘ भीढुष्टम् ’ इति पुनः षोडशोपचारं कृत्वा रुद्रैकादशिनीमेकादशकृत्वो जप्त्वा जापयित्वा वा रुद्रवेदिनं सर्वेभ्यो भयेभ्यः प्रमुच्यते नात्र संशयः । ‘ इमा रुद्राय ’ इति मन्त्रेण दधिमधुपायसाहुतीनां प्रत्येकमयुतं जुहुयात्सर्वभयान्युपशाम्यन्ति ।

अथ शान्तिकामः पूर्वोक्तविधिना मन्त्रदेवन्यासादिकं कृत्वा देवमाराध्य रुद्रवेदिनं ब्राह्मणमाचार्यं वृत्वा स्वयंभूलिङ्गमभिगम्य तत्राप्यनेनैव विधिनाऽऽराधनं कृत्वा पञ्चामृतैः स्नापयित्वा प्रथमानुवाकेनाऽऽज्यहोमं कृत्वा देवं संपूज्य ‘ नमस्ते रुद्र मन्यवे ’ इत्येकादशानुवाकानां जपं कुर्यात् । धारामास्त्रावयं-



स्तथा जपान्ते 'अग्नाविष्णू सजोषसा' इत्येकादशानुवाकानामेकमेकं जपेत् । पुनः पञ्चामृतैः स्नापयेत्ततो देवं समभ्यर्च्य भक्ष्यभोज्ययुतं नैवेद्यं दत्त्वा चतुरः पूर्णकलशान्पञ्चमृत्तिकापञ्चपल्लवपञ्चरत्नयुतानक्षतगन्धधूपादिभिरर्चयित्वा सित-  
 वस्त्रवेष्टितान्कृत्वा 'शं नो वातः पवताम्' इति शान्तिं ध्यायञ्जप्त्वाऽभिषेकं कारयेच्छान्तिर्भवति । ततः स्वस्थो भवति । आचार्याय सितवस्त्रयुगलं धेनुं काञ्चनं च दद्याद्वाह्मणांश्च भोजयेच्छान्तिर्भवति । पुनः शौनकः—'मा नो महान्तम्' इति मन्त्रेणाश्वत्थसमिधामयुतं जुहुयात् । प्रतिसंवत्सरं यात्रा-  
 यामयुतं जुहुयात् । एवं कृत आत्मीयस्य बालस्त्रीवृद्धजातस्य शान्तिः । 'नमो भवाय' 'नमो ज्येष्ठाय' इत्येताभ्यां कुमारग्रहादिग्रस्तानां भस्माभि-  
 मन्त्र्य रक्षां कारयेत् । रात्रौ शिखां च वध्नीयात्कुमारादिग्रहभयं न भवति । 'मीढुष्टम शिवतम' इति महाभये चौरभयेऽग्निभये प्राणात्यये वा मनसा जपेत्क्षेमेणाऽऽगच्छति । 'इमा रुद्राय' इत्यनेन सुवर्णदूर्वाङ्कुरैः शतसहस्रं जुहुयात् । महाज्वरोपघाते गतायुरपि दीर्घायुर्भवति । 'नमस्ते रुद्रमन्यवे' इति चतुर्भिः प्रत्यृचं यवगोधूमगव्रीधुकजर्तिलानां दधिमधुघृताक्तानामयुतं जुहु-  
 यात् । एकादशद्वादशरात्रेण वा वायुमुपशमयति । 'अध्यवोचदधिवक्ता' इति सर्वरक्षा कर्तव्या । आतुरेभ्यः सर्पपान्सप्ताभिमन्त्रितान्कृत्वा चतुर्दिशं प्रक्षिपेद्दशदिक्षु रक्षा कृता भवति । पथि गच्छतोऽसच्छान्तिमुपगच्छति । सर्प-  
 पेण ब्रह्मराक्षसभूतपिशाचादिभ्यो मोक्षयति । 'या ते रुद्र शिवा तनूः' इति ऋग्याऽन्तिमा तथा प्रतिवासं सहस्राभिमन्त्रितं कृत्वैकादश ग्रन्थी-  
 न्दत्त्वा बालानां गुर्विणीनां च हस्ते वध्नीयात् । बाला गुर्विण्यश्च सुखेन वर्धन्ते । यक्षराक्षसाद्युत्सादनं च । 'सहस्राणि' इति रक्तवाससा रक्तोष्णीपरक्त-  
 माल्यानुलेपनैर्देवं समर्चयेत् । इमंशान एकवृक्षे नदीपुलिने चतुष्पथे वने वा कार्पासतण्डुलपरिवेष्टितां महातैलाक्तां इमशानाग्नौ प्रदीप्तेन यवपिष्टेनैकादशा-  
 भिमन्त्रितेन यक्षराक्षसादेः शत्रोरपि प्रतिकृतिं कृत्वोरसि कटुतैलेन प्रतिमां कृत्वाऽऽस्थाप्य दक्षिणभूमिभाग एकैकेन शरेणैकादशप्राणायतनेषु वितो-  
 दयेत् । सहसागतं सकललोकगतं वा शत्रुमुत्सादयति । 'नमो रुद्रेभ्यः' इति मध्याह्ने रुक्मकण्टकैर्जुहुयात्सर्पपैश्चाहरद्वारं प्रत्यापत्ती राष्ट्रे देवयो-  
 नयः सपिशाचाश्च भ्रंशन्ति खेचरीणां स्त्रीणां यातुधानानां वा भस्मी भवन्ति । अथेमाः शान्तयः—'इमा रुद्राय' इति मन्त्रेण गवामुपघाते गोष्ठमध्येऽग्निमुपसमाधाय वैकङ्कतसमिधामयुतं जुहुयात् । गवां शान्तिर्भवति । यावन्तश्चतुष्पदास्तावद्भय एवमेव शान्तिर्विधि



कुर्यात् । “नमस्ते रुद्र मन्यवे ” इत्यनेन गवामुपघाते गोष्ठमध्येऽग्निमु-  
पसमाधाय वैकङ्कतसमिधामयुतं जुहुयात् । पश्वादीनां शान्तिर्द्विगुणेन महा-  
शान्तिरिति ।

अथ शत्रुमारणकामः पूर्वोक्तविधिना मन्त्रन्यासादि कृत्वा दिक्पालेभ्यो  
रक्तौदनवलीन्दत्त्वा ‘स्तुहि श्रुतम्’ इत्यनेन षोडशोपचारान्कृत्वा रुद्रै-  
कादशिनीमेकादशकृत्वो जपित्वा पुनः ‘स्तुहि श्रुतम्’ इति सहस्रं जपेत्प्रत्य-  
हम् । सप्तरात्रेण शत्रुविनाशो भवति । अथ कृत्यामुत्पादयितुकामो रक्तवाससा  
रक्तोष्णीषरक्तमाल्यानुलेपनैर्देवमर्चयेत् । श्मशानाङ्गणे लोहितशलाकाः प्रादे-  
शमात्रा महातैलाक्ता लक्षं जुहुयात् । “उत्तिष्ठ रक्ताङ्गि रक्तनेत्रे रक्तकेशि ”  
कन्यां तां क्षिप्रमेव रुधिरकुम्भेन पूर्णमांसमात्रेण तर्पयेत् । अन्यथा कर्तार-  
मेव हिंसेत् । सा त्वरिता यन्त्रिता वदति “कं घर्षयामि वद वा ज्ञायते यदि  
त्रैलोक्यस्थितमभ्युत्सादयिष्यामि ” इति । तथा चैकैकस्य शरीरस्य ग्रामे  
नगरे गृहे च प्रयोगः । शाकं यशस्यमुपयोक्ष्यमुपोष्य द्वादशरात्राणि लघुभ्यो  
लघूनि महान्तीति अमहीनानि तुलापुरुषचान्द्रायणानां मध्यम एव विकल्प्य  
ग्रहणे त्वाचम्य नित्याभिवाद्यावलम्बिनाऽन्यथा पठेत्, इति । ‘प्रमुञ्च धन्वनः’  
इति षड्भिरायुधमाभिमन्त्र्य सङ्ग्रामोपनीताः शत्रवः पलायन्ते । अभिमुखा नाव-  
तिष्ठन्ते । दर्भकण्टकानामयुतं जुहुयात् । प्रभूतः शत्रूयते क्षत्रियादिः । क्षत्रियो  
दिवसत्रिभागेन वैश्यः षड्भागेन चतुर्भागेण शूद्रः । तथा चाव्याहतं कर्मेत्याच-  
क्षते । ‘विकिरिद विलोहित’ इति यथा शत्रुभिरनेकपर्यायसुप्तशत्रुमुखे जुहु-  
यात् । सर्वे विभग्नमनसो विमुखाः शत्रवश्च पलायन्ते । ‘नमो हिरण्यवाहवे’  
इत्यनुवाकैः कटुतैलाक्तानां राजाभिश्चक्षितानां सर्षपाञ्जुहुयात् । चक्रमुत्साद-  
यति । फट्कारेण देवस्योपरि मालामधोशिरा(?)मवलम्ब्य सशिरसा वस्त्रेण रुधि-  
रमाप्ताव्य त्रिकटुकेनाभ्यज्य देवकराङ्गुलिना रेखामुत्पाद्य शत्रोर्नामानुस्मरञ्ज-  
येत् । सवलसमुदायं शत्रुमुच्चाटयति । एवं कृत्स्नं ग्राममुच्चाटयति एकाहा ।  
राजानमहोरात्रेण संपूर्णमर्धदिवसेन क्षत्रियं क्षपयति । दिवसत्रिभागेण वैश्यं  
चतुर्भागेण शूद्रम् । तथा चाव्याहतं कर्मेत्याचक्षते । एतत्सर्वं शौनकोक्तं  
हेमाद्रौ । अथ मेरुतन्त्रोक्तम्—

“रौद्रीं धारां ततः कुर्यात्प्रोच्यते तद्विधानकम् ।

नमस्ते रुद्राग्निविष्णू इत्यध्यायद्वयेन च ॥

आवर्तनमिति प्रोक्तं गङ्गास्नानफलप्रदम् ।

आवर्तनाभिषेकं तु यः कुर्यात्प्रत्यहं नरः ॥

१ अमहीनानि इति पाठान्तरम् ।



तस्यैव दिनजं पापं दैवजं नाशमाप्नुयात् ।  
 संध्यावन्दनतः क्षीणं तच्चेत्प्राग्जन्मजं भवेत् ॥  
 एकः पाठो नमस्तेऽस्य ह्यनुवाकः परस्य च ।  
 एवं भवाय नमस्तेऽस्याग्नाविष्णू तथैककम् ॥  
 इयं रुद्री समाख्याता रौद्रपापनिकृन्तनी ।  
 अनया प्रत्यहं यस्तु कुर्याल्लिङ्गाभिषेचनम् ॥  
 जन्मजन्मकृतं पापं वर्षमध्ये प्रणश्यति ।  
 रुद्रीभिरेकादशभिर्लघुरुद्रः प्रकीर्तितः ॥  
 अनेन सिक्तं यैर्लिङ्गं ते न पश्यन्ति भास्करिम् ।  
 एकादशभिरेतैस्तु महारुद्रः प्रकीर्तितः ॥  
 निर्धनो धनमाप्नोति महापातकनाशनः ।  
 अनेन विहितो होमः सोमयागफलप्रदः ॥  
 अनधिकारी दीक्षायां करे पक्षस्त्वयं मतः ।  
 एकादशमहारुद्रैरतिरुद्रः प्रकीर्तितः ॥  
 अतिपापहरो यस्माद्दृष्टाऽन्या नैव निष्कृतिः” ॥

इति मेरुतन्त्रोक्तं विधानं समाप्तम् ॥

इति श्रीभट्टभास्करविरचिते यजुर्वेदभाष्येऽग्निकाण्डे श्रीरुद्रप्रश्नसंज्ञितः

पञ्चमः प्रपाठकः समाप्तः ।

॥ समाप्तमिदं नमकभाष्यम् ॥



॥ अथ चमकभाष्यप्रारम्भः ॥

॥ श्रीगणेशाय नमः ॥

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

परिषेचनमुख्यास्तु संस्काराः षष्ठ ईरिताः ।

वसोर्धारादयः शिष्टाः प्रोच्यन्तेऽस्मिन्स्तु सप्तमे ॥

कल्पः । 'अग्राविष्णू सजोषसा' इति चतुर्गृहीतं हुत्वौदुम्बरीं क्षुचं व्याममार्त्रीं मृदा प्रदिग्धां पश्चादासेचनवर्तीं घृतस्य पूरयित्वा 'वाजश्च मे प्रसवश्च मे' इति संततां वसोर्धारां जुहोत्यामन्त्रसमापनादिति । अत्र श्लोकादशभिरनुवाकैर्मन्त्रः समाप्यते ॥

चतुर्गृहीतहोममन्त्रपाठस्तु—

ॐ अग्राविष्णू सजोषसेमा वर्धन्तु वां गिरः ।

युन्नैर्वाजेभिरा गतम् ॥ १ ॥

ओम् अग्राविष्णू इत्यग्रा—विष्णू सजोषसेति स—जोषसा इमाः वर्धन्तु वाम् गिरः । युन्नैः वाजेभिः एति गतम् ॥ १ ॥

सा० भा० हेऽग्राविष्णू युवां सजोषसा समानप्रीती भवतम् । वां युवयो-रिमा गिरः स्तुतिरूपा वाचो वर्धन्तु वृद्धिं प्राप्नुवन्तु । युवामपि युन्नैर्धनैर्वाजेभिरन्नैश्च युक्तावागतमिहाऽऽगच्छतम् ॥ १ ॥

अथैकादशानुवाकात्मको मन्त्र उच्यते । अनुवाकभेदस्त्वयज्ञसंयुक्ते कर्मणि पृथक्पृथक्त्वेनानुष्ठेयत्वादुपपद्यत इति ॥

तत्र प्रथमानुवाकपाठस्तु—

वाजश्च मे प्रवश्च मे प्रयतिश्च मे प्रसितिश्च मे धीतिश्च मे  
 क्रतुश्च मे स्वरश्च मे श्लोकश्च मे श्रावश्च मे श्रुतिश्च मे  
 ज्योतिश्च मे सुवश्च मे प्राणश्च मेऽपानश्च मे व्यानश्च मेऽ-  
 सुश्च मे चित्तं च म आधीतं च मे वाक्च मे मनश्च मे  
 चक्षुश्च मे श्रोत्रं च मे दक्षश्च मे बलं च म ओजश्च मे



सहश्च म आयुश्च मे जरा च म आत्मा च मे तनूश्च मे  
 शर्म च मे वर्म च मेऽङ्गानि च मेऽस्थानि च मे परूषि  
 च मे शरीराणि च मे ॥ १ ॥

वाजः च मे प्रसव इति प्र-सवः च मे प्रयतिरिति प्र-  
 यतिः च मे प्रसितिरिति प्र-सितिः च मे धीतिः च मे  
 क्रतुः च मे स्वरः च मे श्लोकः च मे श्रावः च मे श्रुतिः  
 च मे ज्योतिः च मे सुवः च मे प्राण इति प्र-अनः च मे  
 अपान इत्यप-अनः च मे व्यान इति वि-अनः च मे  
 असुः च मे चित्तम् च मे आधीतमित्या-धीतम् च मे वाक्  
 च मे मनः च मे चक्षुः च मे श्रोत्रम् च मे दक्षः च मे  
 बलम् च मे ओजः च मे सहः च मे आयुः च मे जरा  
 च मे आत्मा च मे तनूः च मे शर्म च मे वर्म च मे  
 अङ्गानि च मे अस्थानि च मे परूषि च मे शरीराणि  
 च मे ॥ १ ॥

सा० भा० वाजोऽन्नम् । चशब्दो वक्ष्यमाणद्रव्यापेक्षया समुच्चयार्थः । मे मम ।  
 कल्पतामिति पदं दशमानुवाके वक्ष्यमाणं सर्वत्रानुषज्यते । संपद्यतामित्यर्थः ।  
 प्रसवोऽन्नस्याभ्यनुज्ञानं दीयतां भुज्यतामित्येवंरूपम् । प्रयतिः शुद्धिः ।  
 प्रसितिर्वन्धनमन्नविषयकमौत्सुक्यम् । धीतिरन्नधारणम् । क्रतुरन्नहेतुर्यज्ञः ।  
 स्वरः मन्त्रगत उदात्तादिः । श्लोकः स्तुतिः । श्रावः श्रावयितृत्वसामर्थ्यम् ।  
 श्रुतिः श्रवणसामर्थ्यम् । ज्योतिः प्रकाशः । सुवः स्वर्गः । प्राणापानव्याना वायु-  
 वृत्तिविशेषाः । असुस्तद्वृत्तिमान्वायुः । चित्तं मनोजन्यं ज्ञानम् । आधीतं तेन  
 ज्ञानेन सर्वदा विषयीकृतं द्रव्यम् । वागादयश्चत्वारः प्रसिद्धाः । दक्षो ज्ञानेन्द्रिय-  
 गतं कौशलम् । बलं कर्मेन्द्रियगतं सामर्थ्यम् । ओजो बलहेतुरष्टमो धातुः ।  
 सहो वैरिविषयमभिभवितृत्वम् । आयुः प्रसिद्धम् । जराऽऽयुषो बलीपलिता-



दिपर्यन्तत्वम् । आत्मा शास्त्रप्रसिद्धः परमात्मा । तनूः शोभनसंनिवेशं वपुः ।  
शर्म सुखम् । वर्म शरीररक्षकक्रवचादि । अङ्गानि संपूर्णावयवाः । अस्थानि  
यथास्थानं स्थितान्यस्थीनि । परूषि अङ्गुल्यादिपर्वाणि । शरीराणि पूर्वम-  
नुक्ताः शरीरावयवाः ॥ १ ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
चतुर्थकाण्डे सप्तमप्रपाठके चमकभाष्ये प्रथमोऽनुवाकः ॥ १ ॥

द्वितीयमाह—

ज्यैष्ठ्यं च म आधिपत्यं च मे मन्युश्च मे भामश्च मेऽ-  
मश्च मेऽम्भश्च मे जेमा च मे महिमा च मे वरिमा च मे प्रथिमा  
च मे वर्ष्मा च मे द्राघुया च मे वृद्धं च मे वृद्धिश्च मे सत्यं च मे  
श्रद्धा च मे जगच्च मे धनं च मे वशश्च मे त्विषिश्च मे क्रीडा च  
मे मोदश्च मे जातं च मे जनिष्यमाणं च मे सूक्तं च मे सुकृतं च  
मे वित्तं च मे वेद्यं च मे भूतं च मे भविष्यच्च मे सुगं च मे  
सुपथं च म ऋद्धं च म ऋद्धिश्च मे कृतं च मे कृतिश्च मे मतिश्च  
मे सुमतिश्च मे ॥ २ ॥

ज्यैष्ठ्यम् च मे आधिपत्यमित्याधि-पत्यम् च मे मन्युः  
च मे भामः च मे अमः च मे अम्भः च मे जेमा च मे महिमा  
च मे वरिमा च मे प्रथिमा च मे वर्ष्मा च मे द्राघुया च मे  
वृद्धम् च मे वृद्धिः च मे सत्यम् च मे श्रद्धेति श्रत्-धा च मे  
जगत् च मे धनम् च मे वशः च मे त्विषिः च मे क्रीडा च  
मे मोदः च मे जातम् च मे जनिष्यमाणम् च मे सूक्तमिति  
सु-उक्तम् च मे सुकृतमिति सु-कृतम् च मे वित्तम्



च मे वेद्यम् च मे भूतम् च मे भविष्यत् च मे सुगमिति  
 सु-गम् च मे सुपथमिति सु-पथम् च मे ऋद्धम् च मे  
 ऋद्धिः च मे कृतम् च मे कृप्तिः च मे मतिः च मे सुम-  
 तिरिति सु-मतिः च मे ॥ २ ॥

सा०भा० ज्यैष्ठ्यं प्रशस्ततमत्वम् । आधिपत्यं स्वामित्वम् । मन्युभामशब्दौ  
 क्रोधावान्तरविशेषवाचिनौ । एको मानसः । अपरोऽक्षमादिलिङ्गजन्यो बाह्यः ।  
 अमोऽप्रमेयत्वं विरोधिभिरियत्तया परिच्छेत्तुमशक्यत्वम् । अम्भः शैत्यमाधु-  
 योपेतमुदकम् । जेमा जयसामर्थ्यम् । महिमा महत्त्वं जयसंपादितधनादि-  
 संपत्तिः । वरिमा वरणीयत्वं पूज्यत्वम् । प्रथिमा गृहक्षेत्रादिविस्तारः । वर्ष्मा  
 पुत्रपौत्रादिशरीराणि । द्रायुया पुत्रपौत्रादिविषयं दीर्घत्वम् । अविच्छिन्ना संत-  
 तिरित्यर्थः । वृद्धं प्रभूतमन्नं धनं च । वृद्धिर्विद्यादिगुणैरुत्कर्षः । सत्यं यथार्थ-  
 भाषणम् । श्रद्धा परलोकोऽस्तीति बुद्धिः । जगत्, जङ्गमाजङ्गमात्मकं गवादि ।  
 धनं सुवर्णादि । वशः सर्वस्वाधीनत्वम् । त्विषिः शरीरकान्तिः । क्रीडाऽक्ष-  
 यतादिः । मोदस्तज्जन्यो हर्षः । जातं पूर्वसिद्धापत्यम् । जनिष्यमाणं भवि-  
 ष्यदपत्यम् । सूक्तमृक्समूहः । सुकृतं तज्जन्यमपूर्वम् । वित्तं पूर्वलब्धम् । वेद्य-  
 मितः परं लब्धव्यं द्रव्यजातम् । भूतं पूर्वसिद्धं क्षेत्रादि । भविष्यत्संपत्स्य-  
 मानम् । सुगं सुष्ठु गन्तव्यं बन्धुजनयुक्तग्रामान्तरादि । सुपथं चोरादिरहितो  
 मार्गः । ऋद्धं वर्धितं धनादिकमनुष्ठितकर्मफलं वा । ऋद्धिरनुष्ठास्यमान-  
 सत्रफलम् । कृतं समर्थं स्वकार्यक्षमद्रव्यम् । कृप्तिः स्वकीयसामर्थ्यम् । मतिः  
 पदार्थमात्रनिश्चयः । सुमतिः दुर्धटराजकार्यादिनिश्चयः ॥ २ ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
 चतुर्थकाण्डेऽष्टमप्रपाठके चमकभाष्ये द्वितीयोऽनुवाकः ॥ २ ॥

तृतीयमाह—

शं च मे मयश्च मे प्रियं च मेऽनुकामश्च मे कामश्च  
 मे सौमनसश्च मे भद्रं च मे श्रेयश्च मे वस्यश्च मे यशश्च मे  
 भगश्च मे द्रविणं च मे यन्ता च मे धर्ता च मे क्षेमश्च मे



धृतिश्च मे विश्वं च मे महंश्च मे संविच्च मे ज्ञात्रं च मे सूश्च  
 मे प्रसूश्च मे सीरं च मे लयश्च म ऋतं च मेऽमृतं च मे  
 यक्ष्मं च मेऽनामयश्च मे जीवातुश्च मे दीर्घायुत्वं च मेऽन-  
 मित्रं च मेऽभयं च मे सुगं च मे शयनं च मे सूषा च  
 मे सुदिनं च मे ॥ ३ ॥

शम् च मे मयः च मे प्रियम् च मे अनुकाम इत्यं-  
 नु-कामः च मे कामः च मे सौमनसः च मे भद्रम् च मे  
 श्रेयः च मे वस्यः च मे यशः च मे भगः च मे द्रविणम्  
 च मे यन्ता च मे धर्ता च मे क्षेमः च मे धृतिः च मे  
 विश्वम् च मे महः च मे संविदिति सं-वित् च मे ज्ञात्रम्  
 च मे सूः च मे प्रसूरिति प्र-सूः च मे सीरम् च मे लयः  
 च मे ऋतम् च मे अमृतम् च मे अयक्ष्मम् च मे अनाम-  
 यत् च मे जीवातुः च मे दीर्घायुत्वमिति दीर्घायु-त्वम्  
 च मे अनमित्रम् च मे अभयम् च मे सुगमिति सु-गम्  
 च मे शयनम् च मे सूषेति सु-उषा च मे सुदिनमिति  
 सु-दिनम् च मे ॥ ३ ॥

सा०भा० शंशब्द ऐहिकसुखवाची । मयःशब्द आमुष्मिकसुखवाची । प्रियं  
 प्रीतिकारणं वस्तु । अनुकामोऽनुकूलस्वनिमित्तेन काम्यमानः पदार्थः । एत-  
 दुभयमैहिकमेव तारतम्योपेतम् । काम आमुष्मिकः स्वर्गादिकः । सौमनसो  
 मनःस्वास्थ्यकरो बन्धुवर्गः । भद्रं कल्याणमिह लोके रमणीयम् । श्रेयः पर-  
 लोकहितम् । वस्यो निवासहेतुर्गृहादिः । यशः कीर्तिः । भगः सौभाग्यम् ।  
 द्रविणं धनम् । यन्ता नियामक आचार्यादिः । धर्ता पोषकः पित्रादिः । क्षेमो  
 विद्यमानधनस्य रक्षणशक्तिः । धृतिर्धैर्यमापद्यपि निश्चलत्वम् । विश्वं सर्वज-



नानुकूल्यम् । महः पूजा । संविद्वेदशास्त्रादिविज्ञानम् । ज्ञात्रं ज्ञापयितृत्वसामर्थ्यम् । सूः पुत्रादिप्रेरणसामर्थ्यम् । प्रसृष्ट्यादिप्रेरणसामर्थ्यम् । सीरं गोलाङ्गलादिकृषिसाधनसंपत्तिः । लयस्तत्प्रतिबन्धनिवृत्तिः । ऋतं यज्ञादिकर्म । अमृतं तत्फलम् । अयक्ष्मं राजयक्ष्मादिप्रबलव्याधिराहित्यम् । अनामय-ज्वराद्यल्पव्याधिराहित्यम् । जीवातुर्जीवनकारणं व्याधिपरिहारार्थमौषधम् । दीर्घायुत्वमपमृत्युराहित्यम् । अनमित्रं वैरिराहित्यम् । अभयं भयराहित्यम् । सुगं शोभनगमनम् । सर्वैरङ्गीकृताचरणमित्यर्थः । शयनं शय्योपधानादिसंपत्तिः । सूपा स्नानसंध्यावन्दनादियुक्तः शोभनः प्रातःकालः । सुदिनं यज्ञदानाध्ययनादियुक्तं कृत्स्नं दिनम् ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां चतुर्थकाण्डे पञ्चमप्रपाठके चमकभाष्ये तृतीयोऽनुवाकः ॥ ३ ॥

चतुर्थमाह—

ऊ॒र्क् च॒ मे॒ सू॒नृ॒ता च॒ मे॒ प॒र्यश्च॒ मे॒ र॒सश्च॒ मे॒ घृ॒तं च॒ मे॒ म॒धु  
च॒ मे॒ स॒ग्धिश्च॒ मे॒ स॒पी॒तिश्च॒ मे॒ कृ॒षिश्च॒ मे॒ वृ॒ष्टिश्च॒ मे॒ जै॒त्रं च॒  
म॒ औ॒द्भि॒द्यं च॒ मे॒ र॒यिश्च॒ मे॒ रा॒यश्च॒ मे॒ पु॒ष्टं च॒ मे॒ पु॒ष्टिश्च॒ मे॒ वि॒  
भु॒ च॒ मे॒ प्र॒भु॒ च॒ मे॒ ब॒हु च॒ मे॒ भू॒यश्च॒ मे॒ पूर्णं॑ च॒ मे॒ पूर्ण॑तरं॑ च॒  
मे॒ऽक्षि॑तिश्च॒ मे॒ कू॒य॒वाश्च॒ मे॒ऽन्नं॑ च॒ मे॒ऽक्षु॑च्च॒ मे॒ व्री॒हय॑श्च॒ मे॒ य॒  
वा॑श्च॒ मे॒ मा॒षाश्च॒ मे॒ ति॒लाश्च॒ मे॒ मु॒द्गाश्च॒ मे॒ ख॒ल्वाश्च॒ मे॒  
गो॒धूमा॑श्च॒ मे॒ म॒सुरा॑श्च॒ मे॒ प्रि॒यङ्ग॑वश्च॒ मे॒ ण॑वश्च॒ मे॒ श्या॒मा॒  
का॑श्च॒ मे॒ नी॒वारा॑श्च॒ मे॒ ॥ ४ ॥

ऊ॒र्क् च॒ मे॒ सू॒नृ॒ता च॒ मे॒ प॒र्यः च॒ मे॒ र॒सः च॒ मे॒ घृ॒तम् च॒  
मे॒ म॒धु च॒ मे॒ स॒ग्धिः च॒ मे॒ स॒पी॒तिरि॒ति स॒पी॒तिः च॒ मे॒  
कृ॒षिः च॒ मे॒ वृ॒ष्टिः च॒ मे॒ जै॒त्रम् च॒ मे॒ औ॒द्भि॒द्यमित्यौत्—भि॒  
द्यम् च॒ मे॒ र॒यिः च॒ मे॒ रा॒यः च॒ मे॒ पु॒ष्टम् च॒ मे॒ पु॒ष्टिः च॒ मे॒  
वि॒भ्वि॒ति वि॒भु च॒ मे॒ प्र॒भ्वि॒ति प्र॒भु च॒ मे॒ ब॒हु च॒ मे॒ भू॒यः



च मे पूर्णम् च मे पूर्णतरमिति पूर्ण-तरम् च मे अक्षितिः च मे कूर्यवाः च मे अन्नम् च मे अक्षुत् च मे व्रीहयः च मे यवाः च मे माषाः च मे तिलाः च मे मुद्गाः च मे खल्वाः च मे गोधूमाः च मे मसुराः च मे प्रियङ्गवः च मे अणवः च मे श्यामाकाः च मे नीवाराः च मे ॥ ४ ॥

सा० भा० ऊर्क, अन्नसामान्यम् । सूत्रता प्रियोक्तिः । पयःप्रभृतयोऽन्नविशेषाः । पयः क्षीरम् । रसस्तत्रत्यं सारम् । घृतमधुनी प्रसिद्धे । सैर्गिर्वन्धुभिः सह भोजनमित्यर्थः । तथा सपीतिः सहपानम् । कृषिवृष्टी अन्नस्य हेतुत्वेन प्रसिद्धे । जैत्रं जयशीलम् । सुक्षेत्रमित्यर्थः । औद्भिद्यमुद्भिदां तरुगुल्मादीनामुत्पत्तिः । रयिः सुवर्णम् । रायो मणिमुक्तादिः । पुष्टं पूर्वोक्तमेव सुवर्णमतिसमृद्धम् । पुष्टिः शरीरपोषः । विम्वादयोऽक्षित्यन्ता धान्यविषया उत्तरोत्तराभिवृद्धयः सप्तापि तारतम्येन द्रष्टव्याः । न केवलं प्रवृद्धान्येव धान्यानि किं तु अल्पान्यपीत्युच्यन्ते । कूर्यवाः कुत्सितयवाः । अन्नं प्रसिद्धम् । अक्षुदन्नसाध्यः क्षुत्परिहारः । व्रीहियवमाषतिलमुद्गाः प्रसिद्धाः । खल्वा मुद्गेभ्योऽपि स्थूलबीजाः । अथर्ववेदभाष्ये तु खल्वाश्चणका इति व्याख्यातम् । गोधूमाः प्रसिद्धाः । मसुरा मुद्गवत्सूपहेतवः । प्रियङ्गवः प्रसिद्धाः । अणवः सूक्ष्मशालयः । श्यामाका ग्राम्या धान्यविशेषाः । नीवारा आरण्याः ।

इति श्रीसायणाचार्यविरचिते माधवीये वेदार्थप्रकाशे यजुःसंहितायां चतुर्थकाण्डे पञ्चमप्रपाठके चमकभाष्ये चतुर्थोऽनुवाकः ॥ ४ ॥

पञ्चममाह—

अश्मा च मे मृत्तिका च मे गिरयश्च मे पर्वताश्च मे सिकताश्च मे वनस्पतयश्च मे हिरण्यं च मेऽयश्च मे सीसं च मे त्रपुश्च मे श्यामं च मे लोहं च मेऽग्निश्च मे आपश्च मे वीरुधश्च मे ओषधयश्च मे कृष्टपच्यं च मेऽकृष्टपच्यं च मे ग्रा-

१ ख. ग. ड. रसः क्षीरम् । घृतं तत्रत्यं सारम् । मधु प्रसिद्धम् । २ ख. सगिधः सखी-भिर्वन्धुभिः । ड. सगिधः सक्तुभिर्वन्धुभिः ।



म्याश्च मे पशव आरण्याश्च यज्ञेन कल्पन्तां वित्तं च मे  
 वित्तिश्च मे भूतं च मे भूतिश्च मे वसु च मे वसतिश्च मे कर्म च  
 मे शक्तिश्च मेऽर्थश्च मे एमश्च मे इतिश्च मे गतिश्च मे ॥ ५ ॥

अश्मा च मे मृत्तिका च मे गिरयः च मे पर्वताः च मे  
 सिकताः च मे वनस्पतयः च मे हिरण्यम् च मे अयः च मे  
 सीसम् च मे त्रपु च मे श्यामम् च मे लोहम् च मे अग्निः  
 च मे आपः च मे वीरुधः च मे ओषधयः च मे कृष्टपच्य-  
 मिति कृष्ट-पच्यम् च मे अकृष्टपच्यमित्यकृष्ट-पच्यम् च मे  
 ग्राम्याः च मे पशवः आरण्याः च यज्ञेन कल्पन्ताम् वित्तम्  
 च मे वित्तिः च मे भूतम् च मे भूतिः च मे वसु च मे वस-  
 तिः च मे कर्म च मे शक्तिः च मे अर्थः च मे एमः च मे  
 इतिः च मे गतिः च मे ॥ ५ ॥

सा० भा० अङ्गमादयः प्रसिद्धाः । श्यामं कृष्णायसम् । लोहं कांस्यताम्रादि ।  
 अग्न्यादयः प्रसिद्धाः । ग्राम्यारण्यपशवो यज्ञेन निमित्तीभूतेन कल्पन्तां समर्था  
 भवन्तु । वित्तं पूर्वलब्धम् । वित्तिर्भाविताभः । भूतमैश्वर्योपेतं पुत्रादिकम् ।  
 भूतिः स्वकीयमैश्वर्यादिकम् । वसु निवाससाधनं गवादिकम् । वसतिर्निवा-  
 साधारो गृहादिः । कर्माग्निहोत्रादिकम् । शक्तिस्तदनुष्ठानसामर्थ्यम् । अर्थः  
 प्रयोजनविशेषः । एम एतव्यं प्राप्तव्यं सुखम् । इतिरयनमिष्टप्राप्त्युपायः ।  
 गतिरिष्टप्राप्तिः ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
 चतुर्थकण्डे पञ्चमप्रपाठके चमकभाष्ये पञ्चमोऽनुवाकः ॥ ५ ॥

षष्ठमाह—

अग्निश्च मे इन्द्रश्च मे सोमश्च मे इन्द्रश्च मे सविता च



म॒ इन्द्र॑श्च मे॒ सर॑स्वती च॒ म॒ इन्द्र॑श्च मे॒ पू॒षा च॒ म॒ इन्द्र॑श्च मे॒  
 बृ॒ह॒स्पति॑श्च॒ म॒ इन्द्र॑श्च मे॒ मि॒त्रश्च॒ म॒ इन्द्र॑श्च मे॒ वरु॑णश्च  
 म॒ इन्द्र॑श्च मे॒ त्वष्टा॑ च॒ म॒ इन्द्र॑श्च मे॒ धा॒ता च॒ म॒ इन्द्र॑श्च मे॒  
 वि॒ष्णुश्च॒ म॒ इन्द्र॑श्च मे॒ऽअ॒श्विनौ॑ च॒ म॒ इन्द्र॑श्च मे॒ म॒रुत॑श्च॒ म॒  
 इन्द्र॑श्च मे॒ वि॒श्वे च॒ मे॒ दे॒वा इन्द्र॑श्च मे॒ पृ॒थि॒वी च॒ म॒ इन्द्र॑श्च  
 मे॒ऽअ॒न्तरि॑क्षं च॒ म॒ इन्द्र॑श्च मे॒ द्यौश्च॒ म॒ इन्द्र॑श्च मे॒ दि॒शश्च॒ म॒  
 इन्द्र॑श्च मे॒ मूर्धा॑ च॒ म॒ इन्द्र॑श्च मे॒ प्र॒जाप॑तिश्च॒ म॒ इन्द्र॑श्च मे॒ ॥६॥

अ॒ग्निः च॒ मे॒ इन्द्रः॑ च॒ मे॒ सोमः॑ च॒ मे॒ इन्द्रः॑ च॒ मे॒ स॒वि॒ता  
 च॒ मे॒ इन्द्रः॑ च॒ मे॒ सर॑स्वती च॒ मे॒ इन्द्रः॑ च॒ मे॒ पू॒षा च॒ मे॒ इन्द्रः॑  
 च॒ मे॒ बृ॒ह॒स्पतिः॑ च॒ मे॒ इन्द्रः॑ च॒ मे॒ मि॒त्रः च॒ मे॒ इन्द्रः॑ च॒ मे॒  
 वरु॑णः च॒ मे॒ इन्द्रः॑ च॒ मे॒ त्वष्टा॑ च॒ मे॒ इन्द्रः॑ च॒ मे॒ धा॒ता च॒ मे॒  
 इन्द्रः॑ च॒ मे॒ वि॒ष्णुः च॒ मे॒ इन्द्रः॑ च॒ मे॒ अ॒श्विनौ॑ च॒ मे॒ इन्द्रः॑ च॒  
 मे॒ म॒रुतः॑ च॒ मे॒ इन्द्रः॑ च॒ मे॒ वि॒श्वे च॒ मे॒ दे॒वाः इन्द्रः॑ च॒ मे॒  
 पृ॒थि॒वी च॒ मे॒ इन्द्रः॑ च॒ मे॒ अ॒न्तरि॑क्षम् च॒ मे॒ इन्द्रः॑ च॒ मे॒ द्यौः च॒  
 मे॒ इन्द्रः॑ च॒ मे॒ दि॒शः च॒ मे॒ इन्द्रः॑ च॒ मे॒ मूर्धा॑ च॒ मे॒ इन्द्रः॑ च॒  
 मे॒ प्र॒जाप॑तिरिति॒ प्र॒जा-प॑तिः च॒ मे॒ इन्द्रः॑ च॒ मे॒ ॥ ६ ॥

सा०भा० अग्न्यादयः प्रसिद्धा देवतास्तैः सर्वैः सह समानभागोपेतत्वा-  
 दिन्द्र एकैकया देवतया सह पठ्यते । दिक्शब्देन प्राच्यादिचतस्र उच्यन्ते ।  
 मूर्धशब्देन चोर्ध्वा दिक् । सा च मुख्यत्वाभिप्रायेण पृथङ्निर्दिष्टा ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
 चतुर्थकाण्डे पञ्चमप्रपाठके चापकभाष्ये षष्ठोऽनुवाकः ॥ ६ ॥



सप्तममाह—

अ॒शुश्च॑ मे र॒श्मिश्च॑ मेऽदा॑भ्यश्च॒ मेऽधि॑पतिश्च॒ म उपा॑शु-  
 शुश्च॑ मेऽन्त॑र्यामश्च॒ म ऐ॒न्द्रवा॑यवश्च॒ मे भै॒त्रावरु॑णश्च॒ म आ॒श्वि-  
 नश्च॑ मे प्र॒तिप्र॑स्थानश्च॒ मे शु॒क्रश्च॑ मे म॒न्थी च॑ म आ॒ग्रय॑णश्च॒ मे  
 वै॒श्वदे॒वश्च॑ मे ध्रु॒वश्च॑ मे वै॒श्वान॑रश्च॒ म ऋ॒तुग्र॑हाश्च॒ मेऽति॑ग्राह्याश्च॒  
 म ऐ॒न्द्राग्र॑श्च॒ मे वै॒श्वदे॒वश्च॑ मे मरु॒त्वती॑याश्च॒ मे मा॒हेन्द्र॑श्च॒ म  
 आ॒दि॒त्यश्च॑ मे सा॒वि॒त्रश्च॑ मे सा॒रस्व॑तश्च॒ मे पौ॒ष्णश्च॑ मे पा॒त्नीव॑-  
 तश्च॑ मे हा॒रि॒यो॒जन॑श्च॒ मे ॥ ७ ॥

अ॒शुः च॒ मे र॒श्मिः च॒ मे अ॒दा॑भ्यः च॒ मे अ॒धि॑पति-  
 रित्य॒धि-प॑तिः च॒ मे उपा॑शु॒रित्यु॑प-अ॒शुः च॒ मे अ॒न्त॑-  
 र्याम॑ इत्य॒न्तः-यामः॑ च॒ मे ऐ॒न्द्रवा॑यव इत्यै॒न्द्र-वा॑यवः च॒ मे  
 भै॒त्रावरु॑ण इति॑ भै॒त्रा-वरु॑णः च॒ मे आ॒श्विनः॑ च॒ मे प्र॒ति-  
 प्र॒स्थान॑ इति॑ प्र॒ति-प्र॑स्थानः च॒ मे शु॒क्रः च॒ मे म॒न्थी च॒ मे  
 आ॒ग्रय॑णः च॒ मे वै॒श्वदे॒व इति॑ वै॒श्व-दे॒वः च॒ मे ध्रु॒वः च॒ मे वै॒श्वा-  
 न॑रः च॒ मे ऋ॒तुग्र॑हा इत्यृ॒तु-ग्र॑हाः च॒ मे अ॒ति॒ग्रा॒ह्या इत्य॑ति-  
 ग्रा॒ह्याः च॒ मे ऐ॒न्द्राग्र॑ इत्यै॒न्द्र-अ॒ग्रः च॒ मे वै॒श्वदे॒व इति॑  
 वै॒श्व-दे॒वः च॒ मे मरु॒त्वती॑याः च॒ मे मा॒हेन्द्र॑ इति॑ मा॒हा-इन्द्रः॑  
 च॒ मे आ॒दि॒त्यः च॒ मे सा॒वि॒त्रः च॒ मे सा॒रस्व॑तः च॒ मे पौ॒ष्णः



च मे पात्नीवत इति पात्नी-वतः च मे हारियोजन इति  
हारि-योजनः च मे ॥ ७ ॥

सा०भा० अश्वादयः सोमग्रहविशेषाः सोमप्रकरणे प्रसिद्धाः । तत्र रश्मिग्र-  
हादर्शनाददाभ्यस्यैव ग्रहस्य गृह्यमाणत्वादंशुं पृथक्कृत्य रश्मिशब्देन निर्दि-  
श्यते । रश्मीनां तु तद्ग्रहणसाधनत्वात् । तथा च तद्ग्रहणमन्त्रः पठ्यते—  
“शुक्रं ते शुक्रेण गृह्णाम्यहो रूपेण सूर्यस्य रश्मिभिः” इति । अधिपतिश-  
ब्देन दधिग्रहो विवक्षितः । तस्य च श्रेष्ठत्वादाधिपत्यम् । अत एव श्रूयते—  
“ज्येष्ठो वा एष ग्रहाणाम् ” इति । प्रतिप्रस्थानशब्देन द्विदेवत्यग्रहसहभावी  
प्रतिनिर्ग्राह्यो विवक्षितः । ध्रुवाख्यस्यैव ग्रहस्यावनयनदशायां वैश्वानरसूक्त-  
पाठात्तदवस्थापन्नो वैश्वानरशब्देनोच्यते । आद्यो वैश्वदेवः प्रातःसवनगतः ।  
उत्तरस्वृतीयसवनगतः । सारस्वतग्रहोऽभिषेचनीयाख्यविकृतौ द्रष्टव्यः । “सार-  
स्वतं ग्रहं गृह्णाति ” इति तत्राऽऽम्नानात् । एवं पौष्णोऽपि विकृतिगामी  
द्रष्टव्यः ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
चतुर्थकाण्डे पञ्चमप्रपाठके चमकभाष्ये सप्तमोऽनुवाकः ॥ ७ ॥

अष्टममाह—

इध्मश्च मे बर्हिश्च मे वेदिश्च मे धिष्णिषाश्च मे सुचश्च मे  
चमसाश्च मे ग्रावाणश्च मे स्वरवश्च म उपरवाश्च मे धिष-  
वणे च मे द्रोणकलशश्च मे वायव्यानि च मे पूतभृच्च म  
आधवनीयश्च म आग्नीध्रं च मे हविर्धानं च मे गृहाश्च  
मे सदश्च मे पुरोडाशाश्च मे पचताश्च मेऽवभृथश्च मे  
स्वगाकारश्च मे ॥ ८ ॥

इध्मः च मे बर्हिः च मे वेदिः च मे धिष्णिषाः च मे  
सुचः च मे चमसाः च मे ग्रावाणः च मे स्वरवः च मे



उपरवा इत्युप-रवाः च मे अधिषवणे इत्यधि-सवने च मे  
 द्रोणकलश इति द्रोण-कलशः च मे वायव्यानि च मे पूतभृ  
 दिति पूत-भृत् च मे आधवनीय इत्या-धवनीयः च मे आ-  
 ग्रीध्रमित्याग्नि-इध्रं च मे हविर्धानमिति हविः-धानम् च मे  
 गुहाः च मे सदः च मे पुरोडाशाः च मे पचताः च मे अ-  
 वभृथ इत्यव-भृथः च मे स्वगाकार इति स्वगा-कारः च  
 मे ॥ ८ ॥

सा० भा० इध्मादीनि यज्ञाङ्गद्रव्याणि यज्ञप्रकरणे प्रसिद्धानि । गुहाः पत्नी-  
 शालादयः । पचताः शामित्रादयः । स्वगाकारः शंयुवाकः । तेन हि यथास्वं  
 देवतानां हविर्गमनं क्रियते ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
 चतुर्थकाण्डे पञ्चमप्रपाठके चमकभाष्येऽष्टमोऽनुवाकः ॥ ८ ॥

नवममाह—

अग्निश्च मे घर्मश्च मेऽर्कश्च मे सूर्यश्च मे प्राणश्च मेऽश्वमे-  
 धश्च मे पृथिवी च मेऽदितिश्च मे दितिश्च मे यौश्च मे  
 शर्करीरङ्गुलयो दिशश्च मे यज्ञेन कल्पन्तामृक्च मे सामं च मे  
 स्तोमश्च मे यजुश्च मे दीक्षा च मे तपश्च म क्रतुश्च मे व्रतं  
 च मेऽहोरात्रयोर्वृष्ट्या बृहदथन्तरे च मे यज्ञेन कल्पेताम् ॥ ९ ॥

अग्निः च मे घर्मः च मे अर्कः च मे सूर्यः च मे प्राण इति  
 प्र-अनः च मे अश्वमेध इत्यश्व-मेधः च मे पृथिवी च मे  
 अदितिः च मे दितिः च मे यौः च मे शर्करीः अङ्गुलयः दिशः



च मे यज्ञेन कल्पन्ताम् ऋक् च मे साम च मे स्तोमः च मे  
यजुः च मे दीक्षा च मे तपः च मे ऋतुः च मे व्रतम् च मे  
अहोरात्रयोरित्यहः-रात्रयोः वृष्ट्या बृहद्रथन्तरे इति बृहत्-  
रथन्तरे च मे यज्ञेन कल्पेताम् ॥ ९ ॥

सा० भा० अग्निश्चीयमानो वह्निः । घर्मः प्रवर्ग्यः । 'इन्द्रायाकवते पुरोडाशम्'  
इति विहितो यागोऽर्कः । 'सौर्यं चरुम्' इति विहितो यागः सूर्यः । 'प्राणाय  
स्वाहा' इति विहितो होमः प्राणः । अश्वमेधः प्रसिद्धः । पृथिव्यादयो  
देवताविशेषाः । शंकरस्यायं शङ्कर्यः । अङ्गुलयोऽङ्गुलिद्विराट्पुरुषस्यावयव-  
विशेषाः । दिशः प्राच्याद्याः । चशब्दाद्विंशोऽपि । ताः सर्वा मे मदीयेन  
यज्ञेन कल्पन्तां स्वस्वव्यापारसमर्था भवन्तु । ऋगादयो मन्त्रविशेषाः । स्तोमः  
सामावृत्तिरूपं स्तोत्रम् । दीक्षा यजमानसंस्कारः । तपः पापक्षयार्थमनशनानि ।  
ऋतुर्यज्ञाङ्गभूतः कालः । व्रतमेकस्तनादि । अहोरात्रयोः सम्बन्धिनी या  
वृष्टिस्तया मदीयं सस्यं कल्पतामिति शेषः । बृहद्रथन्तरे सामनी । ते च  
मदीयेन यज्ञेन कल्पेतां स्वस्वव्यवहारसमर्थे भवेताम् ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
चतुर्थकाण्डे पञ्चमप्रपाठके चमकभाष्ये नवमोऽनुवाकः ॥ ९ ॥

दशममाह—

गर्भीश्च मे वत्साश्च मे ज्यविश्च मे ज्यवी च मे दित्यवाट्  
च मे दित्यौही च मे पञ्चाविश्च मे पञ्चावी च मे त्रिवत्सश्च मे  
त्रिवत्सा च मे तुर्यवाट् च मे तुर्यौही च मे पष्ठवाच्च  
मे षष्ठौही च मे उक्षा च मे वशा च मे ऋषभश्च मे  
वेहच्च मेऽनड्वान् च मे धेनुश्च मे आयुर्यज्ञेन कल्पतां प्राणो  
यज्ञेन कल्पतामपानो यज्ञेन कल्पतां व्यानो यज्ञेन कल्पतां  
चक्षुर्यज्ञेन कल्पतां श्रोत्रं यज्ञेन कल्पतां मनो यज्ञेन कल्पतां



वाग्॒यज्ञेन॑ कल्पतामा॒त्मा य॒ज्ञेन॑ कल्पतां॒ यज्ञो॑ य॒ज्ञेन॑ कल्प-  
ताम् ॥ १० ॥

गर्भाः च मे वत्साः च मे व्यविरिति त्रि-अविः च मे  
व्यवीति त्रि-अवी च मे दित्यवाडिति दित्य-वाट् च मे  
दित्यौही च मे पञ्चाविरिति पञ्च-अविः च मे पञ्चावीति पञ्च-  
अवी च मे त्रिवत्स इति त्रि-वत्सः च मे त्रिवत्सेति त्रि-वत्सा  
च मे तुर्यवाडिति तुर्य-वाट् च मे तुर्यौही च मे पष्ठवा-  
दिति पष्ठ-वाट् च मे पष्ठौही च मे उक्षा च मे वशा च मे  
ऋषभः च मे वेहत् च मे अनङ्गवान् च मे धेनुः च मे आयुः  
यज्ञेन कल्पताम् प्राण इति ष-अनः यज्ञेन कल्पताम्  
अपानइत्यप-अनः यज्ञेन कल्पताम् व्यान इति वि-अनः  
यज्ञेन कल्पताम् चक्षुः यज्ञेन कल्पताम् श्रोत्रम् यज्ञेन कल्प-  
ताम् मनः यज्ञेन कल्पताम् वाक् यज्ञेन कल्पताम् आत्मा  
यज्ञेन कल्पताम् यज्ञः यज्ञेन कल्पताम् ॥ १० ॥

सा० भा० गर्भाः वत्साश्च प्रसिद्धाः । सार्धसंवत्सरो वत्सरूपः पुङ्गवऋषिः ।  
तथाविधा गौरुयवी । द्विसंवत्सर ऋषभो दित्यवाट् । तथाविधा गौर्दित्यौही ।  
सार्धद्विसंवत्सर ऋषभः पञ्चाविः । तथाविधा गौः पञ्चावी । संवत्सरत्रयोपेत  
ऋषभस्त्रिवत्सः । तथाविधा गौस्त्रिवत्सा । सार्धत्रिवत्सर ऋषभस्तुर्यवाट्  
तथाविधा गौस्तुर्यौही । चतुःसंवत्सर ऋषभः पष्ठवाट् । तथाविधा गौः पष्ठौही  
सेचनसमर्थ ऋषभ उक्षा । वन्ध्या गौर्वशा । उक्ष्णोऽप्यधिकवयस्क ऋषभः ।  
गर्भघातिनी गौर्वेहत् । शकटस्य वाहकोऽनङ्गवान् । नवप्रसूता गौर्धेनुः । आयु-  
रादयः प्रसिद्धाः । आत्मा शरीरम् । उक्ता आयुरादयो मदीयेन यज्ञेन कार्यक्षमा



भवन्तु । यज्ञः करिष्यमाणोऽश्वमेधादिः सोऽप्यनेनानुष्ठीयमानेन पक्षेन  
स्वकार्यक्षमो भवतु ॥

इति सायणाचार्यविरचिते माधवीये वेदार्थप्रकाशे यजुःसंहितायां चतुर्थ-  
काण्डे पञ्चमप्रपाठके चमकभाष्ये दशमोऽनुवाकः ॥ १० ॥

एकादशमाह —

एका च मे तिस्रश्च मे पञ्च च मे सप्त च मे नव च म  
एकादश च मे त्रयोदश च मे पञ्चदश च मे सप्तदश च मे  
नवदश च म एकविंशतिश्च मे त्रयोविंशतिश्च मे पञ्च-  
विंशतिश्च मे सप्तविंशतिश्च मे नवविंशतिश्च म एक-  
त्रिंशच्च मे त्रयस्त्रिंशच्च मे चतस्रश्च मेऽष्टौ च मे द्वादश  
च मे षोडश च मे विंशतिश्च मे चतुर्विंशतिश्च मेऽ-  
ष्टाविंशतिश्च मे द्वात्रिंशच्च मे षट्त्रिंशच्च मे चत्वारिंशच्च मे  
चतुश्चत्वारिंशच्च मेऽष्टाचत्वारिंशच्च मे वार्जश्च प्रसवश्चा-  
पिजश्च क्रतुश्च सुवश्च मूर्धा च व्यश्रियश्चाऽऽन्त्यायनश्चान्त्यश्च  
भौवनश्च भुवनश्चाधिपतिश्च ॥ ११ ॥

एका च मे तिस्रः च मे पञ्च च मे सप्त च मे नव च मे  
एकादश च मे त्रयोदशेति त्रयः—दश च मे पञ्चदशेति पञ्च-  
दश च मे सप्तदशेति सप्त—दश च मे नवदशेति नव—दश च  
मे एकविंशतिरित्येक—विंशतिः च मे त्रयोविंशतिरिति  
त्रयः—विंशतिः च मे पञ्चविंशतिरिति पञ्च—विंशतिः  
च मे सप्तविंशतिरिति सप्त—विंशतिः च मे नवविंश-  
तिरिति नव—विंशतिः च मे एकत्रिंशदित्येक—त्रिंशत्



च मे त्रयस्त्रिंशदिति त्रयः-त्रिंशत् च मे चतस्रः च  
 मे अष्टौ च मे द्वादश च मे षोडश च मे विंशतिः च मे  
 चतुर्विंशतिरिति चतुः-विंशतिः च मे अष्टाविंशति-  
 रित्यष्टा-विंशतिः च मे द्वात्रिंशत् च मे षट्त्रिंशदि-  
 ति षट्-त्रिंशत् च मे चत्वारिंशत् च मे चतुश्चत्वारिं-  
 शदिति चतुः-चत्वारिंशत् च मे अष्टाचत्वारिंशदित्यष्टा-  
 चत्वारिंशत् च मे वार्जः च प्रसव इति प्र-सवः च अपिज  
 इत्यपि-जः च क्रतुः च सुवः च मूर्धा च व्यश्रिय इति  
 वि-अश्रियः च आन्त्यायनः च अन्त्यः च भौवनः च भुवनः  
 च अधिपतिरित्याधि-पतिः च ॥ ११ ॥

सा०भा० एकादिशब्दाः संख्यापराः । वाजादयः सर्वे मम सन्तिवति शेषः ।  
 वाजोऽन्मृ । प्रसवस्तस्योत्पत्तिः । अपिजस्तस्यैव पुनःपुनरुत्पत्तिः । क्रतुः  
 संकल्पो भोगादिविषयो यागो वा । सुवस्तस्योत्पत्तौ हेतुरादित्यः । मूर्धा द्यौः ।  
 व्यश्रियः, विशेषेणाश्रुते व्याप्नोतीति व्यश्र आकाशादिस्तत्र भवो व्यश्रियः ।  
 आन्त्यायनः, अन्ते जातः । अन्त्यः, अन्ते भवः स्थितः । भुवने भवो भौवनः ।  
 भुवनो जगदात्मकः । अधिपतिरधिष्ठाय पालयिता । राजा, इति अहोव-  
 लभाष्ये । अथवा वाजादयश्चैत्रादिमासानां नामविशेषाः । तदानीं ते सर्वे  
 प्रीणन्तु इति वाक्यशेषः । चकाराः परस्परसमुच्चयार्थाः । अनुक्तकालादिदेव-  
 तासमुच्चयार्था वा ॥ ११ ॥

यथोक्तैकादशानुवाकरूपमन्त्रसाध्यं होमं विधत्ते—

वसोर्धारां जुहोति वसोर्भे धाराऽसदिति वा एषा हूयते घृतस्य  
 वा एनमेषा धाराऽमुष्मिँल्लोके पिन्वमानोपतिष्ठते ॥ १ ॥  
 वसोः धाराम् जुहोति वसोः मे धारा असत् इति वै



एषा हूयते घृतस्य वै एनम् एषा धारा अमुष्मिन् लोके पिन्व-  
माना उपेति तिष्ठते ॥ १ ॥

सा० भा० वसोर्धनस्य धारा सांतत्यं ययाऽऽहुत्या लभ्यते सेयमाहुतिर्वसो-  
र्धारा तां जुहुयात् । तदेतदुक्तनिर्वचनं सूच्यते । यो यजमानो जुहोति स  
प्रथमं मम धननैरन्तर्यं सूयादित्येवं कामयते । ततस्तेनेयमाहुतिर्द्वयते तेन होमे-  
नैनं यजमानं स्वर्गे लोके घृतस्य धारा पिन्वमानां प्रीणयति सेवते ॥ १ ॥

तत्र द्रव्यं विधत्ते—

आज्येन जुहोति तेजो वा आज्यं तेजो वसोर्धारा तेजसै-  
वास्मै तेजोऽव रुन्धे ॥ २ ॥

आज्येन जुहोति तेजः वै आज्यम् तेजः वसोः धारा तेजसा  
एव अस्मै तेजः अवेति रुन्धे ॥ २ ॥

सा० भा० सुवर्णादिधनसमृद्धेरपि ध्रुवं तेजोरूपत्वं प्रसिद्धम् ॥ २ ॥

कामप्राप्तिहेतुत्वेनापि तामाहुतिं प्रशंसति—

अथो कामा वै वसोर्धारा कामानेवाव रुन्धे ॥ ३ ॥

अथो इति कामाः वै वसोः धारा कामान् एव अवेति  
रुन्धे ॥ ३ ॥

अन्वयव्यतिरेकाभ्यां सांतत्यं विधत्ते—

यं कामयेत प्राणानस्यान्नाद्यं विच्छिन्त्यामिति विग्राहं तस्य  
जुहुयात्प्राणानेवास्यान्नाद्यं विच्छिनति ॥ ४ ॥

यम् कामयेत प्राणानिति प्र-अनान् अस्य अन्नाद्यमित्य-  
न्न-अद्यम् वीति छिन्याम् इति विग्राहमिति वि-ग्राहम् तस्य  
जुहुयात् प्राणानिति प्र-अनान् एव अस्य अन्नाद्यमित्यन्न-  
अद्यम् वीति छिनत्ति ॥ ४ ॥



यं कामयेत प्राणानस्यान्नाद्यं सं तनुयामिति संततां तस्य जुहुयात्प्राणानेवास्यान्नाद्यं सं तनोति ॥ ५ ॥

यम् कामयेत प्राणानिति प्र-अनान् अस्य अन्नाद्यमित्यन्न-  
अद्यम् समितिं तनुयाम् इति संततामिति सम्-तताम् तस्य  
जुहुयात् प्राणानिति प्र-अनान् एव अस्य अन्नाद्यमित्यन्न-अद्यम्  
समितिं तनोति ॥ ५ ॥

सा० भा० यस्य यजमानस्य प्राणानन्नं च विच्छिन्त्यामित्येवं द्विषन्नध्वर्युरेतं  
मन्नं मध्ये विगृह्य जुहुयात् । यस्तु प्राणानामन्नस्य सातत्यं कामयते सोऽयं  
संततामाहुतिं जुहुयात् ॥ ५ ॥

अथ वाजश्च म इत्यादीनि अन्नं च मे क्षुष्ट म इत्यतः प्राकृतानि चतुश्चत्वारिंशद-  
धिकशतसंख्याकानि वाक्यानि तानि द्वादशसंख्यरूपेण विभज्य प्रशंसति—

द्वादश द्वादशानि जुहोति द्वादश मासाः संवत्सरः संवत्सरेणै-  
वास्मा अन्नमव रुन्धे ॥ ६ ॥

द्वादश द्वादशानि जुहोति द्वादश मासाः संवत्सर इति सम्-  
वत्सरः संवत्सरेणेति सम्-वत्सरेण एव अस्मै अन्नम् अवेति  
रुन्धे ॥ ६ ॥

सा० भा० द्वादशानां वाक्यानां समूहो द्वादशम् । तानि च द्वादशानि पुन-  
र्द्वादशसंख्याकानि । तथा सति चतुश्चत्वारिंशदधिकशतसंख्या संपद्यते । तद-  
न्तर्गते द्वादशसंख्याया मासद्वारा संवत्सररूपत्वात्संवत्सरं साध्यमन्नं प्रा-  
प्नोति ॥ ६ ॥



अथ चतुर्थानुवाकगतानि वाक्यानि प्रशंसति—

अन्नं च मेऽक्षुच्च म इत्याहैतद्वा अन्नस्य रूपं रूपेणैवा-  
न्नमव रुन्धे ॥ ७ ॥

अन्नम् च मे अक्षुत् च मे इति आह एतत् वै अन्नस्य  
रूपम् रूपेण एव अन्नम् अवेति रुन्धे ॥ ७ ॥

सा० भा० अन्नमित्यादिभिर्वाक्यैर्यत्प्रतिपाद्यं तत्सर्वमन्नस्य रूपम् । भुदभा-  
वस्यान्नसाध्यत्वादुपरितनानां च व्रीह्यादीनामन्नसाधनत्वात् ॥ ७ ॥

अथ पञ्चमानुवाकगतवाक्यानि प्रशंसति—

अग्निश्च म आपश्च म इत्याहैषा वा अन्नस्य योनिः सयो-  
न्येवान्नमव रुन्धे ॥ ८ ॥

अग्निः च मे आपः च मे इति आह एषा वै अन्नस्य  
योनिः सयोनीति स-योनिः एव अन्नम् अवेति रुन्धे ॥ ८ ॥

सा० भा० अग्नेः पाकहेतुत्वादन्नयोनित्वम् । अपां चौषधिजनकत्वादन्नयो-  
नित्वम् । एतन्मन्त्रपाठेनानेकप्रकारकारणसहितमन्नं प्राप्नोति ॥ ८ ॥

अथ षष्ठानुवाकगतानि वाक्यानि प्रशंसति—

अर्धेन्द्राणि जुहोति देवता एवाव रुन्धे यत्सर्वेषामर्धमि-  
न्द्रः प्रति तस्मादिन्द्रो देवतानां भूयिष्ठभाक् म इन्द्रमुत्तरमा-  
हेन्द्रियमेवास्मिन्नुपरिष्ठादधाति ॥ ९ ॥

अर्धेन्द्राणीत्यर्थ-इन्द्राणि जुहोति देवताः एव अवेति रुन्धे  
यत् सर्वेषाम् अर्धम् इन्द्रः प्रतीतिं तस्मात् इन्द्रः देवतानाम्  
भूयिष्ठभाक् इति भूयिष्ठभाक्-तमः इन्द्रम् उत्तरमित्युत्-त-  
रम् आह इन्द्रियम् एव अस्मिन् उपरिष्ठात् दधाति ॥ ९ ॥



सा० भा० येषां वाक्यानामर्थेष्विन्द्रः पठ्यते तान्यर्थेन्द्राणि । तेषु वाक्येषु अग्नीषोमादीनां देवतानां पूर्वार्धेष्वाम्नातत्वाद्देवताः प्राप्नोति । यद्यस्मात्कारणात्सर्वेषां वाक्यानां प्रत्यर्थमिन्द्रः पठ्यते तस्मात्कारणादयमिन्द्रो भूयिष्ठ-भाक्तमः । भूयिष्ठं प्रभूतं हविर्भजतीति भूयिष्ठभागतिशयेन तादृशः । यस्माद्देवं इन्द्रमत्रोत्तरार्धगतं प्राह तस्मादस्मिन्यजमानेऽप्युपरिष्ठाच्छिरोभागे चक्षुरादीन्द्रियं स्थापयति ॥ ९ ॥

सप्तमाष्टमयोरनुवाकयोरवस्थितानि वाक्यानि प्रशंसति—

यज्ञायुधानि जुहोति यज्ञो वै यज्ञायुधानि यज्ञमेवाव रुन्धेऽथो एतद्वै यज्ञस्य रूपं रूपेणैव यज्ञमव रुन्धे ॥ १० ॥

यज्ञायुधानीति यज्ञ-आयुधानि जुहोति यज्ञः वै यज्ञायुधानीति यज्ञ-आयुधानि यज्ञम् एव अवेति रुन्धे अथो इति एतत् वै यज्ञस्य रूपम् रूपेण एव यज्ञम् अवेति रुन्धे ॥ १० ॥

सा० भा० अंश्वेदाभ्यादिग्रहरूपाणि यज्ञसाधनानि साक्षाद्यज्ञनिष्पादकत्वाद्यज्ञस्वरूपाणि । इध्मावर्हिरादिभिर्यज्ञः परम्परया निरूप्यते । नतु ग्रहैरिव साक्षान्निष्पाद्यते । तस्मात्तानि यज्ञस्य रूपमेतैरन्तरङ्गैर्वहिरङ्गैश्च यज्ञायुधैर्यज्ञं प्राप्नोति ॥ १० ॥

अन्तिमस्य स्वगाकारवैच्यस्य तात्पर्यं दर्शयति—

अवभृथश्च मे स्वगाकारश्च म इत्याह स्वगाकृत्यै ॥ ११ ॥

अवभृथ इत्यव-भृथः च मे स्वगाकार इति स्वगा-कारः च मे इति आह स्वगाकृत्या इति स्वगा-कृत्यै ॥ ११ ॥

सा० भा० स्वाधीनत्वकरणायेत्यर्थः ॥ ११ ॥

नवमानुवाके पूर्वार्धगतानि वाक्यानि प्रशंसति—

अग्निश्च मे घर्मश्च म इत्याहैतद्वै ब्रह्मवर्चसस्य रूपं रूपेणैव ब्रह्मवर्चसमव रुन्धे ॥ १२ ॥



अग्निः च मे घर्मः च मे इति आह एतत् वै ब्रह्मवर्चस-  
स्येति ब्रह्म-वर्चसस्य रूपम् रूपेण एव ब्रह्मवर्चसमिति ब्रह्म-  
वर्चसम् अवेति रुन्धे ॥ १२ ॥

सा० भा० अग्न्यादिभिर्ब्राह्मणकर्मनिष्पत्तेरेतेषां ब्रह्मवर्चसरूपत्वम् ॥ १२ ॥

एतस्मिन्नेवानुवाक उत्तरार्धगतानि वाक्यानि प्रशंसति—

ऋक् च मे साम च म इत्याहैतद्वै छन्दसां रूपं रूपेणैव  
छन्दांस्यवरुन्धे ॥ १३ ॥

ऋक् च मे साम च मे इति आह एतत् वै छन्दसाम्  
रूपम् रूपेण एव छन्दांसि अवेति रुन्धे ॥ १३ ॥

सा० भा० ऋगादिकं छन्दसां वेदानां स्वरूपमिति प्रसिद्धम् ॥ १३ ॥

दशमानुवाके पूर्वार्धगतवाक्यानि प्रशंसति—

गर्भीश्च मे वत्साश्च म इत्याहैतद्वै पशूनां रूपं रूपेणैव  
पशून्वरुन्धे ॥ १४ ॥

गर्भीः च मे वत्साः च मे इति आह एतत् वै पशूनाम्  
रूपम् रूपेण एव पशून् अवेति रुन्धे ॥ १४ ॥

सा० भा० गर्भवत्सादीनां पशुरूपत्वं प्रसिद्धम् ॥ १४ ॥

तस्मिन्नुवाक उत्तरार्धगतानि वाक्यानि प्रशंसति—

कल्पाञ्जुहोत्यकृतस्य कृप्त्यै ॥ १५ ॥

कल्पान् जुहोति अकृतस्य कृप्त्यै ॥ १५ ॥

सा० भा० आयुर्यज्ञेन कल्पतामित्यादयो मन्त्राः कल्पाः । पूर्वं यद्यदस्त्व-  
कृतं स्वस्वकार्यसमर्थं न भवति तस्य तस्य सामर्थ्यायायं होमः ॥ १५ ॥



एकादशानुवाके पूर्वभागगतानि वाक्यानि प्रशंसति—

युग्मदयुजे जुहोति मिथुनत्वाय ॥ १६ ॥

युग्मदयुज इति युग्मत-अयुजे जुहोति मिथुनत्वायेति  
मिथुन-त्वाय ॥ १६ ॥

सा० भा० चतस्रश्च मेऽष्टौ च म इत्यादिकं समसंख्यारूपं युग्मम् । एका  
च मे तिस्रश्च म इत्यादि विषमसंख्यारूपमयुग्मं राशिद्वयम् । स्त्रीपुरुषव-  
त्परस्परविलक्षणत्वान्मिथुनत्वाय संपद्यते ॥ १६ ॥

राशिद्वयेऽप्युत्तरोत्तराधिक्यं प्रशंसति—

उत्तरावती भवतोऽभिक्रान्त्यै ॥ १७ ॥

उत्तरावती इत्युत्तरा-वती भवतः अभिक्रान्त्या इत्यभि-  
क्रान्त्यै ॥ १७ ॥

सा० भा० एकत्वादुत्तरं त्रित्वम् । तस्माच्चोत्तरं पञ्चत्वम् । तथा चतुर्थादुत्तर-  
मष्टत्वम् । तस्माच्चोत्तरं द्वादशत्वम् । एवमुभयोरुत्तरावच्चेनाभितो व्याप्ति-  
र्भवति ॥ १७ ॥

युग्मायुग्मसंख्यावाचिशब्दानां तात्पर्यं दर्शयति—

एका च मे तिस्रश्च म इत्याह देवछन्दसं वा एका च  
तिस्रश्च मनुष्यछन्दसं चतस्रश्चाष्टौ च देवछन्दसं चैव  
मनुष्यछन्दसं चाव रुन्धे ॥ १८ ॥

एका च मे तिस्रः च मे इति आह देवछन्दसमिति  
देव-छन्दसम् वै एका च तिस्रः च मनुष्यछन्दसमिति  
मनुष्य-छन्दसम् चतस्रः च अष्टौ च देवछन्दसमिति



देव-छन्दसम् च एव मनुष्यछन्दसमिति मनुष्य-छन्दसम्  
च अवेति रुन्धे ॥ १८ ॥

सा०भा० विषमसंख्यया देवानां प्रियाणि छन्दांसि निष्पाद्यन्ते । समसं-  
ख्यया तु मनुष्यप्रियाणि । अतस्तदुभयं प्राप्नोति ॥ १८ ॥

राशिद्वयेऽप्युत्तरोत्तरसंख्यावृद्धेरवधिं प्रशंसति—

आ त्रयस्त्रिंशतो जुहोति त्रयस्त्रिंशद्वै देवता देवता ए-  
वाऽर्वरुन्ध आऽष्टाचत्वारिंशतो जुहोत्यष्टा चत्वारिंशदक्षरा  
जगती जागताः पशवो जगत्यैवास्मै पशून्व रुन्धे ॥ १९ ॥

एति त्रयस्त्रिंशत् इति त्रयः—त्रिंशतः जुहोति त्रयस्त्रिं-  
शदिति त्रयः—त्रिंशत् वै देवताः देवताः एव अवेति रुन्धे एति  
अष्टाचत्वारिंशत् इत्यष्टा—चत्वारिंशतः जुहोति अष्टाचत्वारिं-  
शदक्षरेत्यष्टाचत्वारिंशत्—अक्षरा जगती जागताः पशवः जगत्या  
एव अस्मै पशून् अवेति रुन्धे ॥ १९ ॥

अस्मिन्ननुवाक उत्तरभागगतानि वाक्यानि प्रशंसति—

वाजश्च प्रसवश्चेति द्वादशं जुहोति द्वादशमासाः संवत्सरः संव-  
त्सर एव प्रतीतिष्ठति ॥ २० ॥

वाजः च प्रसव इति प्र—सवः च इति द्वादशम् जुहोति  
द्वादश मासाः संवत्सर इति सम्—वत्सरः संवत्सर इति सम्—वत्सरे  
एव प्रतीति तिष्ठति ॥ २१ ॥

सा०भा० अत्र विनियोगसंग्रहः—

‘अग्राविष्णू वसोर्धारामेकादशभिरादितः ।

अनुवाकैर्जुहोत्येकामाहुतिं संततां घृतात् ’ इति ॥ २१ ॥



अथ मीमांसा—

द्वादशाध्यायस्य तृतीयपादे चिन्तितम्—

“ मन्त्रादौ किं वसोर्धारा मन्त्रान्ते वाऽत्र संततेः ।

आद्यो होमेषु संतत्या द्वादशान्तेषु तद्धुतिः ” ॥

अग्नौ किञ्चित्कर्म विहितम् । संततां वसोर्धारां जुहोतीति । तत्र सांतत्यम-  
च्छिन्नत्वम् । तच्च मन्त्रकर्मणोः सहोपक्रमे सत्युपपद्यते । तस्मान्मन्त्रादौ कर्मसं-  
निपात इति प्राप्ते ब्रूमः । तस्मिन्वसोर्धाराकर्मणि “द्वादश द्वादशानि जुहोति”  
इति श्रुतेः । द्वादशभिर्मन्त्रवाक्यैः संपाद्यमेकाहुतिस्वरूपम् । तद्यथा ॥

वाज॑श्च मे प्रसव॑श्च मे प्रय॑तिश्च मे प्रसि॑तिश्च मे धीति॑श्च मे  
क्रतु॑श्च मे स्वर॑श्च मे श्लोक॑श्च मे श्राव॑श्च मे श्रुति॑श्च मे ज्योति॑श्च मे  
सुर्व॑श्च मे ॥ २२ ॥

सा०भा० इत्येतैर्द्वादशभिर्मन्त्रवाक्यैरेकाहुतिर्होतव्या । ईदृशा उत्तरा आहु-  
तयः । ‘प्राणश्च मेऽपानश्च मे’ इत्यादिभिर्निष्पाद्याः । ते च होमा द्वादश ।  
तेषु मध्ये विलम्बाभावः सांतत्यम् । न तु मन्त्रकर्मणोः सहोपक्रमः । तस्मा-  
त्पूर्वन्यायेन मन्त्रान्ते कर्मसंनिपातस्य नास्ति विघ्नः ॥ २२ ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
चतुर्थकाण्डे सप्तमप्रपाठके चमकभाष्य एकादशोऽ-  
नुवाकः ॥ ११ ॥

॥ इति चमकभाष्यं समाप्तम् ॥

SR: JAGADGURU VISHWARADHYA  
JNANA SIMHASAN JNANAMANDIR  
LIBRARY,

Jangamwadi Math, VARANASI

[Acc: No. ~~504~~ 1627]















